

# కలు జీవన యోధుడు

NR01B 214



నికొలాయ్ ఉస్మావ్‌స్కి



ci



~~NP~~ NP R01 B244  
కాకలుతీరిన యోధుడు

(మొదటి భాగం)

రచన :

నికొలాయ్ ఓస్ట్రోవ్స్కీ

అనువాదం :

మహిధర రామమోహనరావు

విశాలాంధ్ర ప్రచురణాలయం,  
విజయవాడ.





14

ప్రచురణ నెం 289

ప్రథమ ముద్రణ

వై కా ఖం. 1880

(మే, 1958)

సర్వహక్కులు

ప్రచురణకర్తలకి

# HOW THE STEEL WAS TEMPERED

By

NIKOLAI OSTROVSKY

PART I

వైశ్యరత్న ప్రింటింగ్ వర్క్స్.

విజయవాడ-1.

వెల :

రు. 9-25



## ప రి చ యం

పోవియటుసాహిత్యంలో నికొలాయ్ ఓస్ట్రోవ్స్కీ నవల 'కాకలుతీరిన యోధుడు'కు ప్రత్యేకస్థానం వుంది. ఈపుస్తకం వ్రాయడం ఒక్కటేకాదు, అసలు ఆయన రచనావ్యాసంగమే ఒక వీరకృత్యం.

రోవ్నోరాష్ట్రంలోని ఓస్ట్రోజ్స్కీ జిల్లాలోని విలియా అనే గ్రామంలో 1904లో ఓస్ట్రోవ్స్కీ పుట్టేడు. ఆయనతండ్రి పని ఎద్దడిరోజుల్లో కూలిపనికి పోతూండేవాడు. ఆయన ఆదాయం చాలేదికాదు. తల్లి, చెల్లెళ్ళూ జమిందార్ల సేరీలలో కూలికి పోతూండేవారు. ఆయనఅన్నగారు ఒక తాళాలుచేసే వానివద్ద పని నేర్చుకొనేందుకు కుదిరేడు. ఆ యజమాని తన పనివాళ్ళని నానాహింసలూ పెట్టేవాడు. గర్భదరిద్రమూ, కఠినపీడనా మధ్య ఆయనబాల్యం గడిచి, వర్గశత్రువులయెడ పరమద్వేషాన్ని రగిల్చింది. సాంఘిక అన్యాయాలు, మానవుని అవమానాలయెడ తీవ్రవ్యతిరేకతను రేకొల్పింది. ఆయన తొమ్మిదేళ్ళప్పుడు గొర్రెల్నికాచేడు. పదకొండోయేట పెపెటోవ్కా అనే యూక్రేనియన్ నగరంలోని రైలుస్టేషన్ లోని హోటల్ లో పనికి కుదిరేడు. మొదటి ప్రపంచయుద్ధం సారంభమైనాక ఆయన కుటుంబంవాళ్ళు ఆ పట్టణానికి రుకొన్నారు.

హోటలులో జరిగే అన్యాయాలు, మోసాలు చూడక ఆయన అక్కడే రైల్వేకర్మగారంలో మెకానిక్ గా నిచేస్తున్న అన్నగారివద్దనే తీరుబడి సమయంతంతా గడిపే గాడు.



అక్కడే మానవహక్కులకొరకు కార్మికులు పోరాడ-  
లనే విషయం నేర్చుకున్నాడు. బోల్షివిక్కులు చెప్తూం-  
తెనిన్ ను గురించి, ఆయన అభిప్రాయాల్ని గురించి విన్నాడు.

తమ పూర్వోపున్నప్పుడు బళ్లీ చాల తెలివిగలవాడ-  
పేరు తేచ్చుకున్నాడు. కాని షెపెటోవ్ కాకు చేరేక తల్లి-  
దండ్రు లాయనను మళ్ళా బళ్లీకి పంపేరు. కాని, ఆయన వే-  
ర్రశనలకు చికాకుపడి మతాచార్యుడు ఆయనను బళ్లీం-  
తగిలేసేడు.

1917 విప్లవం వచ్చేకగాని ఆయన చదువు వృ-  
థాండే అవకాశాలు కలగలేదు. నగరంలోని పవర్ హౌస్ లో  
పనిచేస్తూనే స్వయంగా చదువుకోసాగేడు. పాఠశాలలో ఒ-  
సాహితీసమితిని స్థాపించేడు. దానికో సాహిత్య ప్రతిక ఏర్ప-  
డింది. వాటిలో తలమునకలయ్యేవాడు. వయస్సు వస్తున్న-  
రోజుల్లో ఆయన గారిబాల్డీనీ, గాడ్ ఫ్రేనీ, మహావీరుల్ని కొలి-  
చాడు. అస్తమానమూ ఏదో ఒకటి చదువుతూనే వుం-  
చాడు. యూక్రేనియన్ విప్లవకవి తారాస్ షెవ్ చెంకో రచ-  
నలన్నా, గోగోల్ వ్రాసిన తారాస్ బుల్బా అన్నా చెవికోసా  
కొనేవాడు.

యూక్రేనియన్ లో అంతర్యుద్ధం మహాభయంకరంగా  
నడిచింది. ఆనాటి అంతర్జాతీయ జీవితానికి యూక్రేనియన్  
కేంద్రం అయిందన్నాడు జె. వి. స్టాలిన్. “రష్యాలో  
ప్రారంభమైన కార్మిక విప్లవమూ, పశ్చిమదిశనుంచి వస్తున్న  
సామ్రాజ్యవాద ప్రతివిప్లవమూ అక్కడే ఘర్షించేయి.” ఇ-  
యూక్రేనియన్ యువజనుల్ని వర్గపోరాటాలవైపు ఆకర్షి-



చేయి. ద్రోహంచేసి యుద్ధరంగంలో జర్మన్లకు దారి ఇచ్చేసిన యూక్రేనియన్ బూర్జువాజీతోనూ, విదేశీయరాక్రమణదారులతోనూ పోరాడుతున్న రహస్యవిప్లవ కమిటీకి ఓస్ట్రోవ్ స్కీ, ఆతని మిత్రులూ సాయపడసాగేరు షెవెటోవ్కా విముక్తి పొందగానే ఆతడు నగరజీవితం దారిన పెట్టడంలోనూ, దొంగవర్తకల్నీ, విప్లవ వ్యతిరేకల్నీ పట్టుకోవడంలోనూ విప్లవ కమిటీకి బాగా తోడ్పడ్డాడు.

షెవెటోవ్కాలో మొట్టమొదట చేరిన 'కామ్సోమాల్' సభ్యులు అయిదుగురిలో ఓస్ట్రోవ్ స్కీ ఒకడు. 1919 ఆగస్టులో ఆతడింటినుంచి పారిపోయి ఎర్ర సేనలలో చేరేడు. ఆతడు సేనలలో మంచి సాహసిగా పేరుపడ్డాడు. పోలిష్ (తెల్ల) సేనలతో డియుద్ధాలలో పేరుపడ్డ మొదటిగురవునై న్యంతోకలసి ఆతడు 1920 వేసవిలో తన పట్టణానికి తిరిగివచ్చేడు. అప్పటికింకా యుద్ధం ముగియలేదు. మళ్ళీ ఆతడు పైన్యాలలో పనిచేస్తానని సిద్ధం అయ్యేడు. ఆనాటి కాయస్సు 15 పళ్ళు. ల్యోవ్ వద్ద జరిగిన యుద్ధంలో గాయపడ్డాడు. కుడికన్ను పోయింది. రెండు నెలలు హాస్పిటలులోవుండి, విడుదలయి షెవెటోవ్కాకు చేరుకున్నాడు.

1921లో ఆతడు కీవ్ వెళ్లేడు. అక్కడ 'కామ్సోమాల్' స్థానానికి నాయకత్వం వహించేడు. రెండోవేపున రైల్వే రుక్మాపులలో ఎలక్ట్రిషియన్ గా పనిచేస్తూనే సాంకేతిక పరీక్షలకు చదువుకోసాగేడు. అవి మహాగడ్డరోజులు. పోయ్యికోకి, పోయ్యిమిదికికూడా కరువొచ్చింది. నగరంలో వంట నీరుకు దొరక్కుండాపోతే, దానిని తీసుకొచ్చేటందుకై



చిన్న రైలుమార్గాన్ని వేసేటందుకు కొంతమంది కార్మిక  
యువకుల్ని తీసుకొని నికోలాయ్ ఓస్ట్రోవ్ స్కీ సిద్ధంఅయ్యేడు.  
ఎన్నోచిక్కులమధ్య ఆపనిపూర్తిఅయింది. కాని ఆ శ్రమతో  
ఆతని ఆరోగ్యం చెడిపోయింది ఇంకా జబ్బునుంచి పూర్తిగా  
తేరుకోకుండానే మరుసటిఏడాది ఆకురాలు కాలంలో ఆతడు  
కామ్సోమాల్లోని కామ్రేడ్స్ తో కలిసి కలప తెప్పలు వర  
దల్లో కొట్టుకుపోకుండా గట్టుకు లాగడానికి వెళ్ళేడు. దీనివల్  
నదినీటిలో మోకాలిబంటి లోతున నిలబడి ఆత. డా పని  
ముగిసేవరకూ కష్టపడ్డాడు.

యుద్ధంలో తగిలిన గాయం, టైఫస్ జ్వరం, బహు  
తీవ్రంగావచ్చిన కీళ్ళనొప్పుల వ్యాధి ఆతడు కీవ్ లో పని  
మానుకోవలసినంత బలహీనస్థితికి తెచ్చేయి. కాని, అవధ్యు  
డుగా పరిగణించబడి, దేశరాజకీయ జీవితానికి, నిర్మాణాత్మక  
కృషికి దూరంకావడం ఆతనికి ఇష్టంకాలేదు. ఏదో ఒకపని  
చేస్తానంటాడు. చివరకు ఆయన పట్టుదలమీదనే పశ్చిమ  
సరిహద్దులోని యూక్రేనియన్ నగరం బెరెజ్ నోవ్ కు పంపేరు.  
అక్కడ పార్టీ, కామ్సోమాల్ కార్యక్రమాలలో చాల  
గట్టిగా పనిచేసేడు.

1924లో ఓస్ట్రోవ్ స్కీ కమ్యూనిస్టుపార్టీ సభ్యుడుగా  
చేరేడు. అనాటికి పనిఏమీ చెయ్యలేనంతటి అనారోగ్య  
వచ్చేసింది. ప్రత్యేక నిపుణులు మందు లిచ్చేరు. శానిటో  
యంలో ఎంతోకాలం చికిత్సచేసేరు. కాని, రోగం తగ్గలేదు  
(Onkylosic Polyarthrititis) పైగా ఎక్కువయింది. ఈ వీ  
యువకుడు జీవితాంతంవరకూ మంచంమీద గడపవలసి



వాడేనని 1926 ఆఖరుకు స్పష్టమయింది. మరోమూడేళ్ళకి పూర్తిగా గుడ్డితనం వచ్చేసింది. 1930లో కీళ్ళన్నీ పూర్తిగా బిగిసిపోయేయి. ఒక్కచేతులూ, మోచేతులూమాత్రమే స్వాధీనంలో వున్నాయి.

ఆరోగ్యం చిక్కుతుందనే ఆశపోయింది. ఇంక ఓస్ట్రా వ్ స్కీ తన జీవితానికి ఒక గమ్యాన్ని, సార్థక్యాన్నికూర్చు కొనేటందుకు ఒక పథకం వేసుకొన్నాడు. కదలమెదలలేక పోయినా ప్రజలూ, వారి పోరాటాలకూ దూరంగావుండడం ఆతనికి సాధ్యంకాలేదు. ఈమారు మరోకొత్త ఆయుధంతో రంగంలోకి దిగబోయేడు. రచనలను ఈమారు తన ఆయుధం చేసుకోదలచేడు. కొత్తగావస్తున్న యువకులకు నూతనోత్తేజాన్నీ, కమ్యూనిస్టు శిక్షణనూ అందించగల రచన సాగించాలనుకొన్నాడు. ఆ విధంగా పార్టీకి సేవచేయబూను కొన్నాడు.

ఈదీర్ఘవ్యాధి ప్రారంభమైన కొత్తలో, బహుశా 1925 లోనో 26 లోనో మొట్టమొదటిమారు ఆయనకీ ఆలోచన కలిగింది. ఆ ప్రారంభదినాలలో కామ్సోమాల్ సభ్యుల కార్యకలాపాలూ వాటిని గురించి కథలు కథలుగా చెప్పడం ఆతనికి బహుసరదాగా వుండేది. ఆకథలు చెప్పడంలో మంచి నేర్పుచూపేవాడు. కాని, ఆనాటికి వానిని పుస్తకరూపంలో పెట్టాలనే ఆలోచన ఏర్పడలేదు. కమ్యూనిస్టు యూనివర్సిటీలో పోస్టుద్వారా విద్యాభ్యాసం పూర్తిచేసేకగాని తన దేశాన్నీ, ప్రజల్నీ, తననూకూడ మార్క్స్-లెనిన్ ల ఉపదేశాలు ఎంతగా మార్చివేయగలిగేయో అర్థంకాలేదు.



లెనిన్ స్టాలిన్ లు నిర్మించినపార్టీ తనదేశాన్ని విముక్తి చేయడంలోవున్న గొప్పతనమూ, తన అనభవాలలోని విశేషమూ ఆతనికి స్పష్టంగా అర్థమయింది అప్పుడే.

పుష్కిన్, గోగోల్, తర్జివేవ్, టాల్ స్టాయ్, చెహోవ్, గోర్కీ మొదలయిన సుప్రసిద్ధ రష్యను రచయితల రచనల నాతడు జాగ్రత్తగా చదివేడు. గోర్కీ వ్రాసిన 'అమ్మ' నవలా, కథలూ అంటే ఆతడు చెవికోసుకొనేవాడు. తర్వాత కళుపోయినాక మిశ్రులచేతా, బంధువులచేతా గోర్కీరచనలు చదివించుకొని వినేవాడు. సాహిత్యంగురించి, శ్రామిక వర్గరచయితల బాధ్యతలను గురించి ఆయనవ్రాసిన భాగాలను విడిగా వ్రాయించి పెట్టుకొనేవాడు. అంతర్వ్యుద్ధకాలాన్నీ, ఆనాటి పోరాటాల్నీ గురించి వచ్చిన రచనలను చదివేడు. ముఖ్యంగా డిమిట్రీఫర్మానోవ్ వ్రాసిన ఛాపయేవ్ తిరుగుబాటులన్నా, ఎ. సెరాఫిమోవిచ్ వ్రాసిన 'లావా' (ఐరన్ ఫ్లడ్) అన్నా, ఫెడయేవ్ వ్రాసిన 'డిబ్యుల్' అన్నా ఆతడెంతో ప్రియంగా వినేవాడు.

ఆ తర్వాత మొదటి పంచవర్షప్రణాళిక, బ్రహ్మాండమైన పరిమాణంలో పరిశ్రమల నిర్మాణం సాగిపోయింది. నూతనాభివృద్ధిని సాధించడానికై ప్రజలు విపరీతమైన ఉత్సాహాన్ని ప్రదర్శించేరు. లక్షలసంఖ్యలో కార్మికవర్గం అసమానమైన వీరత్వాన్ని ప్రదర్శించారు.

మార్షిటోగోర్ స్కీ-లోని ఇనుము ఉక్కు కర్మాగారాల్నీ, దిసీపర్ నదిమీద జలవిద్యుదుత్పత్తి కేంద్రాల్నీ, స్టాలిన్ గ్రాడ్ లో ట్రాక్టర్ కర్మాగారాల్నీ, మొదటి ప్రణాళికక్రింద



ఎత్తుకున్న పరిశ్రమల్ని నిర్మించడంలో దేశం అంతటితో పాటు కామ్రోమాల్ సభ్యులు లక్షల సంఖ్యలో అసమాన త్యాగసాహసాల్ని ప్రదర్శించేరు. సమిష్టివ్యవసాయక్షేత్రాల వృద్ధ్యమంలో కోట్లకొలది రైతాంగం చేరింది.

ఈ ఘటనలమధ్య ఓస్ట్రోవ్ స్కీ కథానాయకుడు పరిణతి పొందేడు.

1930 లో ఆయన రెండుకళ్ళూ పోయేయి. మనిషి మంచంమీదినుంచి దిగలేదు. ఆ దశలోవుండి ఆతడు శరీర బాధలకు మూలుగుతూనే 'కాకలుతీరిన యోధుడు' వ్రాతకు ఉపక్రమించేడు. కొంతవ్రాసేక మరి సాధ్యం అయిందికాదు. చెప్పి భార్యచేత వ్రాయించేడు. ప్రియమిత్రులు కొంతభాగం వ్రాసేరు. ఆవిధంగా దీని రచన 1933 జూన్ నాటికి పూర్తి చేసేడు.

ఇది కేవలం రచయిత ఆత్మకథ మాత్రమేకాదు. ఓస్ట్రోవ్ స్కీ చెప్పినట్లు "కామ్రోమాల్ సభ్యుడు ఓస్ట్రోవ్ స్కీ జీవితమేకాదు. ఇదో నవల."

ఆయన ఈ నవలలో తన జీవితంతోపాటు తన సమకాలీన యువజనుల జీవితాన్నికూడా దీనిలో చిత్రించేడు. వ్యతిరేక వాతావరణంలో నూతనతరం ఏవిధంగా రూపాన్ని కూర్చుకొంటుందో, ఆ వాతావరణాన్ని తన కనుకూలంగా తీర్చి దిద్దుకొనేటందుకు సాగిస్తున్న పోరాటాన్నీ, సోషలిస్టు సమాజ నిర్మాణానికై ప్రజానీకం సాగిస్తున్న కృషినీ దీనిలో వివరించేడు. నూతన మానవుని విలువలను, నూతనసామాజిక, నైతికవిలువలను చిత్రించేడు.



ఓస్ట్రోవ్ స్కీ గొప్ప కళాకారుడు. జీవితంలో కనబడే సునిశితమైన వైరుధ్యాల్నిగాని, నూతనసమాజనిర్మాణంలో ఎదుర్కోవలసివచ్చే కష్టనిష్ఠురాల్నిగాని, శిథిలమైపోతున్న పాతసమాజంలోని పీడన, తాడనలను గురించిగాని ఆతడు చెప్పకుండా దాటెయ్యలేదు, దాచిపెట్టనూలేదు. తన కథానాయకుని లోపాల్ని చూపించడానికి సందేహించనూలేదు. తన కథానాయకుని షరిణామాన్ని చిత్రించడంలో పెట్టుబడి దారీవిధానావశేషాలను మానవుల మనస్సులనుంచి తొలగించడం ఏలాగో చూపించడంచేతనే ఓస్ట్రోవ్ స్కీ రచన కింత ప్రాముఖ్యతా ప్రజాదరం లభించింది.

\*

\*

\*

1935 లో ఆయనకు లెనిన్ పదకం బహూకరించేరు. ఆసందర్భంలో జోసెఫ్ స్టాలిన్ కు అభివందనలు తెలుపుతూ ఇల్లా వ్రాసేడు :

“నేను కామ్ సోమల్ సభ్యుడుగా పెరిగేను. మన సోవియట్ మాతృభూమిలోని కొత్తతరం యువకుల విద్యాభివృద్ధికై నాబాందిలో పూపిరివున్నంతవరకు కృషిచేస్తాను.”

ఆయన తన మాట నిలబెట్టుకొన్నాడు.

“కాకలుతీరిన యోధుడు” మలిముద్రణకు తయారు చేస్తూనే ఆయన తన రెండో నవలను వ్రాయడానికి పూనుకొన్నాడు. “అగ్నిగుండంలో” అనే ఆ నవలను వ్రాస్తున్న కాలంలోనే రెండో ప్రపంచయుద్ధపు ఛాయలు పాకుతూ



వస్తున్నాయి. బ్రిటిష్, అమెరికన్ సామాజ్యవాదుల ప్రోత్సాహంతో జపాను, జర్మనీలు సోవియట్ మీదికి యుద్ధ సన్నాహాలు చేస్తున్నాయి ఆ పరిస్థితులను వివరిస్తూ ఓస్ట్రో వ్ స్కీ ఇల్లా అన్నాడు.

“మనం అందరం శాంతంగా దేశపునర్నిర్మాణాన్ని కొనసాగిస్తున్నాం. శాంతి మన జెండా. మన పార్టీ, మన ప్రభుత్వమూ ఈ జెండాను ఎత్తిపట్టుకొంది... మనకు శాంతి కావాలి: కమ్యూనిజమ్ ప్రాసాదాన్ని నిర్మించాలంటే మనకు శాంతి అవసరం. కాని, మనచుట్టూవున్న కపటశత్రు కూటాన్ని గమనించకపోవడం ఆత్మద్రోహం అవుతుంది.

సోషలిస్టు సమాజంలో పెరుగుతున్న నూతనతరం యువకులకు వారి శత్రువులు ఎవరో చూడడానికై తన నూతన రచనలో పూనుకొన్నాడు.

“మనల్ని యుద్ధాలలోకి ఈడిస్తే, ఒక్కడుకూడా మడమతిప్పకుండా యుద్ధంలో నిలబడేటట్లు చేయడమే నా వృద్దేశం.”

ఆ కొత్తనవలలో మొదటిభాగాన్ని మాత్రమే ఓస్ట్రో వ్ స్కీ పూర్తిచేయగలిగేడు. ఆ పుస్తకం ప్రచురించబడి వెలువడిన రోజునే—1936 డిసెంబరు 22న—నికోలాయ్ ఓస్ట్రో వ్ స్కీ మరణించేడు.

“మరణించేకకూడా మానవజాతికి సేవచేయగలగడం కన్న మనుష్యుడు కోరతగింది ఏముంది?”—అన్నాడు ఓస్ట్రో వ్ స్కీ...



నిజంగా అంతే. అంతకన్న కోరదగింది ఏంవుంది?  
 ఓస్ట్రోవ్ స్కీ కోరిక నెరవేరుతుంది. ఈనాటికీ ఆయన రచనలు  
 దేశదేశాలలో కోట్లకొలది యువకులకి ఉత్సాహనందాన్ని  
 కలిగిస్తున్నాయి. మానవసౌఖ్యానికి మార్గాల్ని చూపు  
 తున్నాయి. అంతకన్న కోరదగింది ఏముంది?



విజ్ఞాన



## ప్రకరణం 1

“ఈస్టర్ సెలవులకిముందు పరీక్షల్లో మాయింటికి వచ్చిన వాళ్ళెవరైతే, మీలో.”

ఉపాధ్యాయుడు తరగతివేపు గుచ్చిగుచ్చి చూస్తూ ప్రశ్నించేడు. ఆయన లావుపాటి మనిషి. మతాచార్యుడి దుస్తుల్లో వున్నాడు. మెల్లో క్రాస్ ఒకటి బరువుగా వేళ్ళాడుతూ వుంది.

ఆరుగురు పిల్లలు—నలుగురు బాలురూ, ఇద్దరు బాలికలూ గబగబా లేచి నిల్చున్నారు. ఆయనవేపు హడలిపోతూ చూస్తున్నారు. మతాచార్యుడు ఆ ఆరుగురినీ ఉచ్చిపోయేలా చూసేడు.

ఆడపిల్లలవేపు తిరిగి ఆయన “కూర్చోండి” అన్నాడు. అమృత్యు అనుకొని వాళ్ళిద్దరూ చటుక్కున కూర్చున్నారు.

ఫాదర్ వాసిలీ కళ్ళీమారు మిగిలిన నలుగురివేపు తిరిగేయి.

“ఇల్లా రాండిరా!”



ఫాదర్ వాసిలీ లేచి నిలబడి కూర్చున్న కుర్చీని వెనక్కి తోసేడు. హడలిపోతూ ఒకరినొకరు ఒత్తుకుని నిల్చున్న ఆ నలుగురినీ ఆయన సమీపించేడు.

“మీలో చుట్టకాలేచి బడుద్దాయి ఎవరురా?”

ఒకరిప్రక్క కొకరు ఒత్తుకుంటూ నలుగురూ ఒకే పర్యాయం సమాధానం ఇచ్చేరు :

“మే మెవ్వరం కాల్యమండి!”

ఫాదర్ ముఖం జేవురించింది.

“ఒక్కరూ కాల్యరేం? ఐతే మా యింట్లో రొట్టె పిండిలో పొగాకుపొడుం పోసిందెవరురా? మాట్లాడరేం...?”

ఎవ్వరూ మాట్లాడలేదు.

“నేనే చెప్తా వుండండి. జేబులేవీ, దగ్గిరిగా రాండి. తిరగేయరేం....”

వాళ్ళల్లో ముగ్గురు ముందు కడుగేశారు. తమ జేబుల్లో వున్నవన్నీ తేబులుమీద పెట్టేసేరు.

జేబులు తిరగేసి కట్టుమడతల్లో పొగాకు రబను కనబడుతుందేమోనని ఫాదరు బహుషరీక్షగా చూసేడు. ఏమీ కనిపించలేదు.

ఈమారు నాలుగో కుర్రవానిని పిలిచేడు.

“మొద్దులా అల్లానిల్చున్నావేరా.”

కుర్రవాడు చూపుల్లో ద్వేషం వెలిగిక్కుతూ నిశ్శబ్దంగా నిల్చున్నాడు.



“నా చొక్కాకి జేబుల్లేవు.” మోకాళ్ళవద్ద టాకీలు వేసిన నీలిరంగు ప్రాజరూ, బూడిదరంగు చొక్కానూ తడిమి చూపేడు.

“జేబుల్లే వేం? అల్లాంటి పెధవపని ఎవరు చేస్తారో నాకు తెలియదనుకున్నావు కాదూ! ఇదివరకటల్లే వదిలేస్తాననుకోకు. నీకు ఓమూరు శాస్త్రజరగాలిసిందే. వెనకటిసారి మీ అమ్మ వచ్చి బ్రతిమాలుకుంటూందని వదిలేశా. ఇంక అదేంసాగదు. ఫో.”

ఫాదర్ వాసిలీ ఆ కుర్రవాడిని చెవి మెలేస్తూ గది బయటకు తోసేసి తలుపు వేసేడు.

తరగతిలో పిల్లలంతా నడికిపోతూ నిశ్శబ్దంగా కూర్చున్నారు. వాళ్ళల్లో ఒక్కడికీ పావెల్ కోర్చాగినును ఫాదరు క్లాసులోంచి ఎందుకు పంపేసేడో తెలియదు. సెర్జీ బ్రూజ్కో ఎరుగును. కాని వాడేమీ చెప్పడు. వాడూ, కోర్చాగినూ ప్రియమిత్రులు. ఆరోజున పాతాలురాని పిల్లల్ని ఫాదర్ ఇంట్లోని వంటగదిలో కూర్చోబెట్టేరు. ఆయనవచ్చి పాతాలు వప్పచెప్పకొనేవరకూ కూర్చుని చదవమన్నారు. అక్కడ ఒక గిన్నెలో ఈస్ట్ కేక్ తయారు చేయడంకోసం పిండికలిపి పెట్టివుంది. కోర్చాగిన్ తనతో తెచ్చిన పొగాకు నలిపి ఆ పొడుం పిండిలో కలిపేడు. ఈ సంగతి సెర్జీకితప్ప మరెవ్వరికీ తెలియదు.

ఫాదర్ గెంటేసేక పావెల్ పోయి స్కూలుమెట్లమీద చతికిలపడ్డాడు. ఇల్లాజరిగిందనిచెప్తే తల్లి ఏమంటుందో అని



భయపడ్డాడు. వాళ్ళు చాల బీదవాళ్ళు. తల్లి ఎక్కెజు  
ఇనస్పెక్టరుగారింట్లో వంటపుట్టిగా కుదిరి నానాచాకిరీచేస్తూ  
అతనిని చదివిస్తూంది.

ఆతని కళ్ళల్లో నీళ్ళుతిరిగేయి.

“ ఏమిటిచెయ్యడం? ఆ ఫాదర్ ముండాకోడుక్కి  
తెగులా? రొట్టెపిండిలో పొగాకుగుండ వెయ్యాలనే బుద్ధి నాకు  
ఎందుకు కలిగిందో? సెర్యోజ్కాగాడే రేవెట్టేడు. “ముసలి  
పీనుగుని ఏడిపిద్దాంరా” అన్నాడు. చేశాం. సెర్యోజ్కా కేం.  
దాటిపోతాడు. నన్ను బళ్ళించి వెళ్ళగొడతారు.”

ఫాదర్ వాసిలీమీద పావెల్కోపం ఈనాటిదికాదు.  
ఒకరోజున మిష్టాలెవ్చుకోవూ వాడూ దెబ్బలాడుకున్నారు.  
టీచరు దానికి శిక్షగా పాఠాలయిపోయేకకూడా ఇంటికి  
పోనివ్వలేదు. ఎవ్వరూ లేకుండా క్లాసుగదిలో అట్టేపెడితే  
ఏదన్నా అల్లరిచేస్తాడని ఆయన వాడిని తనతో రెండో  
క్లాసుకు తీసుకుపోయి కూర్చోవెట్టేడు.

పావెల్ ఆ తరగతిలో వెనకాల కూర్చున్నాడు.  
పాఠాలు వింటున్నాడు. ఆ రోజున టీచరు భూమినిగురించి  
ఇతరగోళాలనుగురించి పాఠంచెప్తున్నాడు. పావెల్కి అదంతా  
ఆశ్చర్యంగావుంది. భూమి కొన్ని కోట్ల సంవత్సరాలక్రితం  
ఏర్పడిందనీ, నక్షత్రాలుకూడా మనం వున్న భూమివంటివే  
ననీ ఆయన చెప్తూంటే ఆశ్చర్యం అనిపించింది. మళ్ళీ ఏం  
గొడవ వస్తుందోననే భయంలేకపోతే “బైబిల్లో అల్లా  
చెప్పలేదే” అనేసేవాడే.



పావెల్ కు బైబిల్ అంతా కంఠోపాఠమే. పాత, కొత్త నిబంధనలు రెండూ తుదివరకూ చదివేసేడు. దేవుడు ఏ వారంనాడు ఏమేమిటి సృష్టించేడో వానికి నాలిక చివరనే వున్నాయి. బైబిలుపాఠంలో మంచి మార్కులు తెచ్చుకొనేవాడు.

ఆతడు నేర్చుకొన్నదానికి ఇక్కడ టీచరుచెప్పేది విరుద్ధంగావుంది. అదేమిటో ఫాదర్ వాసిలీని అడిగి తేల్చుకోవాలనుకొన్నాడు. మళ్ళీ పాఠంనాడు ఆయనవచ్చి కుర్చీలో కూర్చున్నాడో లేదో పావెల్ చెయ్యివైతేడు. ఆయన అనుజ్ఞ తీసుకొని లేచి నిలబడ్డాడు.

“ఫాదర్! రెండోతరగతి మేస్తారు భూమిపై కొన్ని కోట్ల ఏళ్ళయిందన్నారు. మరి బైబిల్ లో అయిదువేల ఏళ్ళ...”

ఫాదర్ వాసిలీ హుంకరించేసరికి హడలిపోయి మాట మధ్యనే నిలిపేసేడు.

“ఏమిటా అన్నావు. పుంథాకోరా! బైబిల్ లో నువ్వు చదివింది ఇదిట్రా?”

మళ్ళీ సమాధానం చెప్పేలోపుగనే ఫాదర్ వాసిని ఎడాపెడా వాయించి తలకాయ గోడనేసి కొట్టేడు. తెలివొచ్చి చూసేసరికి పావెల్ కి తాను క్లాసుగది బయటనున్నానని అర్థం అయింది. తల అంతా నొప్పిగావుంది.

ఆ సంగతి విన్నప్పుడు వాళ్ళమ్మ తిట్టింది. మర్నాడు వెళ్ళి కొడుకుని బళ్లోకి రానివ్వమని ఫాదర్ వాసిలీని బ్రతిమ



లాడుకొంది. ఆ రోజు మొదలుకొని పావెల్ కు ఫాదర్ మీద తగనికోపమూ, అసహ్యమూను. రెండో వేపున భయమూ లేకపోలేదు. తనకి అన్యాయం జరిగిందని ఆ కుర్రవాడి మనస్సు మండిపోతూంది. అనవసరంగా కొట్టిన ఫాదర్ మీద వానికి కోపం తీరనేలేదు. ఆయన ముఖం కనబడితే చాలు ధుమధుమలాడుతాడు. పళ్ళు కొరుక్కుంటాడు.

అది జరిగేక ఫాదర్ వాసిలీ వానిని చాలమార్లు కించ పరిచేడు. చీటికిమాటికీ క్లాసులోంచి బయటికి పొమ్మనే వాడు. ఏదో చిన్న పొరపాటు జరిగిందని రోజులూ, వారాలూ తరబడి బెంచీమీద నిల్చోబెట్టేవాడు. వాని నొక్క ప్రశ్న అడిగేవాడుకాదు. దానితో ఈస్టర్ సెలవులకిముందు పాఠాలు వొప్ప చెప్పలేకపోయేడు. మళ్ళీ వొప్ప చెప్పకొంటా నంటూ ఫాదర్ వానిని మిగిలిన మొద్దబ్యాచిలతోపాటు ఇంటికి రప్పించుకొన్నాడు. అప్పుడే జరిగిందీ ఘటన.

రొట్టెపిండిలో పొగాకుగుండ పోస్తుండగా ఎవ్వరూ చూడలేదు. అయినా ఫాదర్ కనిపెట్టేసేడు.

పాఠం అయిపోయేక పిల్లలంతా బయటికి వచ్చేసేరు. మూతి ముడుచుకు కూర్చున్న పావెల్ చుట్టూ మూగేరు. సెర్జీబ్రూజ్ క్లాసులోంచి బయటకు రాలేదు. ఇందులో తన తప్పువున్నదని మనస్సు పీకుతూంది. కాని, ఏమీ చెయ్యలేదు.

టీచర్లగది కిటికీలోంచి హెడ్ మాస్టరు బయటకు కేక వేసాడు.



“కోర్చాగినును వెంటనే ఇల్లారమ్మనండిరా.”

ఆకేకకి పావెల్ ఉలికిపడి లేచాడు. హడలిపోతూ వెళ్ళేడు.

\*

\*

\*

రైల్వేస్టేషన్ హోటల్ యజమాని పావెల్ వేపు ఒక్క క్షణం చూసేడు.

“ఎన్నేళ్ళున్నాయి”

“పన్నెండు”

“సరే, ఉంచు. పనిచేసిన రోజుల్లో అన్నంపెడతాం. నెలకెనిమిది రూబుళ్ళిస్తాం. రోజువిడిచి రోజు రాత్రీ, పగలూ పనిచెయ్యాలిసి వుంటుంది. చేతిదెబ్బకొట్టే గుణంగాని లేదు కదా?”

తల్లి ఆదుర్దాగా భయపడుతూ అటువంటిదేమీ చెయ్యడంది.

“లేదుబాబూ! దానికి నేను పూచీ.”

“అయితే ఈవేళే వచ్చి పనిలో చేరమను.”

యజమాని కౌంటరువద్దనున్న పడుచుకు పావెల్ ను చూపించేడు.

“జినా! ఈ కుర్రవాడిని వంటింట్లోకి తీసుకెళ్ళి ఫ్రోశ్యాకు వప్పచెప్పు. గ్రిష్కాకు బదులు వీడిని పనిలో వుంచమను,”



మాంసం కోస్తున్నకత్తిని క్రిందబెట్టి జనా పావెల్ ను తనతోరమ్మని తల విసిరింది. హాలులోంచి ప్రక్కద్వారం గుండా గిన్నెలు కడిగేచోటికి తీసుకెళ్ళింది.

తల్లి పావెల్ ని గుమ్మందాకా సాగనంపి చెవిలో రహస్యంగా ధైర్యంచెప్పింది.

“నాయనా! పావ్లాష్కా! ఒళ్ళు దాచుకోకుండా పని చెయ్యి. మంచి పనివాడనిపించుకో.”

వాడు వెళ్ళిపోయేవరకూ విచారంగా అలాగేచూస్తూ నిలబడింది. తర్వాత నెమ్మదిగా కదిలి వెళ్ళిపోయింది.

పాత్రలు కడిగేచోట మహా హడావిడిగా వుంది. ప్లేట్లు, ఫోర్కులు, చాకులు బల్లమీద దొంతరులుగా పేరు కుంటూంటే చాలమంది ఆడవాళ్ళు భుజాలమీది తుండుగుడ్డలతో వాటిని తుడుస్తున్నారు.

రెండు పెద్ద సామోవర్లవద్ద ఒక చింపిరిజుట్టు కుర్రవాడు నిల్చుని మంటపెడుతున్నాడు. వాడు పావెల్ కన్న కొంచెం పెద్దవాడు.

ఒక పెద్దతోట్టెలో నీళ్ళు సలసల మరుగుతున్నాయి. ఆవిరి గదిఅంతా కమ్మకొని మసక మసకగావుంది. మనులు తున్న నీళ్ళలో పళ్ళేలూ అవీ కడుగుతున్నారు. ఆ ఆవిరి తెరలో వాళ్ళముఖాలుకూడా సరిగ్గా కనపడ్డంతేదు. ఏం చెయ్యాలో తెలియక పావెల్ తటపటాయిస్తూ నిల్చున్నాడు.

జనా అక్కడ పళ్ళేలు కడుగుతున్న ఒకామెవద్దకు వెళ్ళి భుజంతట్టింది.



“చూడు, ప్రోశ్యా, గ్రీష్మాకి బదులు పనికోసం మరో కుర్రవాడిని తీసుకొచ్చా. ఏంపని చెయ్యాలో చెప్పి చేయించు.”

జినా ప్రోశ్యాను పావెల్ కు చూపింది.

“ఆవిడది ఇక్కడిపని. ఆవిడ చెప్పినట్లు చెయ్యి.”

జినా తనపని పూర్తిచేసుకొని స్వస్థలానికి తిరిగి పోయింది.

“ఊ”

ఏం చెయ్యమన్నావన్నట్లు పావెల్ ప్రోశ్యాముఖం వంక చూసేడు. ఆమె ఒక్కక్షణం వానిని ఆ పాదమస్తకం పరీక్షగా చూసింది. నుదుటిచెమట ఒత్తుకొంటూ, దిగజారిన చొక్కాచేతిని పైకిమడుచుకొంది. ఆమె గొంతులో ప్రేమ, మాధుర్యం వినిపించేయి.

“ఇదేమంత పెద్దబరువు పనికాదురా నాయినా! కాని, దీనికి తెమలిక అంటూవుండదు. చూడు ఆ మూల నున్న రాగిగుండిగ! దానిక్రింద తెల్లవారకుండా మంట చెయ్యాలి. ఎప్పుడూనీళ్ళు సలసలలాడేటట్లు మంట దిగజార కుండా వుంచాలి. అవసరమైతే పేళ్ళుపగలెయ్యాలి. చూడు ఆ సామోవర్ల క్రింద మంటసంగతి చూస్తుండాలి. ఒక్కొక్కప్పుడు చాకులు, ఫోర్కులు కడగాలి. మురికినీళ్ళు పట్టుకు పోయి బయట పారపోస్తుండాలి. ఏవో బోలెడన్ని పనులుంటాయి.”



ఆవిడమాటల్లో “కాస్త్రోమా” యాస వినిపిస్తోంది. ఆ మాట యాస, ధోరణి, చిన్నిముక్క, కంది ఎర్రబారిన ముఖమూ చూస్తే పావెల్ మనస్సు కుదటపడింది.

“మంచిదిలాగే వుంది”—అనుకొన్నాడు, పావెల్. బిడియం తగ్గింది. నెమ్మదిగానే తన పనేమిటన్నాడు.

“మామ్మా! ఇప్పుడేం చెయ్యను?”

పళ్ళేలు కడుగుతున్నవా శృంతా పక్కన నవ్వేరు.

“ప్రోశ్యా, ఎక్కడో మనమణ్ణి సంపాదించిందే—”

మిగిలినవాళ్ళకన్న ప్రోశ్యామే మరీ విరగబడి నవ్వింది.

ఆవిరి తెరలో ప్రోశ్యా ఇంకా చిన్నపిల్లయేనన్న సంగతి పావెల్ కు తెలియలేదు. ఆమె వయస్సు పద్దెనిమిదేళ్ళకు మించదు.

పావెల్ చిన్నపుచ్చుకొని, అక్కడున్న కుర్రవాడి నడిగేడు.

“ఇప్పుడు నన్నేం చెయ్యమంటారు?”

ఆ కుర్రవాడూ పకపకలాడుతున్నాడు. మీ “మామ్మనే అడుగు. ఆవిడచెప్తుంది. నే పోతున్నా”— అంటూ వాడు ఒక్క ఉదుటులో వంటగది గుమ్మంగుండా పరుగెత్తిపోయేడు.

పళ్ళేలు కడుగుతున్నవాళ్ళల్లో నడికారు ఆమె ఒక తె పావెల్ కు పనిచెప్పింది.

“ఇల్లారా, బాబూ! ఈఫోర్కులు కాస్త తుడు.”



పావెల్ కు ఒక తువ్వలు నందిస్తూ ఆమె మిగిలిన వాళ్ళని గదమాయించింది.

“ఎందుకైతే వికవికలాడుతారు? పాపం వాడేమన్నాడని...”

“ఇదిగో చూడు. తువ్వలు ఒకకొస పళ్ళతో కరిచి పట్టు. రెండోవేపు చేత్తో సాగలాగిపట్టుకో. ఇదిగో ఇల్లాగ ఫోర్కు పళ్ళుమధ్యనుంచి తువ్వలుదూర్చి మకిలి ఏమీ లేకుండా తుడవాలి. వాళ్ళతో పెద్దపేచీ వస్తుందిసుమీ. వచ్చినవాళ్ళు ఫోర్కుల్ని, చాకుల్ని మహాపరీక్షగాచూస్తారు. కాస్త మకిలి కనిపించిందంటే ఊరూ వాడా ఏకంచేసేస్తారు. యజమానురాలు గూబ కదలేసి వీధిలోకి తోసేస్తుంది. జాగ్రత్త.”

పావెల్ కి ఆశ్చర్యం వేసింది.

“యజమానురాలు ! ఆవి డెవరు ? ఇందాక నాకు పని యిచ్చిన ఆయనే యజమాని అనుకున్నానే.”

ఆమె నవ్వింది.

“యజమాని ఒక వట్టి అజగరం. ఈ చెంబూ, తప్పేలాలాగే వకపదార్థం. అసలు పెత్తన మంతా ఆవిడిదే. ఈవేళ ఆమె యిక్కడలేదు. రెండురోజులు చూస్తే నీకే తెలుస్తుందిలే.”

అంట్లు తోమే గదితలుపు తెరుచుకొని ముగ్గురు ‘వైటర్లు’ ఒకరితర్వాత ఒకరు లోపలికి వచ్చేరు. వాళ్ళ చేతుల్లోవున్న తట్టలలో ఎంగిలిపళ్ళేలు దొంతరదొంతర్లుగా వున్నాయి.



తలుపుచెక్కలా వెనుపట్టె, మెల్లకన్నువున్న ఒకడు  
గదమాయస్తూ పని త్వరగా జరగాలన్నాడు.

“చురుగ్గా కానియ్యండి. పన్నెండు కావచ్చింది.  
మీరింకా ఇల్లాగే వున్నారు.”

ఇంతలో పావెల్ వాని కంటబడ్డాడు.

“వీ డెవరు?”

ప్రోశ్యా సమాధానం ఇచ్చింది.

“కొత్తగా వచ్చేడు.”

“కొత్తవాడా?... ఏయ్’ కర్రాడా, ఇల్లాచూడు...”

వాడు పావెల్ భుజంమీద చెయ్యేసి సామోవర్ల వేపు  
తోసేడు.

“వాట్లల్లో నీరు ఎప్పుడూ మసలుతూండాలి. మంట  
చూస్తూండాలి. చూసేవా. దీనిక్రింద మంట దిగజారి  
పోయింది. ఈవేళకేదో అయిపోయింది. కాని, రేపూ  
ఇల్లాగే జరిగిందా ముక్కు బద్దలుకొట్టేస్తా, చూసుకో.”

పావెల్ ఏమీ అనలేదు. సామోవర్లక్రింద మంట  
చేసేడు.

ఆవిధంగా చాకిరీ ప్రారంభమయింది. పనిలో చేరిన  
రోజున పడ్డంతకష్టం పావెల్ జీవితంలో ఎరగడు. అమ్మమాట  
వినకుండా పని ఎగెయ్యడానికి ఇదేం స్వంత ఇల్లుకాదు. చెప్పిన  
పని వెంటనే చెయ్యకపోతే పని సార్లాపడదని ఆ మెల్లకన్ను  
వాడు ఖచ్చితంగా చెప్పేసేడు.



గట్టిగావిసిరి సామోవర్లక్రింద మంటలు క్షణంలో  
లేపేడు. చెత్తడబ్బా చేతులమీద ఎత్తుకొని ఒక్కఉరుకున  
వీధిలోకి ఉరికి చెత్తకుండీలో పారపోసి వచ్చేడు. వేడి నీళ్ళ  
గుండిగక్రింద కట్టెలువేసేడు. పళ్ళేలుతుడిచిన తడితువాళ్ళని  
సామోవర్లమీద చుట్టి క్షణంలో ఆరబెట్టి ఇచ్చేడు—ఒక్క  
మాటలో చెప్పాలంటే, చెప్పినపనల్లా చేసేడు. ఆ రోజున  
పనులు పూర్తిచేసుకొని పడుకొనేందుకు. వంటయింట్లోకి  
వెళ్ళేసరికి పావెల్ కాళ్ళు తేలిపోతున్నాయి. అసీసియా  
(పళ్ళేలు కడుగుతున్న వాళ్ళలో నడివయసామె) పావెల్ వెళ్ళి  
పోయాక వానినిగురించి జాలిపడింది.

“కుర్రాడు తమాషావవాడు. అటు ఇటు చక్ర  
భిళ్ళలా తిరుగుతున్నాడు. అల్లాంటివాడిని అప్పుడే పనిలోకి  
ఎందుకుపంపేరో.” భోశ్యా తలవూపింది. “మంచి పని  
వాడు; రెండోమాటు చెప్పనక్కర్లేదు.”

లూషా “అదెన్నాళ్ళులే”—అంది.—“అంతా మొదట్లో  
అల్లాగే వుంటారు.”

\*

\*

\*

ఆ వెనకటి రాత్రంతా పనిచేసిచేసి, తెల్లవారి ఏడు  
గంటలవేళకి పావెల్ బాగాఅలిసిపోయేడు. తనకు బదులుగా  
పనిచేయడానికి వచ్చిన కుర్రవాడికి సామోవర్లు వప్పచెప్పి  
బయలుదేరేడు. ఆ బుంగమొహం కుర్రాడు వికారంగా  
చూసేడు. సామోవర్లక్రింద మంటలు భగభగ మండు  
తున్నాయి. పెద్దమేస్త్రీలా రెండుచేతులూ జేబుల్లో పెట్టు



కొని, పళ్ళసందునుంచి ఉమ్మివేస్తూ తల ఎగరేసేడు. మహా పొగరుబోతుతనంగా గదమాయించేడు.

“ఒరే చప్పిడిముక్కు! ఇల్లాచూడు. రేపు తెల్లవారి ఆరుగంటలయ్యేసరికి యిక్కడుండాలి తెలుసా?”

“ఆరింటి కెందుకు? పిప్పు మారడం ఏడింటికిగా?”

“దానికేంలే. నువ్వు ఆరింటి కిక్కడికి వచ్చితీరాలి. వాగేవంటే పళ్ళు రాలిపోతాయి. నిన్న పనిలోకి వచ్చేవో లేదో అప్పుడే నీలుగుతున్నావు.”

పళ్ళేలు కడిగేవాళ్ళు అప్పుడే తమవంతుపని ముగించు కొని వచ్చేరు. ఆ కుర్రాళ్ళ సంభాషణ వింటూ నిలబడ్డారు. రెండోకుర్రాడి బెదరింపు, దబాయింపు చూస్తే పావెల్ కి మంట పుట్టింది. అదేదో కనుక్కుంటూ నన్నట్లు పిడికిలి బిగించి ఒక్కడుగువేసేడు. కాని అంతలో తనపని కాస్తా పోతుందేమోనని భయంవేసి తగ్గేడు. ఏనా కోపం చల్లార లేదు.

“అట్టేవాగకు. కొంచెం తగ్గు. మరీ తెగనీలిగితే ఒళ్ళు మర్దనా అవుతుంది. రేపు ఏడుగంటలకొస్తాను. నీపాటి నాకు చేతకాకపోలేదు. ఏం? ఓ చూపు చూసుకొందామంటా వేమిటి?”

రెండో కుర్రాడికి పావెల్ ముఖంవంక చూసేసరికి భయంవేసింది. ఆశ్చర్యమూ కలిగింది. జంకుతూ నీళ్ళకాగు ప్రక్కకి తప్పకొన్నాడు. కొత్తకుర్రాడు పేచీకి సిద్ధం అవుతాడని వాడు అనుకోలేదు. గొణుక్కుంటూ వెనకతిరిగేడు.



“అల్లాగేలే. చూద్దాం.”

మొదటిరోజున ఏమిగొడవలు లేకుండానే పావెల్ పనిముగించుకొని ఇంటికి చేరేడు. తానూ పనివాడయ్యేడు. వర్తినేకూర్చుండి తింటున్నాడని ఎవ్వరూ ఆతడి ననలేరు.

ఉదయభానుడు రంపపుమిల్లు కప్పమిదికెక్కి వస్తున్నాడు. పావెల్ లెస్ జింస్కీలతోట దాటేడు. ఆవలి ప్రక్కనే ఆతనియిల్లు.

“అమ్మ ఇప్పుడేలేచి వుంటుంది.”- అనుకొంటూ ఆతడు వడిగా అడుగులు వేసేడు. సన్నగా ఈలపాట పాడుతూ నడుస్తున్నాడు.

“బళ్ళోంచి తరిమేస్తే మరేం కొంపమునిగిపోలేదు. ఆ దిక్కుమాలిన ఫాదిరీ నా ప్రాణాలు ఎల్లాగూ కొరుక్కు తినేవాడు. ఇప్పుడు గింజుకుచావమను.”

పావెల్ కోరడిగుమ్మానికున్న తాడుగొల్పేంతీస్తూంటే ఆవేళ తనతో పేచీపెట్టుకొన్న కుర్రాడిమాట గుర్తువచ్చింది.

“నెధవ! బుంగలా మొహం వాడూ. ఏదో ఓరోజున వాడికి నాచేతిలో దెబ్బలుతప్పవు.”

పావెల్ వచ్చేసరికి ఆతనితల్లి ముంగిటివాకిట్లో సామో వర్క్రింద నిప్పు రాజేస్తూంది. కొడుకును చూడగానే ఆతురతతో లేచింది.

“పనెలావుందిరా నాయనా?

“బాగానేవుంది.”



తల్లి ఏవో అనబోతూంది. ఇంతలో కిటికీవద్ద నిలబడ్డ అన్నను చూసేడు.

“ఆర్టెమ్ వచ్చేడా?”

“నిన్న రాత్రి. ఇంక ఇక్కడే వుంటాడు. రైల్వే యార్డులో పని చూసుకొంటాడు.”

పావెల్ నెమ్మదిగా వీధి తలుపు తెరిచేడు.

ఆతని అన్న గుమ్మానికి వీపుతిప్పి బల్ల వద్ద కూర్చుని వున్నాడు. తలుపు చప్పుడు కాగానే వెనుతిరిగి చూసేడు. దట్టమైన కనుబొమల్లోంచి ఆతని చూపులు చాల గంభీరంగా కనపడ్డాయి.

“ఏమిరోయ్, పాగాకు! ఎల్లా వుండేమిటి వ్యవహారం?”

అన్న గారేమంటాడోనని పావెల్ జంకుతూనే వున్నాడు.

“ఆర్టెమ్ కి అప్పుడే అన్నీ తెలిశాయన్నమాట. చీవాట్లూ, చెప్పుదెబ్బలు తప్పవు” అనుకుంటూ పావెల్ అన్న ఎదుట జంకుతూ నిలబడ్డాడు.

ఆర్టెమ్ తమ్ముణ్ణి కొట్టే ధోరణిలో వున్నట్లు లేదు. మోచేతులు రెండూ బల్లమీద ఆనించి ముందుకు వంగి తమ్ముని వేపు ఎకసక్కెమూ, యీసడింపూ కనబరచేడు.

“ఇక్కడికి చదువు పూర్తి అయిందన్నమాట. ఇంక చెత్తా-చెదారం ఎత్తుతావు. అంతేనా?”

పావెల్ తలవంచుకొని నేలబీటల్ని పరీక్షిస్తూ నిలబడ్డాడు. ఆర్టెమ్ లేచి వంటింట్లోకి వెళ్ళేడు.



పావెల్ అమృత్యు అనుకొన్నాడు — “దెబ్బలు తప్పేయి.”

తర్వాత భోజనంవేళ ఆర్టెమ్ బళ్ళో జరిగిన గొడవ గురించి అడిగేడు. పావెల్ జరిగిందంతా చెప్పేడు.

తల్లి విచారపడింది.

“ఇప్పుడే ఇంత అల్లరైతే పెద్దవాడయ్యేక ఎల్లా వుంటాడు? ఎవరిపోలిక వచ్చిందో, ఏమో. వీడితో ఎల్లాగ? కొంపమీదికి ఏం తెస్తావో యనే భయం.”

ఆర్టెమ్ చేతిలోవున్న ఖాళీకప్పు క్రింద పెట్టేసి తమ్ముడి కేసి చూసేడు.

“ఒరేయి! అయిందేదో అయిపోయింది. ఇంక నుంచేనా జాగ్రత్తగావుండు. ఒళ్ళువొంచి పనిచెయ్యి. అల్లరిచిల్లర వేషాలేయకు. ఈపని పాడుచేసుకొన్నావా తాట ఎక్కేస్తా. జ్ఞాపకంవుంచుకో. ఇప్పటికే అమ్మ నీమూలంగా బెంగపెట్టుకుూర్చుంది. ఎప్పుడూ ఏదోపేచీ తీసుకొస్తూనే వున్నావు. ఇంకేనా జాగ్రత్తగావుండు. ఓ ఏడాది పనిచెయ్యి. తర్వాత రైల్వేడిపోలో అప్రెంటిస్ గా చేర్చిస్తా. అంట్లు తోముకుంటే ఏమవుతుంది? ఏదో పని నేర్చుకోవాలిగాని, ఇప్పుడింకా చిన్నవాడివి. ఓ ఏడాది పోతే ఏదోచూద్దాం. వాళ్ళు పని ఇవ్వకపోరు. ఇంక నేనూ ఇక్కడేవుంటాను. అమ్మని పనికిపోనివ్వొద్దు. వెధవ కొంపల్లోచేసిన చాకిరీచాలు. పావ్కా! ఇల్లాచూడు. అల్లరి చిల్లరగా వుండకూడదు. పెద్దమనిషి కావాలిగాని, తెలుసా?”



ఆర్టెమ్ లేచేడు. కుర్చీమీదవేసిస కోటుతీసి తొడుక్కుంటూ, “ఓ గంట అల్లాతిరిగొస్తానమ్మా!” అన్నాడు.

వెడుతూ వెడుతూ కిటికీనద్ద నిలబడి పావెల్ ను పిలిచేడు.

“నీ కోసం బూట్లూ, ఓచాకూ తెచ్చేను. అమ్మనడుగు ఇస్తుంది.”

\*

\*

\*

స్టేషన్ లో. హోటలు రాత్రీపగలూ తెరిచేవుంటుంది.

అదో జంక్షను అక్కడ ఆరువేపులనుంచిరైలుమార్గాలు కలుస్తాయి. రాత్రివేళ గంటో, రెండుగంటలోతప్ప అస్తమానం బళ్ళు వస్తూపోతూనే వుంటాయి. స్టేషను ఎప్పుడూ హడావిడిగానే వుంటుంది. వందలకొద్దీ రైళ్ళు ఆ స్టేషన్ గుండా నలుమూలలకీ పోతుంటాయి. ఒక యుద్ధరంగంనుంచి మరోరంగానికి సైన్యాల్ని చేరవేస్తూ రైళ్ళువస్తూ, పోతూనే వుంటాయి. గాయపడ్డవాళ్ళని వేలకొద్దీమందిని మోసుకు వస్తుంటాయి. బూడిదరంగు దుస్తుల్లో సైనికులు ప్రవాహంలా స్టేషన్ మీదుగా పోతుంటారు.

పావెల్ అక్కడ రెండేళ్ళు పనిచేసేడు. ఆ రెండేళ్లూ అంట్లుతో మేచోటా వంటవండేచోటా తప్ప వాడు మరో పని ఎరగడు. వంటశాల నేలమాళిగ గదిలోవుంది. దాంట్లో ఇరవైమంది పనివాళ్ళు ఊపిరి తిప్పుకునేటందుకు లేకుండా పనిచేస్తుంటారు. వంటశాలకీ, హోటలుహాలుకీ మధ్య పదిమంది వైటర్లు ఒకటేఉరుకులూ, పరుగులూమీద వుంటారు.



ఇప్పటికి పావెల్ జీతం ఎనిమిదినుంచి పదికి పెరిగింది. ఈ రెండేళ్ళలోనూ మనిషి బాగాసాగేడు. ఒళ్ళు గట్టిపడింది. ఈ మధ్యకాలంలో చాలకష్టమూ పడ్డాడు. మధ్య ఆరు నెలల పాటు వంటశాలలో అదీ ఇదీ అందించడానికి పెట్టేరు. కాని మళ్ళీ ఎందుకో అంట్లు తోమడానికి పంపేసేరు. ఎందుకో వంటమేస్త్రీకి వాడిమీద కోపంవచ్చింది. చెవులు మోలేళ్ళే ఎప్పుడో అరాత్తుగా కత్తితో పొడిచేస్తాడని అతనికి భయం కలిగింది. కష్టపడి పనిచేస్తాడనేది లేకపోతే పావెల్ కోపదారి తనం మూలంగా ఆ వుద్యోగంకాస్తా ఎప్పుడో పూడిపోయేది. వాళ్ళల్లో అంత కష్టపడగలవాడూ, ఓర్పున్నవాడూ మరోడు లేడు.

మంచి పనిరద్దీసమయాల్లో ప్లేట్లుపేర్చిన తట్టలుతీసు కొని వంటయింటిమెట్లు రెండూ, మూడు ఒక్క అంగులలో దాటేస్తూ పరుగులెత్తుతాడు.

అర్ధరాత్రివేళ హోటలులోని రెండుహాళ్ళూ ఖాళీగా వున్న సమయాల్లో వైటర్లంతా సామాన్ల గదిలో చేరుతారు. డబ్బుపెట్టి పేకాటలతో కాలక్షేపం చేస్తారు. పెద్దమొత్తాలు చేతులుమారడం పావెల్ అనేకమాట్లు చూసేడు. ఒకటి అరా రూబుళ్ళ బహుమానాలచొప్పున ప్రతిషిష్ట్యలోనూ ప్రతి వైటరికీ ముప్పయి నలభయి రూబుళ్లు వరుమానం వుంటుంది. అదంతా వాళ్ళు జూదమాడీ, త్రాగేసీ తగులబెడుతూంటే పావెల్ కెంతో అసహ్యం.

“చచ్చువెధవలు. ఆర్టెమ్ ఎల్లాంటి పనివాడు! వాడి కొచ్చేది నెలకి నలభయ్యేనిమిది రూబుళ్ళు. నాకొచ్చేది



పది. ఆ మొత్తం వీళ్ళకొక్కరోజులో వస్తూంది. తీరాచేసి వీళ్ళుచేసే పనేమిటి? ఫలాహారపు పళ్ళేలు అటూ ఇటూ మొయ్యడమేగా. ఇంక ఆ డబ్బంతా తాగి, పేకాడీ తగలేస్తున్నారు.”

యజమానుల్ని చూసినట్లే, వైటర్లనికూడా పావెల్ ద్వేషిస్తాడు.

“చేతులు నలుపుతూ వెధవలు పండుల్లా దొర్లుతారు. అక్కడ ఇళ్ళదగ్గర వీళ్ళ పెళ్ళాలూ, పిల్లలూ లక్షాధికార్లలా వేషాలుపోతారు.”

కాలేజీలలో వేసే యూనిఫారాలుతొడిగి కొడుకుల్ని ఒక్కొక్కప్పుడు ఆ హోటలుకు తీసుకొస్తుండేవారు. ఎప్పుడేనా వాళ్ళభార్యలు వచ్చేవారు. శుభ్రమైనతిండి వుంటుందేమో వాళ్ళు బొద్దుగా దూదిబోరేములల్లే వుంటారు.

“వీళ్ళు పదార్థాలు వడ్డించే పెద్దమనుష్యులదగ్గరకన్న వీళ్ళదగ్గరే ఎక్కువ డబ్బుంటుంది”-అనుకొనేవాడు పావెల్.

వంటశాలలో చీకటి మూలల్లోనూ, సామాన్ల గదిలోనూ అర్ధరాత్రివేళ సాగే కామకలాపాలకూడా పావెల్ అలవాటుపడిపోయేడు. అక్కడి పెత్తందార్లకి మానం అమ్ముకోని ఆడవాళ్ళెవ్వరూ అక్కడ ఒక్కరోజు పనిచేయలేరని అతడు గ్రహించేడు.

ప్రతి చిన్నవిషయాన్నీ, ఎంతో ఆసక్తితో, ఆశ్చర్యంతో పరిశీలించే పావెల్కు ఆ జీవితంలోని నిగూఢమైన



లోతులు తెలియడం కష్టంకాదు. అక్కడ పేరుకొన్న మురికి, దుర్వాసన ఆతని మనస్సును వ్యాకులపరచేది.

ఆర్టెమ్ రైల్వేయార్డులలో తమ్ముడికి పని ఇప్పించలేక పోయేడు. పదిహేనేళ్ళ లోపువాళ్ళు అక్కర్లేదన్నారు. పావెల్ కు పొగచూరి నల్లగావున్న రైల్వే వర్కుమాపు భవనం అంటే ఏదో వెర్రి ఆకర్షణ ఏర్పడింది. హోటలు పని మానుకొని అక్కడి కెప్పుడుపోతానా యని కలలు కంటూండేవాడు.

తరుచుగా ఆర్టెమ్ కోసం యార్డులకు వెళ్ళేవాడు. ఆతనితోపాటు రైలుపెట్టెలు చూడ్డానికి వెళ్ళేవాడు. అవసరమైనప్పుడు చిన్నపనీ, పెద్దపనీ సాయంచేస్తుండేవాడు.

హోటలునుంచి ఫ్రోశ్యా పని మానుకుపోయేక అతడికి మరీ ఒంటరితనం అనిపిస్తూంది. ఆమెకూ తనకూ మధ్య ఏర్పడిన స్నేహం ఎంతగాఢమైనదో అప్పుడుగాని తెలియలేదు. తెల్లవారి గిన్నెలు కడిగేచోటికి వచ్చేసరికి అక్కడ పనిచేస్తున్న కాందిశీకస్త్రీలు కైకురుబాయ్ కురుమంటూండేవారు. తనకు పరిచితమైన గొంతు వినిపించకపోతే ఏదో పోగొట్టుకున్నట్లు అనిపించేది.

ఒకరోజున నీళ్ళ కాగుక్రింద మంటపెడుతూ కూర్చున్నాడు. ఆ సమయంలో అక్కడెవ్వరూ లేరు.

ఫ్రోశ్యా ఎందుకో జ్ఞాపకం వచ్చింది. ఆమె వెళ్ళిపోయేటందుకు ముందు తానుచూసిన ఒక ఘటన కళ్ళముందు మెదిలింది.



శనివారంనాడు పావెల్ వంటశాలలోకి వెళ్తూ, వైటర్లు సాధారణంగా పేకాడే ఆటకేసి తొంగిచూసేడు.

ఆట మంచి రసకందాయప్పట్టులోవుంది. డబ్బులెక్క-చూస్తూన్న జలివానోవ్ మహాహుషారుగా వున్నాడు.

వెనకాల మెట్లమీద అడుగులు చప్పుడయ్యాయి. వెనక్కిచూసేసరికి ప్రోఫోష్కా వస్తున్నాడు. పావెల్ మెట్ల క్రిందికి తప్పుకొన్నాడు. అక్కడ కటికచీకటి. ప్రోఫోష్కా వానిని చూడలేదు.

అతడు కొద్దిదూరం వెళ్ళేసరికి మళ్ళీ మెట్లమీద గబ గబా ఎవరో దిగివస్తున్నట్లు వినిపించింది.

“ప్రోఫోష్కా ! ఉండు.” పావెల్ కది పరిచితమైన గొంతుకే.

ప్రోఫోష్కా నిలబడ్డాడు.

“ఏంపని ?”

ప్రోఫోష్కా మెట్లు గబగబ దిగివచ్చి, వైటర్ రెక్క పట్టుకొంది. ఆమెనోట మాట పెగిలిరావడంలేదు.

“లెఫ్ట్ నెంట్ ఇచ్చిన డబ్బెక్కడెట్టేవు ?”

ప్రోఫోష్కా చెయ్యి విదిలించుకొన్నాడు.

“డబ్బేమిటింకా ? నీ కిచ్చేనుకాదూ.”

ప్రోఫోష్కా వెక్కి వెక్కి ఏడుస్తూ మాట్లాడుతూంది.

“ఆయన మూడువందల రూబుల్స్ వ్వలేదూ ?”

ప్రోఫోష్కా వెటకారంగా గదిమేడు..



“మూడు వందలట ! ఏం ఇస్తేనేం ? అంతా నీకే కావాలేం ? గిన్నెలుకడుక్కు నేముండ పెద్ద పోకిళ్ళు పోతూండే. నీకిచ్చిన ఏభయ్యే ఎక్కువ. నీకంటే అందమైనవాళ్ళూ, బాగా చదువుకున్నవాళ్ళూకూడ అంతకంటే చవగ్గా దొరుకుతారు. ఒక్క రాత్రికి ఏభయి రూబుళ్ళు. ఆ మాత్రం ఇచ్చినందుకు సంఘోషపడు. పోనీఅంటే మరో పదిస్తా. లేకుంటే ఇరవై తీసుకో. అంతేగాని, ... కావాలంటే మరొకణ్ణి చూడు. నేనూ సాయంచేస్తా...”

ప్రోభోష్కా గిర్రునతిరిగి వంటింట్లోకి పోయేడు.

“దొంగపీనుగ”

ప్రోశ్యా అక్కడున్న కట్టెలరాశినానుకొని వెక్కి వెక్కి ఏడ్చింది.

కట్టెల్ని పెట్టి తలకొట్టుకొని ప్రోశ్యా ఏడుస్తుంటే పావెల్ గుండె తరుక్కుపోయింది. కాని అతడు చీకట్లోంచి బయటికిరా లేదు.

“ఆఖరికి దీన్నికూడా అమ్మేసేరన్నమాట. వీళ్ళతాడు తెగ!... ప్రోశ్యా! ఏంపని చేసేవు?”

అతనికి ప్రోభోష్కామీది కోపం పదింతలయింది. ఆ పరిసరాలు పరమాసహ్యం అనిపిస్తున్నాయి.

“నాకే ఆర్టెమ్ కున్నంత బలంవుంటే... నా కొడుకుని చచ్చేటట్లు కొడుకును.”—అని మళ్ళీ ఇంకోమారు అనుకొన్నాడు.



కాగుక్రింద మంటలు భగ్గుమన్నాయి. ఎరటిమంటలు నాలుకల్లా సాగి వెక్కిరిస్తున్నట్టనిపించింది.

గది నిశ్శబ్దంగావుంది. కాగుకున్న కుళాయిలోంచి ఒక్కొక్కబొట్టే టప్పుటప్పున పడుతూవుంది.

క్లిమ్ కా మిగిలిపోయిన ఒక్కగిన్నెతోమి తీసుకొచ్చేడు. మెరిసేటట్లు గుడ్డతోరుద్ది తుడిచేడు. దానిని అరపమీదపెట్టి చేతులు తుడుచుకొన్నాడు. ఆపూట డ్యూటీలోవున్న వంట వాడూ, వానితోడుమనిషీ నిద్రపోతున్నారు. ప్రతిరోజూ ఈవేళటప్పుడు మూడుగంటలసేపు పనుండదు. క్లిమ్ కావచ్చి పావెల్ తో కూర్చుంటాడు. ఆ ఇద్దరికీ బాగా స్నేహంకలిసింది.

“క్లిమ్ కా! కూర్చో.”

ఆ కుర్రాడువచ్చి పొయ్యివద్దనున్న కట్టెలపోగు చేరబడి కాళ్ళు బారజాపుకొని కూర్చున్నాడు.

“మంటలకేసి అల్లా చూస్తున్నావు. శకునం తెలుసుకొంటున్నావా?”

పావెల్ అతికష్టంమీద మంటలనుంచి చూపులు మరల్చేడు. ఆతని కళ్ళల్లో విచారం తొణుకుతూంది. క్లిమ్ కా తన మిత్రుడి కళ్ళల్లో విచార రేఖల నింతవరకెన్నడూ చూడలేదు.

“అల్లావున్నావేం? ... ఏం జరిగింది?”

పావెల్ లేచివచ్చి క్లిమ్ కా ప్రక్కన కూర్చున్నాడు.

“ఏం కాలేదు. ఇక్కడుండా లనిపించడంలేదు.”



“ఏదో జరిగింది.” క్లిమ్ కా చెప్పమంటూ కూర్చున్నాడు.

“ఈ వేళ కొత్తగా జరిగిందేంలేదు. నేనిక్కడ చేరింది లగాయతు జరుగుతున్నదే. గాడిదచాకిరీ చేస్తున్నాం. తిట్లు తప్ప ఒక్కమంచిమాట వుండదుకదా—ఎవ్వడు పడితే వాడు మనమీద చెయ్యిచేసుకొంటాడు. అదేమని అడిగేవాడొక్కడుండడు. ఒళ్ళు హూనంచేసుకు పనిచేసినా ఎవడో ఒకడికి సంతృప్తి కలగదు. వాడు మనలంతు కనుక్కుంటాడు. తప్పు అనిపించుకోకుండా చెయ్యాలని ఎంతసతమతం అయినా, ఎవరో ఒకరికి వాళ్ళడిగిన వస్తువు తెచ్చివ్వడంలో ఆలశ్యమయిందనో, మరొకటో కారణం దొరుకుతుంది. మనగొంతు పట్టుకొంటాడు...”

“అల్లా అరవకురాబాబూ? అంటూ క్లిమ్ కా భయంతో దిక్కులు చూచేడు.

“ఎవరేనా వస్తారు. వాళ్ళ చెవినిపడితే ఇంకేమన్నా వుందా?”

పావెల్ చర్రునలేచాడు.

“వింటే విననీ. నేనిక్కడ వుండాలని ఏడుస్తున్నానా? ఇంతకంటే వీధుల్లో మంచు ఎత్తిపోయడం నయం... ఇదో దొంగల మదుగు. వాళ్ళ చేతుల్లోవున్న డబ్బుచూడు. మనని ఎల్లాచూస్తారో చూడ్డంలేదు. ఇక్కడున్న ఆడపిల్లల పాల్లుచూడు. ఎవరేనా వాళ్ళు చెప్పినపనికి వొప్పకోకపోతే గెంటేస్తారు. పోవడానికి దారిలేని ఆ కాందిశీక స్త్రీలని పనిలో పెట్టుకొంటారు. ఏదో ఇంత తినడానికేనా దొరుకుతుందని



వాళ్ళొస్తారు. ఇంత రొట్టెకోసం ఎంత నీచానికేనా దిగక తప్పనిస్థితి వాళ్ళది.”

ఆ మాటలు ఎవరన్నా వింటున్నారేమోనని క్లిమ్ కా తలుపుదగ్గిరికి పరుగెత్తి వెళ్ళిచూసేడు. అయినా పావెల్ ఆగలేదు.

“ఓ రేయ్. వాళ్ళల్లా కొడుతూంటే ఒక్కమాటకూడా లేకుండా అల్లా పడతావేంరా?”

పావెల్ అక్కడున్న బల్లమీద చతికిలబడి ఏదురుగా వున్న టేబిల్ మీద తలఆనించి కూర్చున్నాడు. క్లిమ్ కా వెళ్ళి కాగుక్రిందమంట ఎగసనతోసేడు.

“ఈవేళేం చదవొద్దూ.”

“బుక్ స్టాల్ మూసేసేరు. చదివేందుకేంలేదు—” అన్నాడు పావెల్.

“ఎందుకు మూసేసేరు?”

“షాపులో వుండేవాడిదగ్గర ఏదోవుందని పోలీసాళ్ళు లాక్కుపోయేరు.”

“లాక్కుపోయేరూ? ఎందుకూ?”

“ఏదో రాజకీయాలట.”

అదేమిటో అర్థంగాక క్లిమ్ కా పావెల్ వంక కళ్ళప్ప గించిచూసేడు.

“రాజకీయాలంటే?”

పావెల్ భుజాలు కుదిలించుకొన్నాడు.



“దేవుడికెరక. జార్ వద్దనటం రాజకీయాలంటారు.”  
క్లిమ్ కా వులికిపడ్డాడు.

“ఎవరన్నా అల్లాంటి పని చేస్తారూ?”

“ఏమో.”

గ్లాషా తలుపుతోసుకుని లోపలికి వచ్చింది. నిద్ర  
బరువుతో ఆమె కళ్ళు పొంగివున్నాయి.

“మీరిద్దరూ మేలుకూర్చున్నారేమర్రా! ఇంకా  
గంటకిగాని బండేదీరాదు. పడుకోండి. పావ్కా! ఓ నిమషం  
కన్నుమూయి. పొయ్యి నే చూస్తుంటాలే.”

\*

\*

\*

పావెల్ అనుకున్నకన్న త్వరగా, ఎన్నడూ అనుకోని  
విధంగా పనిమానుకు పోవలసివచ్చింది.

జనవరిలో ఒకరోజున బాగా మంచుపడుతున్నరోజున  
పావెల్ తనపని పూర్తిచేసుకొని ఇంటికి పోవాలనే ప్రయ  
త్నంలోవున్నాడు. కాని తరవాత పనిచేయవలసిన వంతు  
వాడు రాలేదు. యజమానురాలితో చెప్తే, ఆమె పావెల్  
పోవడానికి వీల్లేదంది. మరి తప్పిందికాదు. వెనుకటిరోజు పగ  
లంతా పనిచేశాడు. రాత్రంతా పనిచేశాడు. కాళ్ళూ,  
చేతులూ తేలిపోతున్నాయి. సాయంకాలం అయ్యేసరికి నిల్చో  
లేకుండా అలసిపోయేడు. రాత్రివచ్చింది. మధ్య ఖాళీవేళ  
ప్పుడు నీళ్ళకాగుల్లో నీరుపోయాలి. మళ్ళీ మూడుగంటల  
బండి వచ్చేవేళకు నీళ్ళు మరగ పెట్టాలి.



పావెల్ నీళ్ళకోసం కుళాయితిప్పేడు. ఒక్కచుక్క రావడంలేదు. పంపు చెడిపోయిందన్నమాట. చేసేదిలేక కుళాయి అల్లాగే తెరిచివుంచి కట్టెలపోగుమీద కూర్చున్నాడు. బాగా అలిసివున్నాడేమో ఇట్టే నిద్రపట్టేసింది.

మరికొంచెంసేపట్లో కుళాయి గురగురలూ, బుస బుసలూ ప్రారంభించింది. నీరు వచ్చింది. కాగునిండి పొర్లి పోతూంది. ఆ వేళప్పుడు అక్కడ ఎవ్వరూవుండరు. కనక దాని నెవరూ చూడలేదు. నీరు గదంతాపాకి హాలులోకి కూడా ప్రవహించింది.

ప్రయాణీకులు క్రిందపెట్టుకున్న పెట్టెలక్రిందికీ, సంచుల క్రిందికీ నీరుపాకింది. నేలమీదనే పడుకొని నిద్రపోతున్న ఒకరివీపు తెడిసేవరకు దానినెవ్వరూ చూడలేదు. ఆ బాట సారి మొర్రో అన్నాడు. అంతా కంగారుపడి మూటలూ, పెట్టెలూ పుచ్చుకు పరుగులు ప్రారంభించేరు. ఒకటే గండ్ర గోళం.

ఇంకా నీరు వస్తూనేవుంది.

ప్రోభోష్కా రెండోహాలులో బల్లలు తుడుస్తున్నాడు. గండ్రగోళం విని పరుగెత్తివచ్చేడు. గబగబావెళ్ళి తలుపు తోసేడు. అంతవరకూ తలుపు అడ్డంగా వుండడంచేత అంట్ల గదిలో నీరునిండుగాచేరినా హాలులోకి కొద్దికొద్దిగా మాత్రమే జాలుకడుతూంది. ఇప్పుడు తలుపుతోయగానే ఒక్కమాటు ప్రవాహంలా వచ్చిపడింది.



గోల ఇంకా ఎక్కువైంది. డ్యూటీలోవున్న వైటర్లు అంట్లగదిలోకి పరుగెత్తేరు. నిద్రపోతున్న పావెల్మియాదికి ప్రోఫోష్కా ఒంటికాలిమీద లేచేడు.

తనమీదపడి దబదబా బాదేస్తూంటే పావెల్కు ఏమిటో, ఎందుకో అర్థంకాలేదు. ఒళ్ళంతా దెబ్బలతో కమికి సలుపు పుట్టింది.

ఎల్లాగో ఇంటికి చేరేడు.

పొద్దున్నే ఆర్టెమ్ వచ్చేడు. ఏం జరిగిందేమిటన్నాడు.

జరిగినదంతా పావెల్ పూసగుచ్చినట్లు చెప్పేడు.

“నిన్ను కొట్టించెవరు ?

“ప్రోఫోష్కా ”

“సరే పడుకో. ఎక్కడికీ కదలకు.”

ఆర్టెమ్ ఇంకేమీ అనలేదు. వంకెనున్న కోటు తొడుక్కుని తిన్నగా హోటలుకెళ్ళేడు.

ప్రోఫోర్ అనే అతడు ఎక్కడుంటాడు ?

ఆర్టెమ్ ప్రశ్నకు పళ్లేలుకడుగుతున్న గ్లాషా వెనుతిరిగి చూసింది.

“ ఇప్పుడే వస్తాడు. ”

ఆర్టెమ్ తలుపుదగ్గర గోడకి జేరబడి నిలబడ్డాడు.

“సరే. ఇక్కడేవుంటా.”



అంతలో ఒక మేటెడు పళ్ళెలున్నతట్ట రెండుచేతులతోనూ ఎత్తిపట్టుకొని, కాలితో తలుపునెట్టి ప్రోఖోర్ అంటగదిలో అడుగుపెట్టేడు.

“అతడే—” అని గ్లామా చూపింది.

ఆర్టెమ్ కదిలి ఎదురెళ్లేడు. ఆతడి భుజంపట్టుకొని కళ్లలోకి గుచ్చిచూశాడు.

“మా తమ్ముడు పావ్లాని కొట్టేవుటెందుకు?

ప్రోఖోర్ చెయ్యి విడిపించుకొనేటందుకు ప్రయత్నించేడు. ఆర్టెమ్ సాగదీసి ఒక్కటికొట్టేడు. దానితో ప్రోఖోర్ నేలకరిచేడు. లేవబోయేడు. కాని, రెండోదెబ్బతో మరి ఆ ప్రయత్నంకూడా చెయ్యలేకపోయేడు.

పళ్ళెలు కడిగేవాళ్లంతా భయపడి తలోమూలకీ పారిపోయేరు.

ఆర్టెమ్ మారుమాటలేకుండా వెళ్లిపోయాడు.

ముఖంనుంచి రక్తం కారుతూంటే తుడుచుకుంటూ ప్రోఖోర్ లేచాడు.

ఆ సాయంకాలం ఆర్టెం రైల్వేయార్డులనుంచి ఇంటికి రాలేదు.

తల్లి వాకబుచేస్తే పోలీసులు పట్టుకుపోయేరన్నారు.

ఆరు రోజులతర్వాత ఓనాడు అర్ధరాత్రివేళ ఆర్టెమ్ ఇంటికొచ్చేడు. తల్లి నిద్రపోతూంది. పావెల్ లేచి మంచం



నడుమ కూర్చునివున్నాడు. ఆర్టెమ్ వానిపక్కన కూర్చున్నాడు.

“ఎల్లావుంది? చంపేద్దను... అయితే అయిందిలే. ఎలక్ట్రిక్ స్టేషన్ వాళ్ళతో మాట్లాడేను. రేపటినుంచి అక్కడి కెమెరువుగాని. ఏదన్నామంచివృత్తి నేర్చుకోవాలి. ఇల్లా, ఎంతకాలం?”

ఫాబెల్ అన్నగారిభుజం కౌగలించుకొన్నాడు.

.



## ప్రకరణం 2

జౌర్ ను గద్దెదించేసేరన్నవార్త తుపానులావచ్చి పడింది.

నగరప్రజలు మొదట దానిని నమ్మలేదు.

మంచుతుపాను విసురుతున్న ఒకరోజున రైలాకటి స్టేషన్ లోకి తడుములాడుకుంటూవచ్చి ఆగింది. సైనికులు వేసుకొనే బరువుకోట్లు తొడిగిన ఇద్దరు కాలేజీకుర్రాళ్ళూ, చొక్కాచేతులకు ఎర్రపట్టీలున్న ఓ విప్లవ సైనికులదళమూ బండి దిగేరు. దిగుతూనే స్టేషన్ లోని పోలీసుల్ని వారి అధిపతిఅయిన ఒక ముసిలి కర్నలును అరెస్టుచేసేరు. అప్పుడు నగరప్రజలంతా తాము విన్నవార్త నిజమే అనుకొన్నారు. వీధుల్లో పేరుకున్న మంచులో దున్నుకుంటూ వేలకొద్దిమంది స్కెవర్ లోకి చేరుకున్నారు.

స్వాతంత్ర్యం, సమానత్వం, సాభాత్పత్వం గురించి ఎన్నడూ విననిమాటలు చెప్తూంటే చెవులు దోరపెట్టుకు వినారు.

అటుతర్వాత అంతా గండ్రగోళం. ఓమూల హుషారు; మరోవేపున అదుటు. తర్వాత అంతా చల్లబడింది. ఔను



హాళుమీద ఎర్రజెండా రెపరెపలాడింది. మార్చేదో వచ్చిందనుకోటానికి గుర్తుగా మెన్నెవిక్కు-లు, బండిస్తులూ టౌన్ హాళులో ఆఫీసుల నాక్రమించేరు. మిగతా అంతా మామూలే.

శీతాకాలం ఆఖరురోజుల్లో గుర్రపు సైన్యదళం ఒకటి పట్టణంలో మకాంపెట్టేరు. తెల్ల వారేసరికి చిన్నచిన్న స్కాప్రడెన్లుగా చీలి రైలుపెట్టెలన్నీ వెతికి యుద్ధంనుంచి పారిపోయివస్తున్నవారి నందరినీ పట్టుకొంటున్నారా.

గుర్రపుసైన్యంలో వాళ్ళంతా ఆజానుబాహులు. తిండి లోపం ఏమీలేదేమో బాగా బలిసివున్నారు. వాళ్ళ ఆఫీసర్లంతా రాజకుమారులూ, జమీందారీ కుటుంబాల వాళ్ళూను. జార్ల కాలంనాడున్నట్లే పటకాలూ, అవీ బంగాగు, వెండినీటిపూత పూసివున్నాయి. అవన్నీ చూస్తే అసలు దేశంలో విప్లవంఅనేది వచ్చిందా అనిపిస్తుంది.

పావెల్, క్లిమ్ కా, సెర్జీ బూజక్ మొదలయినవాళ్ళ కంటికి మార్చేమీ కనబడ్డంతేదు. యజమానులు వెనకటి వాళ్ళే. నవంబరుదాకా పరిస్థితులలో మార్చేమీలేదు. మళ్ళీ స్టేషన్ కి కొత్తకొత్త జనం వస్తున్నారు. మళ్ళీ హడావిడి బయలుదేరింది. ఆ వస్తున్నవాళ్ళల్లో చాలభాగం సరాసరి యుద్ధరంగాలనుంచి వస్తున్నవారే. వాళ్ళని బోల్షివిక్కు లని పిలుస్తున్నారు.

ఆ మాట ఎక్కడపుట్టిందో, ఎందుకుపుట్టిందో తెలియదు.



వాళ్ళు రావడం ప్రారంభించేక యుద్ధంనుంచి పారి పోయివచ్చిన వాళ్ళని పట్టుకోవడం గుర్రపుసైన్యాలవాళ్ళకి సాధ్యం కావడంలేదు. చీటికి మాటికీ స్పేషల్ రైఫిళ్ళు కాల్పులు వినిపిస్తున్నాయి. ఆఫీసు కిటికీల తలుపులకున్న అద్దాలు పగిలిపోతున్నాయి. యుద్ధరంగాలనుంచి వచ్చే వాళ్ళు ఈమారు జట్లుజట్లుగా వస్తున్నారు. వాళ్ళని ముట్టుకుంటే తుపాకీ తీస్తున్నారు. డిసెంబరు ప్రారంభంనాటికి రైళ్ళనిండా వాళ్లే.

వాళ్ళని ఆపడానికి ఒకరోజున గుర్రపుసైన్యదళం యావత్తూ స్పేషల్ లోకి వచ్చింది. కాని మిషన్ గన్ గుళ్ళు వాళ్ళని ముసురుకున్నాయి. రైలులోవచ్చిన సైనికులకు చావంటే భయంలేదు.

యుద్ధరంగాలనుంచి వస్తున్నవాళ్ళు గుర్రపుసైన్య దళాన్ని పట్టణం ఆవలికంటా తరిమివేసి తిరిగి వచ్చారు.

\*

\*

\*

1918 వసంతంలో ఓరోజున మన ముగ్గురుమిత్రులూ బ్రూజ్ ఇంట్లో పేకాట ఆడిఆడి విసుగుపుట్టి వీధిలోకి బయలుదేరేరు. కాస్సేపు కోర్చాగిన్ ఇంటి ఆవరణలో గడ్డిమీద చదికిలబడ్డారు. వాళ్ళకేమీ తోచడంలేదు. మామూలు కాలక్షేపాలన్నీ పాతబడిపోయేయి. ఆరోజు ఎల్లాగడపటమా అనుకొంటూంటే వీధిలో గుర్రపుడెక్కల చప్పుడు వినిపించింది. తిరిగిచూసేరు. ఒక గుర్రంమీద ఎవరో వీధివెంట ఉరుకులమీద వస్తున్నాడు. రోడ్డుకీ వాళ్ళు కూర్చున్న వాకి



లికీ మధ్యనున్న కాలవను గుర్రం ఒక్క-గంతులో దాటింది. కాతు కోరడి దగ్గర గుర్రాన్ని నిలబెట్టి, టోపీ విసిరి వాళ్ళని పిలిచేడు.

“అబ్బాయిలూ ! ఓ మాటు ఇల్లా వస్తారా ?”

పావెలూ, క్లిమూ ఒక్క-గంతువేసి కోరడికేసి పరుగెత్తేరు. కాతు దుమ్ముకొట్టుకుని వున్నాడు. తల వెనక్కి అదిమిన టోపీమీదా, కోటుమీదా దుమ్ము అట్టలుకట్టి వుంది. నడుము పటకాని ఒక రివాల్వరూ, రెండు జర్మనీ చేతి బాంబులూ వ్రేలాడుతున్నాయి.

“కొంచెం మంచినీళ్ళు తెచ్చిపెట్టగలరా ?”

పావెల్ ఇంట్లోకి పరుగెత్తేడు. సెర్జీ ఆ సైనికుడివంక వింతగాచూస్తూ నిలబడ్డాడు.

“మీ పట్టణాధికారి ఎవరో చెప్పగలవా ?

సెర్జీ గబగబ ఆయాసపడుతూ పూళ్ళో కభుర్లన్నీ చెప్పేడు.

“రెండువారాలనుంచి అధికారి అంటూ ఎవరూలేరు. హోమ్ గార్డుంది. వాళ్ళే అన్నీ చూస్తున్నారు. రాత్రిపూట వంతులవారీగా పట్టణంలో వాళ్ళంతాగస్తీ తిరుగుతున్నారు. అంతే. మరి నువ్వెవరు ?”

కాతు నవ్వేడు.

“అన్నీ ఒక్క-మాటే తెలుసుకొంటే పెద్దతనం ఇప్పుడే వచ్చేస్తుంది సుమీ.”



ఇంతలో ఒక చెంబునిండా మంచినీళ్ళు తీసుకొని పావెల్ వచ్చేడు.

కాతుకు బాగా దాహం వేస్తూండి వుంటుంది. ఒక్క గుటకలో చెంబెడునీళ్ళూ తాగేసి, చెంబు ఇచ్చేసేడు. వెంటనే కళ్లెం వదులుచేసి ఒక్కపురుకులో పైన్ అడవికేసి అదృశ్యమైపోయేడు.

పావెల్ క్లిమ్ని అడిగేడు :

“ఎవరతడు ?”

క్లిమ్ భుజాలు కుదుపుకుంటూ “నాకేం తెలుసు” నన్నాడు.

సెర్జీ రాజకీయ వ్యవహారాలన్నీ తెలిసినవాడిలాగ మాట్లాడేడు.

“మళ్ళీ అధికారులు మారుతారనితోస్తుంది. అందుకే నన్ను లెజ్జింకీలు వెళ్ళిపోయేరు. డబ్బున్నవాళ్ళు పారిపోతున్నారంటే పార్టీజాన్లు వస్తున్నారనుకోవాలి.”

ఆ మాటలు నమ్మదగినవిగానే కనబడ్డంచేత పావెలూ, క్లిమ్మూ అంగీకరించేరు.

ఇంతలో మళ్ళీ వీధిలో గుర్రపుడెక్కల చప్పుడు వినిపించింది. ముగ్గురూ కోరడిదగ్గిరికి పరుగెత్తేరు.

దూరాన అడివి కాపలాదారు ఇంటిప్రక్కగా అడవిలోంచి మనుష్యులూ, బళ్ళూ రావడం లీలగా కనిపించింది. అంతకంటే దగ్గరగా దండు బాటమీద ఔఫిళ్ళు తీసుకొని పది పదిహేనుమంది గుర్రపుకాతులు కనిపించేరు. వాళ్ళ



ముందు ఆఫీసర్లు ధరించే దుస్తులలో ఒక నడికారు మనిషి వున్నాడు. ఆతని మెడలో దూరదర్శిని వ్రేలాడుతూంది. అతని ప్రక్కనే తమకంతకుముందు కనిపించిన అతడున్నాడు. నడికారతని గుండెలమీద కోటుకి ఎర్రటి పట్టీ వ్రేలాడు తూంది.

“నే చెప్పలేదూ” — అంటూ సెర్జి పావెల్ ను వేలితో పొడిచేడు.” ఆ ఎర్రపట్టీ చూసేవా? వీళ్ళు పార్టీజాన్లే. కాకుంటే చెవి కదపా...

సెర్జి ‘హూప్’ అంటూ ఒక్క-గంతులో కోరడిదాటి రోడ్డుమీదికి పరుగెత్తేడు.

మిగిలినవాళ్ళుకూడా ఆతనివెంట బడ్డారు. ముగ్గురూ రోడ్డుప్రక్కనిలబడి గుర్రపురౌతులువస్తూంటే చూస్తున్నారు.

రౌతులు దగ్గరకు వచ్చేరు. వాళ్ళతోవున్న వెనకటి రౌతు కర్రవాళ్ళనిచూచి తలవూపేడు. కొరడాతో లెస్టింకీల ఇంటివేపు చూపించేడు.

“ఎపరిదాయిల్లు?”

పావెల్ గుర్రంప్రక్కనే నడక ప్రారంభించేడు.

“లాయర్ లెస్టింకీది. నిన్ననే వాళ్ళు వెళ్ళిపోయేరు. బహుశా మీరు వస్తున్నారని భయపడ్డారు...”

నడికారు అతడు చిరునవ్వు నవ్వేడు.

“మే మెవరమో నీకేం తెలుసు?”

పావెల్ ఆతని చొక్కానున్నపట్టీవేపు చూపించేడు.

“అదేం? ఎవరేనా చెప్పేస్తారు...”



రౌతులు పట్టణంలోకి వస్తూంటే ఇళ్ళల్లో జనం వీధుల్లోకివచ్చి వింతగా చూస్తున్నారు. దుమ్ముకొట్టుకొని, అలసిపోయివున్న రెడ్ గార్డ్లు నడుస్తూంటే మనముగ్గురు మిత్రులూ వాళ్లని చూస్తున్నారు. రౌతులవెనక ఒక ఫిరంగి, కొన్ని మరతుపాకులూ బళ్ళమీదవచ్చేయి. వాటివెనకాల వీళ్ళూ పడ్డారు. ఆ దళం చౌకిలో చేరి మకాంప రాట్లు చేసుకోసాగేరు.

ఆరోజు సాయంకాలం లెజ్జింకీల ఇంటిసావిట్లో బల్లముందు నలుగురు కూర్చున్నారు. వాళ్ళల్లో ఒకడు రెడ్ గార్డ్ దళం నాయకుడు బుల్గాకోవ్. అతడు నడికారువాడు. జుట్టప్పుడే నెరసింది. మిగిలిన ముగ్గురూకూడా దళంలోని నాయకులే.

ఆ జిల్లామ్యాపు ఒకటితీసి బుల్గాకోవ్ బల్లమీద పరిచేడు.

“కామ్రేడ్ యెర్మాచెంకో! మనం ఇక్కడ నిలబడాలంటావుకదూ! కాని ప్రొద్దునే పోవడం అవసరం అని నా అభిప్రాయం. రాత్రివేళ వెళ్ళిపోగలిగితే మరీమంచిది. కాని. మనవాళ్ళకి ఆమాత్రం విశ్రాంతివుండాలి. జర్మన్లు ఆక్రమించక పూర్వం మనం కజాటిన్ చేసుకోవాలి. మనకున్న బలంతో ఇక్కడ ఎదుర్కోడానికి చూడడం తెలివితక్కువ. మనకున్న దొక్కఫిరంగి. దానికున్నదిముప్పయిరౌండ్లమందు. మన బలగంమాత్రం ఎంత? రెండువందలమంది కాల్బలం, అరవైమంది రౌతులూ. జర్మన్లు ఉక్కుగుండులూ నెట్టుకు వస్తూంటే మనం ఆపగలమా? మనలాగే తిరోగమిస్తున్న రెడ్ గార్డుదళాల్ని మరికొన్నింటిని కలుపుకొంటే తప్ప నిల



బడలేం. పైగా దారిపొడుగునా విప్లవ వ్యతిరేకముతాలు మనకి అడ్డంతగులుతాయనేది మరిచిపోకూడదు. పొద్దున్నే బయలుదేరిపోదాం. వెళ్ళేముందు స్టేషన్ ఆవలవున్న వంతెనను కూలగొట్టి మరీపోవాలి. దానిని బాగుచేసుకొనేసరికి రెండుమూడు రోజులవుతుంది. అది బాగయ్యేవరకూ వాళ్లు ముందుకురాలేరు. మీరేమంటారు? మనం ఏదోఒకటి తేల్చుకోవాలి,”

బుల్గాకోవ్కు ఎదురుగాకూర్చున్న స్ట్రజ్కోవ్, పెదిమలు తడుపుకుంటూ మ్యేప్ కేసి చూసేడు.

“బుల్గాకోవ్ చెప్పిందే సరి.”

కార్మికులు తొడుక్కొనే చొక్కాతోవున్న యువకుడుకూడా అదే అంగీకరించేడు.

“బుల్గాకోవ్ సరిగ్గా చెప్పేడు.”

ఆరోజున మొదట పావెలూ వగైరాలతో మాటాడిన యెర్మాచెంకో తల అడ్డంగాతిప్పేడు.

“ఈ దళాన్నిమనం చేర్చింది ఎందుకేం? ఒక్కమాటేనా చెయ్యకలపకుండా జర్మన్లకు మారగా పోతూండడానికా? వాళ్లతో ఇక్కడ కలబడ్డం మంచిదని నా అభిప్రాయం. ఊరి కేపరుగై త్తడం అసహ్యంగావుంది. నన్నడుగుతే ఇక్కడే నిలబడి యుద్ధం చెయ్యాలంటాను.”

యెర్మాచెంకో ఆవేశంతో లేచి గదిలో పచారు ప్రారంభించేడు.

బుల్గాకోవ్ ఆతనివంక అనంగీకారంగా చూసేడు.



“యెర్మాచెంకో! మనం కాస్త బుర్రవుపయోగించాలి. ఓడిపోతామని తెలిసి, సర్వనాశనం అవుతుందని ఎరిగి మన వాళ్ళని యుద్ధంలోకి పంపకూడదు. అది వర్తి తెలివితక్కువ. ఒక డివిజన్ సైన్యం భారీఫిరంగులూ, సాయుధశకటాలతో మన వెంటబడింది... చిన్నపిల్లలాగ మొండితనం చేయడం మంచిదికాదు. కామ్రేడ్ యెర్మాచెంకో! ఇంక నిర్ణయం అయిపోయినట్లే. రేపుప్రొద్దునే నగరం వదిలిపోతాం... ఇంక తర్వాత విషయం పోలసంబంధాలుగురించి.

“...మనమే అందరికన్నా చిట్టచివర పోతున్నాం. జర్మనీవాళ్ళ వెనకభాగంలో పనిచేసేవాళ్ళని ఏర్పాటుచేసే బాధ్యత మనదే. ఇవో పెద్దజంక్షను. పట్టణంలో రెండురైలు స్టేషన్లున్నాయి. రైల్వేలో నమ్మకంగా పనిచేయ్యగల కామ్రేడ్ ని చూడాలి. ఆపని చేసేటందుకు మనిషిని ఆలోచిద్దాం. మీ దృష్టిలో ఎవరన్నావున్నారా?

“కళాసీ ఫ్యోడోర్ జకరయ్ ను వదలడం మంచిది...”  
—అన్నాడు యెర్మాచెంకో.

“మఖ్యమైనది—అతడిక్కడివాడు. పైగా ఫిట్టర్ పని తెలిసినవాడు; మెకానిక్. అందుచేత స్టేషన్ లో ఏదోపని సంపాదించుకోగలడు. ఫ్యోడోర్ మన దళంలోవుండగా ఎవ్వరూచూడలేదు. —ఈవేళ రాత్రికిగాని ఇక్కడికిరాడు. నిదానంగా మనిషి. పని చక్కగా జరుగుతుంది. అతడే సరయినవాడు.”

బుల్గాకోవ్ అంగీకరించేడు.



“ఔను. బాగా చెప్పేవు. మీ కేమన్నా అభ్యంతరం వుందా?...

“లేదు...అయితే అదీ తేలిపోయినట్లే. జకరయ్ కి కొంత డబ్బూ, పని సాగించడానికి అవసరమయ్యే కాగితాలూ ఇచ్చి పోదాం.... ఇంకొక్కటుంది. పట్టణంలో నిలవవున్న తుపాకుల మాటేమిటి? ఇంచుమించు ఇరవై వేల రైఫిళ్లున్నాయి. జార్ ప్రభుత్వం జాగ్రత్తచేసింది. వాటిమాటే అంతామరి చేరు. వాటి నో రైతుమకాంపాకలో దాచేరు. ఆరైతు వాటిని వొదుల్చుకొందామని నాకామాట కాస్తా చెవినేసేడు. వాటిని జర్మన్లకి వదలవద్దు. తగలవెట్టద్దాం. తెల్లారేలోపున ఆ పని పూర్తవాలంటే ఇప్పుడే ప్రారంభించాలి. ఆ పాకకి నిప్పు పెడితే చుట్టుప్రక్కల ఇళ్లుకూడా తగులడతాయేమో. అదో ఇబ్బంది. ఆ పాక బీదాబిక్కి వుండేచోట వూరుచివరుంది.”

స్ట్రజ్కోవ్ ఈమారు కదిలేడు. భారీఅయిన మనిషి. అతని గడ్డం కొన్నివారాలుగా కత్తిమొహం చూసినట్లులేదు. మనిషి మంచి దృఢకాయుడు.

“ఎందుకు తగులబెట్టడం. పట్టణంలో పంచిపెట్టద్దాం.”

బుల్గాకోవ్ చటుక్కున అతనివేపు తిరిగేడు.

“పంచిపెడదామా ”

యెర్మాచెంకో హుమారు కనబరచేడు.

“అద్భుతమైన ఆలోచన. కార్మికులందరికీ, అడిగిన వారికల్లా ఇచ్చేద్దాం. జర్మనువాళ్ళమీద కసితీర్చుకొనేటందుకు చేతుల్లో ఏదన్నావుండనేనా వుంటుంది. వాళ్లు



ఎన్ని అఘాయిత్యాలుచేయాలో అన్నీచేస్తారు. సమయం రాంగానే మనవాళ్లు తుపాకీతియ్యడానికి వుంటుంది. ప్రెజ్డెంట్ చెప్పిందే బాగుంది. తుపాకులు పంచిపెడదాం. చుట్టూ ప్రక్కల పల్లెల్లో ఇవ్వడంకూడా మంచిది. రైతులు జాగ్రత్త పెడతారు. జర్మనీవాళ్ళు చేతికొందినదల్లా పట్టుకుపోవడం ప్రారంభించినప్పుడు చేతిలో ఆయుధం వుండడం ఎందుకేనా మంచిది.”

బుల్గాకోవ్ ఆనందపడ్డాడు.

“అదీ బాగానేవుంది. కాని, జర్మనీవాళ్లు ఆయుధాలు వొప్పచెప్పమంటే అంతా తెచ్చియిచ్చేస్తారు.”

“అందరూ యివ్వరు. జాగ్రత్తచేసేవాళ్లు కొందరేనా వుండకపోరు” — అన్నాడు యెర్మాచెంకో.

బుల్గాకోవ్ ఏమంటారన్నట్లు మిగిలినవాళ్ల వేపు చూసేడు.

“ఆయుధాలు పంచిపెడదాం” కార్మికయువకుడు ఆ ప్రతిపాదనను సమర్థించేడు.

“అయితే అల్లాగేచేద్దాం”

బుల్గాకోవ్ కుర్చీలోంచి లేచేడు.

“ఇప్పటికింతే. తెల్ల వారేవరకూ కాస్త విశ్రాంతి. తీసుకొందాం. బకరయ్ వస్తే నా దగ్గరకు పంపండి. ఆతనితో మాట్లాడాలి. యెర్మాచెంకో! నువ్వు వెళ్లి సెంట్రీపోస్టులు పరీక్షించిరా.”



అందరూ వెళ్లేక బుల్గాకోవ్ సావడిప్రక్కనేవున్న పడకగదిలో కెళ్లి మంచంమీద దళసరికోటు పరుచుకొని పడుకొన్నాడు.

\*

\*

\*

మర్నాడు ప్రొద్దుటే పావెల్ ఎలక్ట్రిక్ స్టేషన్ నుంచి తిరిగివస్తూ పట్టణం అంతా మహాహడావిడిగా వుండడం గమనించేడు.

వెళ్ళినకొద్దీ ఒకటే జనరద్దీ. ప్రతివారిభుజానా ఒకటి, రెండు, ఒక్కొక్కప్పుడు మూడుకూడా రైఫిళ్లున్నాయి. అదంతా ఏమిటో అతనికి అర్థంకాలేదు. హడావిడిగా ఇంటికి పరుగెత్తేడు. లెస్జింకీల ఇంటివద్ద యెర్తాచెంకో గుర్రం ఎక్కబోతూ కనిపించేడు.

పావెల్ ఇంట్లోకి పరుగెత్తేడు. కాళ్ళూ చేతులూ మొహం కడుక్కున్నాడు. ఆర్టెమ్ ఇంకా ఇంటికి రాలేదని తల్లి చెప్పింది. ఆమాట పూర్తిగా వినిపించుకోకుండానే పట్టణం రెండో మూలనున్న సెర్జీబ్రూజ్కో ఇంటికి పరుగెత్తేడు.

సెర్జీతండ్రి ఇంజన్ డ్రైవర్ కి అసిస్టెంటు. వాళ్ళకో చిన్నయిల్లా, చేరెడునేలా వున్నాయి.

పావెల్ వెళ్లే సరికి సెర్జీ ఇంట్లోలేడు. వాళ్ళమ్మ లావుగా పాలిపోయినట్లున్న మొహం ఆవిడా పావెల్ వైపు ఎంతో రుసరుసలాడుతూ చూసింది.

“వాడెక్కడికిపోయేడో దేవుడికి తెలియాలి. ఇంకా సరిగ్గా తెల్లవారనేనాలేదు. పిశాచం పూనినవాడిలా పరు



గెత్తేడు. ఎక్కడో రైఫిళ్లు పంచిపెడుతున్నారట అక్కడికే పోయేడనుకుంటున్నాను. మహా పెద్ద వీరాధివీరులై పోయేరు. నాలుగు పులికితేతప్ప చెప్పినమాట వినేలా లేరు. వేలెడున్నాడోలేదో తుపాకులు కావాలట. ఒక్కతూటా ఇంటికి తెచ్చేడంటే తాట వొలిచేస్తానని వెధవతో చెప్పా. ఏం తెస్తాడో, ఏంచావో, మధ్య నాకొస్తుంది. నువ్వు అక్కడికేనా ప్రయాణం?”

సెర్జీతల్లిమాట లింకా ఆమెనోట్లో వుండగానే పావెల్ వీధి కడ్డంపడి పరుగెత్తిపోతున్నాడు.

పెద్దబజారులోకి వెళ్ళేసరికి ఒకఅతను రెండుభుజాల మీదా రెండురైఫిళ్లుపెట్టుకొని ఎదురయ్యేడు.

ఏమండీ! అవెక్కడివి?”

“వెళ్ళోవినాలో పంచిపెడుతున్నారు.”

పావెల్ మళ్ళీ పరుగు లంకించుకున్నాడు. రెండువీధుల ఆవల ఒక కుర్రవాడు బరువుగావుండే రైఫిల్ ఒకటి ఈడ్చుకొంటూ వస్తున్నాడు. దాని చివర సన్నీకూడా తగిలించి వుంది.

“ఇదెక్కడిదిరా?”

“నిన్నవచ్చినవాళ్లు అదిగో ఆ స్కూలు కెదురుగా వున్న ఇంటిదగ్గర పంచిపెడుతున్నారు. కాని అయిపోయేయి. ఇంకేమీలేవు. రాత్రంతా పంచిపెడుతూనే వున్నారు. ఇంకక్కడ వట్టి పెట్టెలు మాత్రం వున్నాయి. కాని, నేను



దీనితో రెండు సంపాదించేను” - అన్నాడు ఆ కుర్రవాడు సగర్వంగా.

ఆ వార్తవిని పావెల్ దిగాలుపడిపోయేడు.

“ ఏడిసినట్లేవుంది. తిన్నగా అక్కడికే వెళ్లివుంటే బాగుండేది. ఛీ, ఎంత పనిచేశాను ?

హఠాత్తుగా ఓ ఆలోచన తట్టింది. వెనుతిరిగి గబ గబా పరుగెత్తి, ఆ కుర్రాడిని కలుసుకొన్నాడు.

“నీకు రెండెందుకోయ్ ! తే ఇల్లాతే. ఇది నాకు.”

పావెల్ కుర్రవాడి చేతిలోంచి తుపాకీ లాక్కున్నాడు.

కుర్రాడికి మహాకోపం వచ్చింది. పావెల్ మీదికి ఉరకబోయేడు. కాని, అతడు వెనక్కిజరిగి సన్నీ మీదికి తిప్పేడు.

“జాగ్రత్త ! గుచ్చుకొంటుంది.”

ఏమీ చెయ్యలేక ఆ కుర్రవాడు ఏడుస్తూ వెళ్ళిపోయేడు. పావెల్ బ్రహ్మానందపడుతూ ఇంటికెళ్ళేడు. గుమ్మంలోంచి వెళ్ళకుండా ఇంటివెనక కంచెదాటి తిన్నగా పాకలో కెళ్ళేడు. వెనుపట్టెమీద కనబడకుండా దాచి, దిగివచ్చేడు. చేతులు దులుపుకొని, నవ్వుకుంటూ ఇంట్లో అడుగుపెట్టేడు.

\*

\*

\*

యుక్రెయిన్ లో వేసవికాలపు రోజుల్లో సాయంకాల శోభ చాల ఆహ్లాదకరంగా వుంటుంది. షెపెటోవ్కా లాంటి పట్టణాలు పట్టణాలల్లా కాకుండా చివరలనున్న పేటలల్లా వుంటాయి. వేసవి వచ్చిందంటే సాయంకాలంపూట పడుచు



వాళ్ళేవళ్ళూ ఇళ్ళల్లో వుండరు. ఇంటి అరుగులమీదనో, ముందరివాకిళ్ళలోనో, రోడ్డుప్రక్క పోగుచేసిన రాతిగుట్టల మీదనో జంటజంటలుగా, గుంపులుగుంపులుగా కూర్చుని కేరింతాలు కొడుతూంటారు.

పువ్వులు విగసించి, ఘుమఘుమవాసనలు వెదచల్లుతుంటాయి. ఎక్కడో ఆ కాశపుటంచుల్లో నక్షత్రాలు మినుకు మినుకు మంటుంటాయి. దూరమునుంచి పాటలు తేలివస్తూ వినిపిస్తుంటాయి...

పావెల్ కి అకార్డియన్ వాయిించడం అంటే మహా యిష్టం. దానిని వొళ్ళోపెట్టుకొని, రెండు వరసలలోవున్న మెట్లమీద సున్నితంగా వేళ్ళు పరుగెత్తిస్తూంటాడు...

ఆరోజున సాయంకాలం ఎంతో ఆనందమయంగావుంది. పావెల్ ఇంటిముందున్న కర్రమంగలమీద చాలమంది పడుచువాళ్ళు చేరేరు. పొరుగింటి తాపీమేస్త్రీ కూతురు గాలోచ్చా వాళ్ళల్లో మహాహుషారుగావుంది. మగపిల్లలతో కలిసిపాడడం, నాట్యంచేయడం ఆమెకి మహాసరదా. ఆమె గొంతుక సన్నగా, కమ్మగా వుంటుంది.

ఆవిడంటే పావెల్ కు కాస్తభయం. ఆమెకు నోటి చురుకు ఎక్కువ. ఆతని ప్రక్కనకూర్చుని కౌగలించుకొని పకపకానవ్వుతూంటుంది.

“అకార్డియన్ ఎంతబాగా వాయిస్తావు? కాస్త చిన్న వాడివై పోయేవుగాని, నిన్ను పెళ్ళిచేసుకొనేదాన్నే. అకార్డియన్ వాయిించేవాళ్ళంటే నాకెంతోయిష్టం.”



పావెల్ కు ఎంతో సిగ్గేసింది. చీకటిపడిపోయింది కనక గాని, మిగిలినవాళ్ళు చూస్తే ఆటపట్టించేవారే. కొంచెం పక్కకి జరిగేదు. కాని, ఆమె వదలలేదు.

“మహద్దోష్టవాడివే. అల్లాపారిపోతావేమిటి? అంటూ ఆమె పకపక నవ్వింది.

ఆమె కొమ్ములు అతని భుజాన్ని గట్టిగా, వెచ్చగా అదుముకొన్నాయి. పావెల్ మనస్సు ఎల్లాగోఅయిపోయింది. వాకిట్లో జనం అంతా గొల్లున నవ్వుతున్నారు.

పావెల్ ఆమె భుజంపట్టుకుని త్రోసేడు.

“జరుగు, కొంచెం.”

మళ్ళీ పకపకలు, వేళాకోళాలు, వెక్కిరింతలూ.

మారూస్యావచ్చి పావెల్ ని ఆదుకొంది.

“మనస్సు కలిచివేసేపాట నేదన్నాపాడు పావెల్.”

పావెల్ అంగుళులు ఆకార్డియన్ మెట్లమీద సున్నితంగా నృత్యంచేసేయి. మధురమైన ఒక జానపదగీతం సాయంకాలపు పిల్లగాలులలో తేలుతూ వినిపించింది. గాలి నా గొంతు కలిపింది. మారూస్యా, ఆమె వెనుక మిగిలిన వాళ్ళూ కలిసేరు.

యువకంతాలు దూరాన అడవులలో ప్రతిధ్వనించేయి.

మధ్యలో ఆర్టెమ్ కంతం వినిపించింది.

“పావ్కా!”

అకార్డియన్ ఆపి పావెల్ భుజాన వేసుకొన్నాడు.

“పోవాలి. నన్ను పిలుస్తున్నారు.”



“ఏమిటాతొందర ఒక్క పాట పాడి వెళ్ళు.”-అంటూ మారూస్యా బ్రతిమాలింది.

కాని, పావెల్ ఆగలేదు.

“వీళ్లేదు, రేపు మళ్ళీ పాడుకుందాం. ఇప్పుడు వెళ్ళి తీరాలి. మా అన్న పిలుస్తున్నాడు...”

మాట పూర్తిచేయకుండానే పావెల్ ఇంట్లోకి పరుగెత్తేడు.

గదిలో తన అన్నతోపాటు మరో ఇద్దరు కూర్చున్నారు. వారిలో ఒకడు ఆర్టెమ్ స్నేహితుడు రోమన్. మరొక రెవరో కొత్తవాడు.

“పిలిచేవా?”

ఆర్టెమ్ తల వూపేడు.

“మనం ఇప్పుడనుకున్నాం, మా తమ్ముడు వీడే.”— అని కొత్తవ్యక్తికి పరిచయంచేసేడు.

ఆ కొత్తమనిషి చిరునవ్వుతో చేయి చాపేడు.

ఆర్టెమ్ తన తమ్ముడివేపు తిరిగేడు.

“పావ్లా! మీ పవర్ స్టేషన్ లో ఎలక్ట్రిషియన్ జబ్బుగా వున్నాడని చెప్పేవుకదా? పని బాగా చేతనైన వాడున్నాడు. కావాలేమో తెలుసుకో. అడిగిచెప్తావుకదా.”

కొత్తవ్యక్తి మధ్యలో అందుకున్నాడు.

“అదంతా అనవసరం. ఇతనితో వెళ్ళి, ఆ యజమానితో నేనే మాట్లాడేస్తే తీరిపోతుంది.”



“వాళ్ళకి మనిషి కావలసినమాట నిజమే. స్టాంకో విచ్ జబ్బుగా వుండడంచేత ఈ వేళ స్టేషన్ లో యంత్రాలు కదలడంలేదు.. యజమాని రెండుమాట్లు ఎవరన్నా ఆపని తెలిసినవాళ్ళున్నా రేమోనని అడిగి తిరిగివెళ్ళేడు. బాగ్గేసే వాచొక్కడినీ పెట్టుకొని యంత్రంచేత పనిచేయించడానికి భయపడ్డాడు. ఎలక్ట్రిషియనుకి టైఫన్ తగిలింది.”

“ఇహనేం. తీరేపోయింది. రేపుప్రాద్దున్నే వస్తాను. ఇద్దరం కలిసేపోదాం.”

“అల్లాగే.”

పావెల్ వంక కొత్తమనిషి ఎంతో పరిశీలనగా చూసేడు. ఆ చూపులతో పావెల్ కు ఎలాగో అనిపించింది. కొత్త మనిషి బూడిదరంగు పొడుగు కోటు తొడుక్కున్నాడు. దానికి బొత్తాలు పై నుంచి క్రిందికల్లా బిగించేడు. అది సరిగ్గా సరిపడదుకాబోలు. వీపుమీద కట్టు పిటపిటలాడుతున్నాయి. మెడ ఆంబోతుమెడలాగ మంచి వలంగావుంది. మనిషిని చూస్తేనే మంచి బలిష్ఠు డనిపిస్తుంది.

ఆర్టెమ్ ఆతనిని గుమ్మందాకా సాగనంపేడు.

“మరి దిగబడతా, జకరయ్ ! రేపు వెళ్ళిరా.”

\*

\*

\*

పార్టిజాన్ దళం వెళ్ళిపోయిన మూడు రోజులకి జర్మనులు షట్టణంలో అడుగుపెట్టేరు. అంతవరకూ నిశ్శబ్దంగా వున్న స్టేషన్ లో రైలుకూత వినిపించింది. వెనకాలనే వాళ్ళొచ్చేరు.



“జర్మన్లొస్తున్నారు” — అనేవార్త వాళ్ళకి ముందే పట్టణం అంతా పాకింది.

చెదపుట్ట కదిలించినట్లు పట్టణం అంతా కలతపడింది. జర్మన్లు వస్తున్నారని వాళ్ళదివరకే ఎరుగుదురు. అయినా ఎందుకో వాళ్ళకి నమ్మకం చిక్కలేదు. ఆ జర్మన్ రాక్షసులు ఎప్పుడో రావడంకాదు; అప్పుడే వచ్చేశారు. పట్టణంలో అడుగుపెట్టారు.

ఎవ్వరూ తమవీధిగుమ్మాలూ, ఇంటి కోరళ్ళూదాటి బయట అడుగుపెట్టడంలేదు. వీధిలోకి వెళ్ళడం అంటే ఎవరికి వారికే భయంగావుంది.

దండుబాట ఆనైపునా, ఈనైపునా రెండుపంక్తులుగా జర్మనులు పట్టణంలో ప్రవేశించారు. బాగా లేత ఆకు పచ్చరంగు యూనిఫారాలు తొడిగేరు రైఫిళ్ళు సర్వసిద్ధంగా పట్టుకొన్నారు. వానిచివరన వెడల్పాటి కత్తుల్లాంటి సన్నీలు తగిలించివున్నాయి. బరువైన ఉక్కుటోపీలు పెట్టుకొన్నారు. వీవుల్ని పెద్దపెద్దమూటలు మోస్తున్నారు. అంతూపొంతూ లేకుండా ఓ ప్రవాహంలాగ వాళ్ళు స్టేషన్ లోంచి పట్టణంలోకి వచ్చారు. బహుజాగ్రత్తగా ఏక్షణంలో ఎవరు ఎదుర్కొన్నా తిప్పికొట్టేటందుకు తయారీలో నడుస్తున్నారు.

సేసలముందు మాజర్లు చేతబట్టుకొని ఇద్దరు ఆఫీసర్లు నడుస్తున్నారు. రోడ్డుమధ్యగా వస్తున్నాడు దుబాసీ. ఆ దుబాసీ హెల్మ్ క్రింద పనిచేస్తున్న ఒక సార్జంట్ - మేజరు. నీలిరంగు యూక్రేనియనుకోటు వేసుకొన్నాడు. తలమీద ఎత్తయిన బొచ్చుటోపీ వుంది.



నగరమధ్యంలోవున్న చౌక్ లోకి జర్మన్ సేనలు చేరేయి. బ్యాండు మోగింది. కాస్త ధైర్యంవున్న నగరవాసులు నలుగురూ ఆచుట్టూచేరేరు. దుబాసీ ప్రక్కనే వున్న అరుగెక్కి సేనానాయకుడు మేజర్ కోర్ఫ్ ఆజ్ఞాప్రతాలిని చదివి వినిపించేడు.

(1) నగరప్రజలంతా తమ దగ్గరున్న తుపాకులనూ, ఇతర ఆయుధాలనూ ఇరవై నాలుగు గంటలలోపున వప్ప చెప్పాలి. ఈ ఆజ్ఞమీరితే కాల్పించంపుతాము.

ఇదినాయాజ్ఞ.

(2) పట్టణంలో సైనిక శాసనం ప్రకటించబడింది. రాత్రి ఎనిమిదిగంటలుదాటేక వీధుల్లో ఎవరూతిరగకూడదు.

మేజర్ కోర్ఫ్

పట్టణ సేనానాయకుడు.

వెనకటిరోజుల్లో పురపాలకసంఘంవున్న భవనంలోనే విప్లవానంతరం నగర సోవియట్ కార్యాలయం పెట్టేరు. ఇప్పుడు దానినే జర్మను సేనాధిపతి తన కార్యాలయంగా వుపయోగించేడు. గుమ్మంలో ఒక సైనికుణ్ణి కాపలా పెట్టేడు. ఆ భవనం వెనక వేపు సావిట్లో ప్రజలు స్వాధీనపరిచే ఆయుధాలను జాగ్రత్తపెట్టడానికి ఏర్పాట్లుచేసేరు.

కాల్పించంపేస్తామనేసరికి భయపడి పౌరులు తమవద్ద నున్న ఆయుధాలన్నింటినీ తేవడం ప్రారంభించేరు. పెద్దవాళ్ళే వరూ రావడంలేదు. చిన్నపిల్లలూ, పడుచువాళ్ళూ పట్టుకొస్తున్నారు. జర్మన్లెవ్వరినీ పట్టుకోలేదు.



స్వయంగా పట్టుకురావడానికి ఇష్టంలేనివాళ్ళు ఏవరూ చూడకుండా తమ యింట్లోవున్న ఆయుధాల్ని రాత్రిపూట రోడ్డుమీదపాడేసి ఏమీఎరగనట్లుగాకుంటున్నారు. ప్రాద్దుతే జర్మన్ గస్తీదార్లు వాటినిపోగుచేసి బళ్ళలోవేసి కమాండరు కార్యాలయానికి చేరేస్తున్నారు.

మధ్యాహ్నం ఒంటిగంటకు సేనాధిపతి ఇచ్చినగడువు పూర్తిఅయింది. వసూలయిన తుపాకులు లెక్కచూసేరు. పద్నాలుగువేలు లెక్కతేలేయి. అంటే ఇంకా ఊరువేలు దాగేయన్నమాట. వరుసపెట్టి సోదాలు ఆకొసనుంచి ఈకొసకు సాగించేరు. కాని లాభంలేకపోయింది.

మర్నాడుదయమే ఇద్దరు రైల్వేకార్మికుల్ని తీసుకు పోయి యూదుల గోరీలదొడ్డిదగ్గర నిల్చిపెట్టి కాలేసేరు. వాళ్ళ యిళ్ళలో తుపాకులు దొరికేయి.

\*

\*

\*

సేనానాయకుడి ఆజ్ఞ విసగానే ఆరైమ్ హడావిడిగా ఇంటికి వచ్చేడు. వాకిట్లో పావెల్ కనిపించేడు. రెక్క పట్టు కొని నిలేసేడు.

“తుపాకులన్నా ఏవన్నా తెచ్చావా?”

తాను తెచ్చిన తుపాకీనిగురించి ఎవ్వరికీ చెప్పకూడదనుకొన్నా, పావెల్ అన్నగారినద్ద అబద్ధం ఆడలేకపోయేడు. అన్నీ చెప్పేసేడు.

ఇద్దరూ పెరటిపాకలోకెళ్ళేరు. వెనుపట్టె వెనకదాచిన రైఫిల్ ను దింపేరు. ఆరైమ్ దానిచివరవున్న సన్నీనీ, మొదట



వున్న బోల్టునీ తీసేసేడు. బేరల్ పట్టుకొని బలంకొద్దీ కోరడి రాటనిపెట్టి బాదేడు. రైఫిల్ మడమ తుంపులయిపోయింది. దానిని దొడ్డికావలవున్న ఖాళీజాగాలోకి విసిరిపారేసేడు. బై నెట్ నీ, బోల్ట్ నీ పాకీగోతిలో పారేసేడు.

“ఒరేయి, నువ్వేం చంటిపిల్లడివి కావు. తుపాకులతో చెలగాటం వద్దు. అల్లాంటి వేమీ ఇంట్లోకి తేవద్దు. గట్టిగా చెప్పున్నా. అల్లాటి పనులు చేస్తే ప్రాణాలెగిరిపోతాయి. గోజులు అల్లావున్నాయి. కొంటె పనులు చేయకు నువ్వేదన్నా చేసేనా ముందు నాపీకమీదకొస్తుంది. కుర్రాడివని నిన్ను ముట్టుకోరు. గోజులేం బాగాలేవు. తెలిసిందా?”

పావెల్ అల్లాగే నన్నాడు.

వాళ్ళిద్దరూ పెరట్లోంచి ఇంట్లోకి వస్తూంటే లెజ్జింకీల గుమ్మంలో బండి ఆగింది. లాయరు లెజ్జింకీ, భార్యా, ఇద్దరు పిల్లలు నెల్లీ, విక్టరూ బండిదిగేరు.

“మళ్ళీ పక్షులు గూటికి చేరుకుంటున్నాయి. వీళ్ళ దుంప తెగ! ఇంక నానా అల్లరీ ప్రారంభిస్తాడు” — అంటూ ఆర్టెమ్ గొణుక్కున్నాడు.

ఆరోజంతా రైఫిల్ పోయినందుకు పావెల్ విచారం గానే వున్నాడు. ఆతని మిత్రుడు సెర్జీ మూత్రం తన రైఫిల్ ను బయట పెట్టలేదు. క్రూర కంపా, చెత్తా చెదారమూ పడేసే కూలిపోతున్న ఒక పాతపాకలో ఓమూల బాగాలోతుగా గొయ్యి తీసేడు. వాడు సరికొత్త రైఫిళ్ళు మూడు పట్టుకొచ్చేడు. వాటిని పాత గుడ్డల్లో చుట్టబెట్టి పావెల్ ఆ ప్రదేశం అంతా



చదునుగా తొక్కే-సేడు. దానిమీద ఇంత చెత్తా చెదార  
మూపడేసి కొత్తగాతవ్విన గుర్తులు కనబడకుండా చేసేడు.  
ఇంకేమన్నా గుర్తులున్నాయేమో నని జాగ్రత్తగా పరిశీ  
లించి సంతృప్తిపడ్డాడు.

“ఇంక సోదాచెయ్యమను. దొరికినా ఎవరివని పట్టు  
కుంటారు. ఈపాక ఎవరిదంటారేమిటి ?” — అనుకొన్నాడు.

\*

\*

\*

.

జకరయ్ పవర్ స్టేషనులో పనికి కుదిరి నెలరోజులు  
పైగా అయింది. ఆతనితో పావెల్ కు గాఢమైన స్నేహం  
కుదిరింది. ఆతడు డైనమో ఎల్లా తయారయిందీ, ఎల్లా  
పనిచేసేదీ నేర్చేడు.

జకరయ్ కి పావెల్ మీద అభిమానం కుదిరింది. పని  
లేనిరోజుల్లో ఆర్టెమ్ ఇంటికి తప్పకుండా వస్తున్నాడు. ముస  
లమ్మ ఇంటిగొడవలన్నీ చెప్తూంటే ఓపిగ్గా వినేవాడు. చిన్న  
కొడుకు చేసే చిలిపిపనులను గురించి ఆమె మహావిచారం  
తెలిపేది. జకరయ్ మంచి ఆలోచనాపరుడు. ఓపికగల  
వాడూను. ఆతనితో మాట్లాడితే మేరియా యాకోవ్  
లేవ్నాకు ఎంతో సంతృప్తి అనిపించేది. మనసుమీది బరువు  
తీసేసినట్లనిపించేది. ఒక్క గడియసేపు తన వ్యధలన్నీ  
మరచిపోయేది.

పవర్ స్టేషన్ దొడ్డిలో నిలవచేసిన కర్రలాట్లమధ్యగా  
పోతూంటే ఓరోజున పావెల్ ను జకరయ్ ఆపేడు.



“నీకు పేచీయంటే మహాయిష్టమటగా? మీ అమ్మ చెప్పింది. కోడిపుంజలా ప్రతివాళ్ళమీదికీ వెడతావట.”

ఆ మాటంటూ జకరయ్ చిరునవ్వు నవ్వేడు.

“పేచీకోరుతనం వుండడం తప్పింకాదు. కాని, ఎవరితో, ఎందుకు పేచీపడాలో తెలిసివుండాలి.”

జకరయ్ వేళాకోళం చేస్తున్నాడో, నిజంగానే అంటున్నాడో పావెల్ కి అర్థంకాలేదు.

“నేనూరికే ఎప్పుడూ దెబ్బలాడను. అన్యాయం జరుగుతూంటే ఊరుకోలేను.”

“దెబ్బలాడడంలో పనికొస్తాయి. పేచీలు నేర్చుకుంటావా.”

జకరయ్ ప్రశ్నకు పావెల్ ఉలికిపడ్డాడు. ఆశ్చర్యంతో అతనివంక చూసేడు.

“అంటే?”

“చూద్దువుగానికా.”

జకరయ్ అక్కడికక్కడే బాక్సింగ్మీద చిన్న పాఠం చెప్పేడు.

ఆ విద్య పావెల్ కు అంతత్వరగా పట్టుబడ లేదు. చాలా మాట్లు జకరయ్ గుద్దులకు పడిపోయాడు. అయినా పట్టుదల వదలకుండా నేర్చుకున్నాడు.

ఒకరోజున పావెల్ అప్పుడే క్లిమ్ కా ఇంటినుంచి వచ్చేడు. ఏమీ చెయ్యడానికి కనబడలేదు. వెళ్ళి పెరట్లో మూలగావున్న పెద్దమిద్దెపై నెక్కేడు. అక్కడ కూర్చోడం



అంటే ఆతడికి చిన్నప్పటినుంచీ మహాసరదా. షెడ్డుచుట్టూ చెర్రీచెట్లు గుబురుగా పెరిగివున్నాయి. కనక దానిమీద కూర్చుంటే, ఎవ్వరూ చూడకుండా చుట్టూవున్న పెరళ్ళలో ఏంజరుగుతున్నా చూడొచ్చు.

షెడ్డును ఆనుకొనే లెస్జింకీల పెరడువుంది. ఆ పెరడూ, ఇంట్లో కొంత భాగమూ మిద్దెనుంచిచూస్తే కనిపిస్తుంది. పావెల్ అడ్డంగావున్న చెట్టుకొమ్మలు తప్పించి అటు చూసేడు. గుమ్మంలో ఒక బండివుంది. లెస్జింకీల యింట్లో జర్మన్ లెఫ్టి నెంట్ ఒకడు మకాంచేస్తున్నాడు. ఆతని పని వాడు యజమాని దుస్తుల్ని దుమ్ము దులుపుతున్నాడు.

ఇదివరకే లెఫ్టి నెంట్ ఆగుమ్మాన వస్తూపోవడం పావెల్ చాలమార్లుచూసేడు. లెఫ్టి నెంట్ లావుగా, పొట్టిగా వుంటాడు. ఎర్రటిమొగం, కత్తిరించిన చిన్నమీసం. పిన్స్ నెజ్ పెడతాడు. నెత్తిన మెరుస్తున్న టోపీ. గుమ్మానికి పక్కనున్న గదిలోనే అతడుంటాడు. గదికి తోటవేపున కిటికీ వుంది. షెడ్డుమిద్దెనుంచి చూస్తే ఎదురుగావున్న కిటికీలోంచి గదిఅంతా కనిపిస్తుంది.

టేబిల్ వద్ద కూర్చుని లెఫ్టి నెంట్ ఏదో వ్రాసుకొంటూ కనబడ్డాడు. ఆ కాగితం తీసుకొని గదిబయటికివచ్చేడు. అది పనివాడినేతిలో పెట్టి తోటలోంచి గేటువేపు బయలుదేరేడు. చలవపందరిదగ్గరకొచ్చి ఒక్కక్షణం నిలబడి ఎవరితోనో మాట్లాడేడు. ఓనిమిషంపోయేక లెస్జింకీకూతురు నల్లీ బయటికి వచ్చింది. లెఫ్టి నెంట్ ఆమె చెయ్యిపట్టుకున్నాడు. ఇద్దరూ గేట్లోంచి వీధిలోకి వెళ్ళారు.



కొంచెంసేపున్నాక లెప్టి నెంటుబంట్లోతు గదిలో  
కెళ్ళేడు. దులుపుతున్న యూనిఫారం చిలకకొయ్యని తగిలిం  
చేడు. కిటికీతలుపులు బారుగా తెరిచి గదిఅంతా సద్దేడు.  
ఆపని పూర్తిఅయ్యేక గదితలుపులుమూసి ఎక్కడికో బయలు  
దేరేడు.

కిటికీకి ఎదురుగావున్న టేబిల్మీద బెట్టూ, దాని  
ప్రక్కన మెరుస్తున్న వస్తువొకటి పావెల్ కి కనిపించాయి.

అదేమిటో చూడాలనిపించింది. నెమ్మదిగా చప్పుడు  
చేయకుండా చెట్టుకొమ్మలమీదుగా లెజ్జింకీలపెరట్లోకి దిగేడు.  
వొంగి వొదిగి పెరటికడ్డంబడి పరుగెత్తేడు. టేబిల్మీద  
హోల్డ్ లో మేలురకం రివాల్యరు కనిపించింది.

ఒక్కనిముషం స్తంభించిపోయేడు. కొంతసేపు తట  
పటాయించేడు. కాని, మంచి రివాల్యరును పొదిలిపెట్టా  
లనిపించలేదు. కిటికీలోకెక్కి, రివాల్యరు అందుకున్నాడు.  
హోల్డ్ రక్కడే పారేసేడు. క్షణంలో పరుగెత్తివచ్చి చెట్టు  
మీదుగా మిద్దె ఎక్కేశాడు. దూరాన గుర్రాలశాలలో  
పైసుతో లెప్టి నెంటుబంట్లోతు మాట్లాడుతూ కనిపించేడు.  
పెరడంతా నిశ్శబ్దంగావుంది. పావెల్ చడిచప్పుడూ లేకుండా  
తన పెరట్లోకి దిగి ఇంట్లోకి వెళ్ళేడు.

తల్లి వంటవండుతూంది, ఆమె తిరిగేనా చూడలేదు.

పెట్టె వెనకాలనున్న పాతగుడ్డ ఒకటితీసి కోటు  
జేబులో కుక్కుకున్నాడు. రెండోకంటివాడి క్కనబడకుండా  
ఇంట్లోంచి బయటికివచ్చేడు. వాకిలిగేటులోంచి వెళ్ళకుండా



కోరడిమీద ఎక్కి బయటికురి కేడు. రోడ్డేతిన్నగా చిట్టడవి కేసి బయలుదేరేడు. పరుగెత్తుతూంటే జేబులో బరువుగావున్న రివోల్వరు కాళ్ళకు అడ్డుపడకుండా ఎత్తిపట్టుకొని అడవి దగ్గరలోవున్న ఇటికావం చేరుకొన్నాడు.

ఆవం దగ్గర రెవరూలేరు. పేర్చిన ఆవం కూలిపోయి వుంది. కానులన్నీ పడిపోయేయి. ఇటికలు చెల్లాచెదరుగా పడి, పాచిమొలచి వున్నాయి. పావెలూ; అతని స్నేహితు లిద్దరూతప్ప దాని చుట్టుప్రక్కలకుకూడా ఎవరూపోరు. వాళ్ళు ఆటలకు ఆచోటు ఏరుకొన్నారు. ఆ చుట్టుప్రక్కల ప్రదేశాలన్నీ అతనికి కొట్టినపిండే.

నెమ్మదిగా ఆవంలోపలికి దిగేడు. గుడ్డలోచుట్టిన రివోల్వరు ఒకమూలలోపెట్టి దానిమీద ఇటికలు పేర్చేడు. బయటికివచ్చి ఆ కానుమొదట్లోకూడ ఇటికలు పేర్చి దారి మూసేశేడు. ఆ ప్రదేశం బాగా గుర్తుపెట్టుకొని నెమ్మదిగా ఇంటిముఖం పట్టేడు.

“ఇంక ఏం జరుగుతుందో.”

ఆ మాట తలుచుకొన్నప్పుడల్లా కాళ్ళల్లోంచీ వణుకు వస్తూంది.

ఇంటికి పోవడం ఇష్టంలేక, వేళకాకపోయినా సరా సరి పవర్ స్టేషన్ కే వెళ్ళేడు. కాపలావానివద్ద తాళాలు తీసుకొని తలుపులు తీసేడు. బాయిలర్ క్రిందచేరిన కట్టల బూడిద తీసేడు. దానిక్రింద మంటచేసేడు. బాయిలరునిండా నీరు పట్టేడు. అంతసేపూ అతనిదృష్టి లెజ్జింకీల యింటిగది మీదనేవుంది.



పదకొండుగంటలవేళ జకరయ్ వచ్చి ఆతనిని బయటకు పిలిచేడు.

“మీయిల్లు సోదాచేసేరెందుకు?”

పావెల్ ఉలికిపడ్డాడు.

“సోదా?”

“ఏదోవుంది. నీ కేం తెలియదన్నమాటే.”

పావెల్ కి తెలుసును. కాని, తాను ఎత్తుకొచ్చిన రివాల్యూరుసంగతి నాతడు జకరయ్ తోకూడా చెప్పదలచలేదు. ఆదుర్దాతో వణికిపోతున్నాడు.

“ఆర్టెమ్మను అరెస్టుచేసేరా?”

ఎవ్వరినీ అరెస్టుచేయలేదు. కాని కొంపఅంతా తల్లక్రిందులు చేసిపెట్టేరు.”

పావెల్ కి భయం పూర్తిగా తొలగకపోయినా, అదటుమాత్రం తగ్గింది. ఒక్కక్షణం ఇద్దరూ ఎవరి ఆలోచనలలో వారు మునిగి అక్కడే నిల్చున్నారు. వారిలో ఒకనికి సోదా ఎందుకు జరిగిందో తెలుసుకనక అదటుపడుతున్నాడు. రెండోవానికి తెలియదు. కనక ఏంజాగ్రత్తతీసుకోవాలా యని ఆలోచిస్తున్నాడు.

“దొంగముండాకొడుకులకీ ఏంఅనుమానం కలిగిందో, ఆర్టెమ్మకి కూడా నా సంగతి తెలియదు; చెప్పలేదు. కాని, ఆయిల్లు సోదాచేశారు. ఎందుకో ఇంకొంచెం జాగ్రత్తపడాలి.”



ఒక్క నిమిషం పోయేక యిద్దరూ ఎవరి పనులకు  
వాళ్ళు పోయేరు.

\*

\*

\*

లెస్జింకీల యిల్లంతా చాల అల్లకల్లోలంగా వుంది.

తన ఆయుధం కనబడకపోయేసరికి లెస్జి నెంట్ తన  
బంట్లోతు నడిగేడు. వాడు గది అంతా వెతికి ఎవరో ఎత్తుకు  
పోయి వుంటారన్నాడు. ఆ మాట వినబడేసరికి లెస్జి నెంట్  
తామసం పట్టలేక శక్తికొద్దీ ఊచిపుచ్చుకొని ఒక్క లెంప  
కాయ కొట్టేడు. ఆ దెబ్బకి కళ్ళుతిరిగిపోతూన్న బంట్లోతు  
ఎటెన్షన్ లో నిల్చొక తప్పలేదు.

లాయర్ని పిలిపించేరు. ఆయన ఆవార్త వినగానే  
చాల మండిపడ్డాడు. తనయింట్లో అటువంటి అపచారం  
జరిగినందుకు ఊమార్పణ చెప్పుకొన్నాడు.

పొరుగింటివాళ్ళు దొంగిలించివుంటారని విక్టర్ లెస్జికి  
అందించేడు. వాడి అనుమానం పావెల్ కోర్చాగిన్ మీదికి  
పోయింది. కొడుకు అనుమానాన్ని వకీలు వెంటనే లెస్జి నెం  
టుకు చెప్పేడు. చెప్పడంతడువు సోదాజరిగింది.

కాని ఏమీ దొరకలేదు. అదిచూసేక ఎంత ప్రమాద  
మైన పనులుచేసినా ఒక్కొక్కప్పుడు ఏమీబాధలేకుండా  
బయటపడవచ్చునని పావెల్ కి ధైర్యం కలిగింది.



## ప్రకరణం 3

త్రోన్యా కిటికీదగ్గర నిలబడి గాలికి పూగుతున్న పోప్లర్ల వంక దీక్షగా చూస్తూంది. చిన్నప్పుడెప్పుడో పుట్టి పెరిగిన ఈ ప్రాంతానికి మళ్ళీవచ్చి అప్పుడే ఏడాది అయింది. నిన్న వెళ్ళి ఈవేళ తిరిగొచ్చినట్లేవుంది.

ఎక్కడామారు లేదు; ఎప్పటిలాగే రాస్బెర్రీపాదల్ని అందంగా కత్తిరించేరు. పూలతోటలో దారులుతీర్చినట్లు వేసేరు. దారులప్రక్కన తనతల్లికి చాలాప్రియమయిన పువ్వులమొక్కలు పెంచేరు. తోటఅంతా తీర్చిదిద్దినట్లుంది. అవే మళ్ళీమళ్ళీ చూస్తూంటే తోన్యాకి విసుపుపుమతూంది.

తాను చదువుతూన్న నవల చేతబట్టుకొని, తలుపు తీసుకొని వరండాలోకి వచ్చింది. మెట్లుదిగి తోటలోకి వెళ్ళింది. నెమ్మదిగా వికెట్ గేట్ తోసుకొని పవర్ స్టేషన్ కు నీళ్ళుపంపే కోనేరు కేసి నడిచింది.

బ్రిడ్జి దాటింది. రోడ్డు కిరుప్రక్కలావున్న చెట్లను చూస్తూ నడుస్తూంది. కుడిచేతివేపున కోనేరుంది. దాని గట్ల వెంబడి రెల్లూ, జమ్మూ దట్టంగా పెరిగివుంది. రోడ్డుకి ఎడంవేపున అడవి.



క్వారీ గుంటలకేసి వెడదామని బయలుదేరుతూంటే కోనేటి నీటిమీద చేపలగాలం పూగుతూ కనబడి ఆగింది.

దగ్గరేవున్న విల్లోచెట్టు పంగలకొమ్మల్లో కెక్కి చూసింది. నీటిదగ్గరగా ఒక కుర్రవాడు కూర్చుని కనబడ్డాడు. ఆతని కామె రాకే తెలియదు.

“ఇక్కడ చేపలు పడతాయా?”

పావెల్ కోపంగా వెనుతిరిగి చూసేడు.

విల్లోకొమ్మమీదుగా నీటిలోకి వంగిచూస్తున్న ఆ అమ్మాయి నాతడెన్నడూ చూడలేదు. ఓడకళాసులు తొడుక్కునే తెల్లజ్జాజు తొడిగింది. బంగారురంగుజుట్టు పెద్దముడిగా వేసుకొంది.

ఆతనిచేయి వణికింది. ఎరను తేల్చివుంచే బెండుముక్క కదిలింది.

“చేప పడింది, పడింది” అంటూ ఆమె వెనకనుంచి కేక పెట్టింది.

పావెల్కి కోపంవచ్చి ఒక్క విదుపులో గేలంపైకి విసిరేడు. ఎరతోసహా బెండు గాలిలోకి తేలివచ్చింది.

“పాడు ! చేపలుకూడా పట్టుకోనివ్వరు. ఇదెక్కడి నుంచివచ్చిందిరా” అనుకొంటూ పావెల్ విసుగుతో గేలం దూరంగా వేసేడు. కాని అది అనువైనచోటు కాదు. అటూయిటూవున్న గాంధారిదుంపలమధ్య పడి గేలం వాటిలో చిక్కుకుంది.



తనుచేసిన పొరపాటు తెలిసేక మరీ విసుగుపుట్టింది. చక్రను వెనక్కి తిరిగి ఆ అమ్మాయిమీద బుస్సుమన్నాడు.

“నోరు మూసుకూర్చోస్తేవు. నువ్వల్లా కేకలెడితే చేప లీచుట్టుప్రక్కలకూడా వుండకుండాపోతాయి.”

తోన్యా ఎగతాళిచేసింది.

“నీ ధుమధుమలుచూసే చేపలు పారిపోతాయి. మధ్యాహ్నంపూట మతివున్న వాడెవ్వడూ గేలంపుచ్చుకు బయలుదేరడు.

పావెల్ మర్యాదగా మాట్లాడాలనే అనుకొన్నాడు. కాని, ఆమె మాటలు వినేసరికి మహాకోపం వచ్చింది.

“నువ్విక్కడినుంచి వెళ్ళిపోతే బ్రతుకుతా, తల్లీ.”

తోన్యా కళ్ళు చిలిపితనంగా నవ్వేయి.

“నీ దారి కడ్డున్నానా?”

ఈ మారామె స్వరంలో అపహాస్యంకన్న స్నేహ భావం ఎక్కువ కనబడింది. నాలుగూ చెడామడా అనేసి తరిమేద్దామనుకొన్న పావెల్ ఆ స్వరం వినబడ్డాక ఏమీ అనలేకపోయేడు.

“నీకు చూడాలనుంటే ఉండు. చూడు. ఉన్నా, వెళ్ళినా నాకు పోయేదిలేదు.”

పావెల్ మళ్ళీ కూర్చుండి బెండా తాడూ సరిచేసు కోవడం ప్రారంభించేడు. గేలం ములికి గాంధారి దుంపల వేళ్ళల్లో చిక్కుకొందో ఏమో, గట్టిగా లాగితే తెగిపో



తుండేమో. అల్లాంటిదేదన్నా బరిగితే ఆ పిల్ల నవ్వుతుందని భయం. “పోకూడదా, ఇక్కడెందుకు?” అనుకొన్నాడు.

తోన్యా పంగలకొమ్మమీద కుదురుగా కూర్చుంది. చేతిలోని పుస్తకాన్ని తొడమీద మూసిపెట్టుకొని పావెల్ వంకచూస్తూ కూర్చుంది. మొదట మోటుతనంగా పొవ్వున్న మనిషి ఇప్పుడామె అసలక్కడుందన్నట్లే గమనించడంలేదు.

అద్దంలావున్న నీళ్ళల్లో ఆమె ప్రతిబింబం కనిపిస్తూంది. పుస్తకం చదవడంలో మునిగి తన్ను గమనించడంలేదని తోచి నవ్వుడు నెమ్మదిగా తాడులాగేడు. బెండు నీటిలో మునిగి పోయింది. తాడు బిగువయింది.

“ముండమొయ్య చిక్కడింది.” అనుకొన్నాడు. ఓర గంట తనవంకచూస్తూ చిరునవ్వునవ్వుతున్న ఆమెముఖం నీటిలోంచి తొంగిచూస్తూంది.

ఆ సమయంలో పంపుగొట్టాలున్నచోటికి దగ్గరగా వున్న వంతెనమీద ఇద్దరు పడుచువాళ్ళువస్తూ కనిపించేరు. ఇద్దరూ కాలేజీ విద్యార్థులు. ఒకడు రైల్వేయూర్డులలో పని చేస్తున్నాడు. ఇంజనీరు సుఖార్హోకొడుకు. అందమైన జుట్టు, ముడతలమొగమూను, పిల్లలంతా వానిని మచ్చలమొగం షూర్కా అంటారు. వానిచేతిలో మంచి అందమైన గేలం కర్రవుంది. పెదవులమధ్య ఒకవేపుగా సిగరెట్టుదోపేడు. వానితోవున్న రెండోవాడు లెజ్జింస్కీకొడుకు విక్టర్. అతడు పొడుగ్గా, నాజూకుగా వుంటాడు.



“చూసేవూ, అక్కడాపిల్ల! పీచ్ పండులా వుంది.”-  
అన్నాడు షూర్కా తన మిత్రుడికేసి తిరిగి.

“మంచినరదాలయిన పిల్లలే. కీప్ లో ఆరోఘారం  
చదువుతూంది. వేసంకాలపుసెలవులకని వచ్చింది. వాళ్ళ  
నాన్న ఇక్కడ ఫారెస్టరు. మా చెల్లెలు లిజాకు ఆవిడ తెలుసు.  
ఓమాటు ఓ చిన్నప్రేమలేఖకూడా వ్రాసేనులే— నువ్వంటే  
నాకెంతో ఇష్టం — నీ సమాధానంకోసం ఎంతో ఆతురతతో  
ఎదురుచూస్తున్నా” నంటూ ఏమిటో తెగవ్రాసేను.  
నాడ్సన్ వ్రాసిన పద్యాలుకూడా దాంట్లో దూర్చేనులే.

“ఆవి డేమంది?” అని ప్రశ్నించేడు విక్టర్.

షూర్కా దిగులుమొఖం పెట్టేడు—“ఆవిడకి తగని  
అతిశయంలే. వెర్రిమొర్రున్న త్తరాలు వ్రాసి కాగితాలు పాడు  
చెయ్యకండి. అయితే అంతా మొదట అల్లాగే అంటారులే.  
ఈ సంగతులన్నీ మనకి కొట్టినపిండే. వెధవది-ఈ శృంగార  
తతంగం అంటే నాకు మహా చెడ్డ చిరాకు. నెలలతరబడి  
ఏడుస్తూ అస్సరుస్సరంటూ కూర్చోడం నా కసహ్యం.  
సుఖంగా సాయంకాలంపూట చల్లగాలిలో తిరక్క యీ  
తగులాటం ఏమిటి? అల్లా బారకాసుల కెడితే బోలెడంత  
మంది పడుచుపిల్లలు. మూడు రూబుళ్ళు మనవి కావను  
కొంటే కావలసినంత సుఖం. వాళ్ళతో యీ గొడవలే  
వుండవు. వాల్కాతిఫోనోవ్ ను ఎరుగుదువా? వాడూ  
నేనూ వెడుతూంటాం.”

విక్టర్ అసహ్యంతో మొగం చిట్టించుకొన్నాడు.



“ఏరా, ఆ చెత్తముండలతో పోతూంటావా?”

షూరూక్ సిగరెట్టుకొస నమిలి ఉమ్మేసేడు.

“మడికట్టుకున్నట్లు మాట్లాడకు. నీ తిరుగుళ్ళు నాకు తెలియవా?”

విక్టర్ వానిమాట పూర్తికాకుండానే అడ్డుతగిలేడు.

“నీ పీచ్ పండుని కాస్త పరిచయం చెయ్యి.”

“అయితే నడు. లేకపోతే చల్లగా జారుకోగలదు. నిన్న ఆవిడ ఒక్కర్తీ గేలం తీసుకు బయలుదేరింది.

ఇద్దరుమిత్రులూ తోన్యాను సమీపించేరు. సుఖార్కో నోట్లోంచి సిగరెట్టుతీసి, ఆమెకు అభివాదనం చేసేడు.

“తుమనోవా! బాగున్నావా? వేటకొచ్చేవా?”

“ఏంలేదు. ఊరి కేచూస్తున్నా” — అంది తోన్యా.

సుఖార్కో- విక్టర్ చేయిపట్టుకొని ముందుకులాగేడు.

“మీరొకరి నొకరు ఎరగరనుకొంటా. ఈయన నా మిత్రం, విక్టర్ లెస్టింస్కీ”

విక్టర్ కంగారుగా చెయ్యిచాచేడు.

సంభాషణ తెగకుండా నడపడంకోసం సుఖార్కో తాపత్రయపడుతున్నాడు.

“ఈవేళ చేపలుపట్టకుండా వట్టినే కూర్చున్నావే?”

“గేలం మరిచివచ్చా.”

“నే నింకోటి తెస్తా. ఈలోపున ఇది తీసుకో. ఇప్పుడే వస్తా.”



విక్టర్ కోరినట్లు పరిచయంచేసేక వాళ్ళిద్దరీ వీకాం  
తంగా వదిలిపోదామని సుఖారోగ్ ఆలోచన. కాని, తోన్యా  
ఆటంకపరచింది.

“వద్దు. ఇక్కడొకాయన గేలంవేసేడు. మనం ఎందుకు  
అడ్డం?”

“అడ్డం ఎవరికి? అతనికా?”—అంటూ సుఖారోగ్  
పావెల్ వంక చూపేడు. తోన్యా చెప్పేవరకు అతనిని  
చూడనేలేదు.

“ఉండు ఒక్కక్షణంలో తోలిపారేస్తా.”

తోన్యా వద్దనేలోపునే సుఖారోగ్ పావెల్ దగ్గరికి  
పరుగెత్తేడు.

“గేలం తీసేసుకుని లేచిపో. ఊ. లే...”

సుఖారోగ్ అరుస్తున్నా పావెల్ లెక్కచెయ్యలేదు.  
గేలం తియ్యలేదు. చురచురా ఒక్కమారు చూసే డంతే.

“నోరుముయ్యి. ఏమిటాగొడవ.”

“ఏమిటా. ఎదురుకూడా చెప్తున్నావే. ఓరి దద్దమ్మా!  
పోతావా, పోవా.”—అంటూ సుఖారోగ్ గంతులేసేడు.  
ఎర్రలతోపున్న డబ్బాను ఒక్క-తన్నుతన్నేడు. అది ఒక్క  
ఎగురులోపోయి నీళ్ళల్లో పడింది. నీళ్ళు చింది తోన్యామీద  
పడ్డాయి.

తోన్యా కోప్పడింది.

“సుఖారోగ్! ఏమిటాపని. సిగ్గులేదా?”

పావెల్ ఒక్క ఉదుటున లేచేడు. పావెల్ కు తన  
అన్న ఆర్టెమ్ సనిచేస్తున్న రైల్వేయాద్ద ఇంజనీరుకొడుకు



సుఖార్థోక్తే తేలుసు. రెండుతన్ని తే పోయి తండ్రితోచెప్తాడు. తన అన్నగారు ఇరుకునపడతాడు. ఆ ఆలోచనతో పావెల్ పస్తాయించేడు.

ఊరుకుంటే ముందుదెబ్బ పావెల్ ది అవుతుందనిపించి సుఖార్థోక్త తానే చక్రను ముందుకెళ్ళేడు. గుండెలమీద చెయ్యేసి వెనక్కితోసేడు. పావెల్ నీటిఅంచున వున్నాడు. తోపుతో నీటిలో పడిపోయేవాడే. కాని చేతులాడించి, ఒక వేపుగా వారిగీ ఆపుకొన్నాడు.

పావెల్ కన్న సుఖార్థోక్త రెండేళ్ళు పెద్ద. జగడగొండి యనీ, రాడియనీ పేరున్నవాడు.

గుండెలమీద దెబ్బపడడంతో పావెల్ కళ్ళు జేగురు ముద్దలయ్యాయి.

“అలాగేం. మరి కానియ్.”-అంటూ పావెల్ ఊతంగా సుఖార్థోక్త ముఖంమీద ఒక్కగుద్దుగుద్దేడు. ఆ దెబ్బనుంచి తేరుకొనేలోపున చొక్కామెడపట్టిపట్టుకొని నీళ్ళల్లోకి ఈడ్చుకు పోయేడు.

మోకాలులోతునీళ్ళల్లో, బూట్లూ, పాంటూ తడిసి పోయేయి. పావెల్ చెయిపట్టువిడిపించుకొనేటందుకు సుఖార్థోక్త మహాప్రయత్నం చేసేడు. తనపని నెరవేరడంతో పావెల్ వానిని వదిలేసి గట్టెక్కేడు. సుఖార్థోక్త వాని వెంటబడ్డాడు.

గట్టెక్కేక పావెల్ తాచుపాములా బుస్సుమంటూ వెనక్కి తిరిగేడు. జకరయ్ చెప్పినపాఠం గుర్తు తెచ్చు కొన్నాడు.



“ఎడమ కాలు ఊనుకో. కుడిమోకాలు వంచు. కాలు బిగపట్టు. బలంకొద్దీ పిడికిలి బిగించి ఎదుటి వాని గడ్డంక్రింద తగిలేలా ఒక్కపూపులో గుద్దు.”

ధప్పమని చప్పడైంది. సుఖార్హో నాలుక కరుచు కొన్నాడు. గడ్డమూ, నాలుకా విషరీతింగా బాధపెడుతూంటే గొల్లుమన్నాడు. చేతులు ఆకాశంలోకి ఎగిరేయి. వెల్లకిలా వెనక్కి నీటిలో దబ్బున పడ్డాడు.

• తోన్యో విరగబడి నవ్వింది.

“భేష్! మంచిపని చేశావు.”

పావెల్ గేలంతాడు పట్టుకొని ఒక్క ఊపున లాగేడు. తెగిపోయింది. చేతిలోమిగిలిన ముక్కతోనే కోనేరుగట్టెక్కి రోడ్డుమీదికి వెళ్ళిపోయేడు.

వెనకనుంచి విక్టర్ తోన్యోతో చెప్తున్న మాటలు వినిపించేయి.

“వాడో పచ్చికాడీ. పావెల్ కొర్పాగిన్ అని—”

\*

\*

\*

రైలుస్టేషనువద్ద గండ్రగోళంగావుంది. రైలుమార్గం పొడుగునా కార్మికులు సమ్మె ప్రారంభించినట్లు వార్తలు వస్తున్నాయి. పక్కనేవున్న మరో పెద్ద స్టేషన్ లో కార్మికులంతా సమ్మెకన్నా పెద్దదేదో ప్రారంభిస్తున్నారట. ఏదో ప్రకటనలు వెంటతీసుకుపోతున్నారని చెప్పి ఇద్దరు డ్రైవర్లను జర్మనీవాళ్ళు అరెస్టుచేసేరు. రైల్వే పనివాళ్ళల్లో కొందరికి



పల్లెటూళ్ళల్లో సంబంధ బాంధవ్యాలున్నాయి. జర్మనీవాళ్ళ వెంట వెనకటి జమిందార్లు గ్రామాల్లోకి రావడమూ, రైతుల పంటల్ని, పశువుల్ని ఊర్చుకుపోవడమూ ప్రారంభమయ్యేసరికి వాళ్ళల్లో ఆనేశాలు పుట్టుకొచ్చాయి.

హెట్టన్ పైనికులువచ్చి రైతులవీపులు చిట్లగొడుతున్నారు. జిల్లాఅంతటా పార్టీజాన్ల వుద్యమం క్రమంగా అలుముకొంటూంది. బోల్షివిస్కు లప్పుడే ఓడజను పై చిలుకు పార్టీజాన్ దళాలను తయారుచేసేరు.

జకరయ్ కి ఈమధ్యన అసలు తీరికేలేదు. పట్టణంలో వున్న రోజుల్లో ఆతడు ఎంతో పనిచేసేడు. రైల్వేపనివాళ్ళతో సంబంధాలూ, పరిచయాలూ పెట్టుకొన్నాడు. పడుచు కారుతో స్నేహించేసేడు. రైల్వేయూర్డులోని మెకానిక్ లలోనూ రంపపుమిల్లు పనివాళ్ళలోనూ గట్టివాళ్ళను కొందరిని వీరి బలమైనదళాన్ని కూర్చేడు. ఆర్టెమ్ అభిప్రాయాలు ఏమిటో తెలుసుకొనాలని ప్రయత్నించి, బోల్షివిక్ పార్టీని గురించి నీ అభిప్రాయం ఏమిటని ఒకరోజున అడిగేడు.

“ఈ పార్టీల్ని గురించి నాకేమీ తెలియదయ్యా— అయినా, నావల్ల జరిగేదేమన్నావుంటే చెప్పు. చేస్తా” — అన్నాడు ఆర్టెమ్.

జకరయ్ తృప్తిపడ్డాడు. ఆర్టెమ్ మాటకు నిలబడతాడని స్థిరపరుచుకొన్నాడు. ఇహపార్టీలో చేరడానికంటారా. ఆర్టెమ్ దానికి సిద్ధంగా లేడు.

“సరిలే. ఆతనికే తెలిసివస్తుంది.” — అనుకొన్నాడు.



జకరయ్ పవర్ స్టేషనులో పని మానుకొని రైల్వే యార్డులో కుదిరేడు. అక్కడ ఆతని పని సులువులయింది. పవర్ స్టేషన్ లో వున్నప్పుడు రైల్వేవాళ్ళతో పరిచయం పెంచుకోవడం చాల కష్టంగా వుండేది.

రైలుమార్గంమీద బళ్ళ రాకపోకలు విధివిరామం లేకుండా సాగుతున్నాయి. యూక్రెయిన్ గ్రామాలలో దోచు కున్న వస్తువుల్ని బళ్ళకెక్కించి జర్మనుసైనికులు తమ దేశం పంపుతున్నారు. వేలకొద్దీ పెట్టెలనిండా ధాన్యం, గోధుమ, జొన్న, సజ్జ, పశువులు ఎగుమతి అయిపోతున్నాయి.

\*

\*

\*

స్టేషన్ లో టెలిగ్రాఫరు పోనోమరెంకోను హెట్మన్ సైనికులు అరెస్టుచేసేరు. తలవనితలంపుగా జరిగిందది. గార్డూరూమ్ కి లాక్కుపోయి చితుకకొట్టేరు. ఆరెమ్ తోడిపని వాడు రోమన్ సిదోరెంకో పేరు బయటపెట్టినది ఆతడే అయి వుండాలి.

పనివేళప్పుడు రోమన్ కోసం ఇద్దరు జర్మన్లు, హెట్మన్ అంగరక్షకు డొకడూ, స్టేషన్ కమాండెంటు అసిస్టెంటూ కలిసివచ్చేరు. కమాండెంటు అసిస్టెంటు ఓ మాటామంతి లేకుండా తిన్నగావెళ్ళి చేతిలోవున్న కొరడాకర్రతో రోమన్ మొగంమీద కొట్టేడు.

“లంజకొడకా, లేచిరా ! నీ వ్యవహారం చూస్తాం.”

కమాండెంటు అసిస్టెంటు రోమన్ జబ్బపట్టుకొని గుండేడు.



“ప్రచారాలు గిచారాలూ చెయ్యడం ఏమిటో చూపిస్తాం.”

ప్రక్కనే పనిచేస్తున్న ఆర్టెమ్ తన చేతిలోపనిముట్టు నేలనిపారేసి చరాచరా వచ్చేడు.

“తొత్తుకొడక ! చెయ్యవదులు.”

ఆర్టెమ్ తనను నిగ్రహించుకొనేటందుకు అతికష్టపడుతున్నాడు.

అసిస్టెంట్ కమాండెంట్ వెనక్కి అడుగేస్తూ రివాల్యూరు తీసేడు. ఒక జర్మన్ సైనికుడు తుపాకీతీసి బోల్టువేసి సిద్ధం చేసేడు. కదిలితే కాల్చేయడానికి సిద్ధపడ్డాడు.

“ఆగు.”

అంతమనిషీ ఆ చిన్న సైనికుడిమందు ఏమీ చెయ్యలేకపోయేడు.

రోమన్ నూ, ఆర్టెమ్ నూ అరెస్టుచేసేరు. ఒక గంట పోయేక ఆర్టెమ్ ను వదిలిపెట్టేరు. రోమన్ ను సామాన్ల గదిలో పెట్టి తాళంవేసేరు.

ఈ అరెస్టులు జరిగేక ఒక్క మనిషి కూడా పనిలో మిగలలేదు. డిపో పనివాళ్ళంతా స్టేషన్ ఎదురుగావున్న పార్కులో సమావేశం అయ్యేరు. స్విచ్ మెన్, స్టోర్ హౌస్ పనివాళ్ళూ వచ్చిచేరేరు. ఆవేశాలు తీవ్రమైనాయి. రోమన్ నూ, పోనోమరెంకోనూ విడుదలచేయాలని కోరుతూ ఎవరో ఒక మెమోను వ్రాసుకొచ్చేరు.



అసిస్టెంట్ కమాండెంటు కొందరు హెట్రన్ గార్డులను తీసుకొని రివాల్వరు ఝళిపిస్తూ మీటింగుచోటికి పరుగెత్తి వచ్చేడు.

“నడవండి. పనిలోకి. రానివాళ్ళందరినీ అరెస్టు చేయిస్తా. మీలో కొందరినీ కాలేస్తేగాని బుద్ధిరాదు.”

ఆ అరుపులకు పనివాళ్ళల్లో ఉద్రేకాలు మరింత ఎక్కువైనాయి. ఒక్కపెట్టున గర్జించేరు. పరిస్థితి తప్పి వచ్చిందని స్టేషన్ కమాండెంటు సగరంలోన్న జర్మన్ సైన్యాలకు కబురుపంపేడు. బ్రక్కలలో వాళ్ళు బయలుదేరేరు.

ఫనివాళ్ళంతా ఆ వార్త విని తిన్నగా ఇళ్ళకుపోయేరు. స్టేషన్ మేష్టరుకూడా నిలబడలేదు. జకరయ్ ప్రయత్నాలు ఫలోన్ముఖం అయినాయి. స్టేషన్ లో కార్మికులు మొత్తంగా కార్యరంగంలో దిగడం ఇదే ప్రథమం.

జర్మన్లు ప్లాట్ ఫారమ్ మీద ఒక భారీమరతుపాకిని నిలిపి సిద్ధంచేసేరు. ఒక సైనికుడు గుర్రంమీద వేలుపెట్టి సిద్ధంగా కూర్చున్నాడు.

స్టేషన్ లో ఒక్కమనిషికూడా లేకుండా వెళ్ళిపోయేరు. రాత్రివేళ అరెస్టులు ప్రారంభమైనాయి. ఆర్టెమ్ ను కూడా అరెస్టుచేసేరు. ఇంటికి వెళ్ళకపోవడంచేత జకరయ్ అరెస్టు తప్పించుకొన్నాడు.

అరెస్టుచేసినవా రందరినీ గుడ్సుషెడ్ లో పెట్టేరు. పనిలోకి వస్తారా, కోర్టుమార్షల్ చేయమంటారా అని అడిగేరు.



రైలుదారిపొడుగునా కార్మికులు సమ్మెచేస్తున్నారు. ఒక రాత్రి షగలూ రైలుబండి ఒక్క-టికూడా అటూయిటూ వెళ్ళలేదు. నూటయిరవై కిలోమీటర్ల దూరంలో ఒక పెద్ద పార్టిజాన్ దళం బ్రిడ్జిలు పేల్చేసింది. రైలుపట్టాలు పీకేసింది. తుపాకులు తీసుకొని యుద్ధం సాగిస్తోంది.

రాత్రివేళ జర్మన్ సేనల్ని తీసుకొని ఒక రైలువచ్చింది. స్టేషన్ లోకి వచ్చేక డ్రైవరు, ఆతని సహాయకుడు, ఫైర్మనూ ఇదిగో వస్తున్నామని మళ్ళీ కనబడకుండా వెళ్ళిపోయేరు. దానిని కదిలించే మార్గంలేదు. సైడింగులలో మరోరెండు బళ్ళు సిద్ధంగావున్నాయి. వాటిని తీసుకెళ్ళేవారు లేరు.

స్టేషన్ కమాండెంటు కొందరు జర్మన్ సైనికుల్ని వెంటబెట్టుకొని గుడ్సుపెడ్ తలుపులు తెరచుకొని లోపలికి వచ్చేడు.

వస్తూనే పేర్లు పిలిచేడు.

“కోర్చాగిన్, పోవెన్ టోవ్ స్కీ, బ్రూజ్, మీరు ఒక రైలుబండిని నడిపించుకుపోవాలి. కాదంటే ఇక్కడే కాల్చేస్తాం. ఏమంటారు.”

ముగ్గురూ నిశ్శబ్దంగా తలవూపేరు. వారి వెంట తగిన బందోబస్తు ఇచ్చి ఇంజన్ దగ్గరికి తీసుకెళ్ళేరు. రెండోబండికి కావలసిన మనుష్యుల్ని ఏరుతూ అసిస్టెంట్ కమాండెంట్ అక్కడే నిలిచిపోయేడు.

ఇంజన్ రొప్పుతూ, వొగరుస్తూ చీకట్లో పరుగెత్తి పోతోంది. ఆర్టెమ్ పారతో ఇంతబాగు ఇంజన్ లోకి కొట్టి



తలుపు మూసేడు. పరికరాల పెట్టెమీదవున్న డబ్బాలో నీళ్ళతో గొంతు తడుపుకొని పోలెన్ టోవ్ స్కిని పలకరించేడు. పోలెన్ టోవ్ స్కి. ఇంజన్ డ్రైవర్ గా రిటైరయినవాడు. ఆతడే ఇప్పుడు డ్రైవరు.

“ఏం తాతా! బండిని తీసుకెళ్ళవలసిందేనా?”

పోలెన్ టోవ్ స్కి కళ్ళల్లో చిరాకు కనబడింది.

“చంపుతానంటే ఏంచేస్తావు?”

“తన్నేసి తేచిపోతే సరి.”—అన్నాడు బ్రూజర్, ఓరగంట బాగ్గు పెట్టెమీద కూర్చున్న జర్మన్ సైనికుణ్ణి కనిపెట్టి చూస్తూ.

“ఆ వెధవ అక్కడ లేకపోతే నేను అంతే చేద్దును”—అన్నాడు ఆర్టెమ్.

“అంతేలే.”—అన్నాడు బ్రూజర్. ఆమాట అని కిటికీలోంచి తల బయటికి పెట్టి తొంగిచూసేడు.

పోలెన్ టోవ్ స్కి ఏదో పనివున్నట్లు ఆర్టెమ్ ప్రక్కకి చేరేడు. రహస్యంగా తన అభిప్రాయం చెవినివేసేడు.

“ఈ బండిని ముందుకి పోనియ్యకూడదు. అక్కడ యుద్ధం జరుగుతూంది. మనవాళ్ళని చంపడానికని వీళ్ళని మనం తీసుకెడుతున్నాం. ఒరే అబ్బాయి! జార్ పాలించిన రోజుల్లోకూడా సమ్మె జరుగుతూందంటే నేను ఇంజను ముట్టుకొనేవాడినికాను. ఇప్పుడు దీనిని సరిగ్గా తీసుకెడతాననుకోకు. మనవాళ్ళకి మనమే నష్టం తెచ్చిపెడితే మరి బ్రతికుండగా తలఎత్తుకోగలమా? దీనితో వచ్చిన ఇంజన్ డ్రైవరూ, వాళ్ళూ



లేచిపోయేరు. బౌనా ! చస్తేచచ్చేమని వాళ్ళు సాహసం చేసేరు. ఈ బండిని తీసుకెళ్ళడం మన పనికాదు. ఏమంటావు?”

“నిజమే తాతా ! కాని నాడిమాటేమిటి?”

పోలెస్టోవ్ స్కీ ఆలోచనలోపడ్డాడు. పక్కనున్న పాతగుడ్డపెట్టి నుదుటిచెమట తుడుచుకొన్నాడు. ఏంచెయ్యడమా అని ఆలోచిస్తున్నట్లు “ప్రెషర్ గాజ్” వంక తదేక దీక్షగా చూస్తూ నిలుచున్నాడు. మహాపుద్రేకంతో బండ బూతులు తిడుతున్నాడు.

ఆర్టెమ్ మళ్ళీ గొంతుతడుపుకొని డబ్బాకింద పెట్టేడు. ఇద్దరూ దీర్ఘాలోచనలో వున్నారు. ఆర్టెమ్ కు జకరయ్ మాటలు జ్ఞాపకం వచ్చేయి.

“బోల్షి విక్ పార్టీని గురించి, కమ్యూనిజం గురించి నీ అభిప్రాయం ఏమిటి?”

అవసరం వస్తే నేను మీతరఫే అనుకోమని తాను ఆనాడు అన్నాడు.

ఆ మాటలు గుర్తువచ్చి మంచి సాయమే చేస్తున్నా- అనుకొన్నాడు.

“ఊళ్ళారేపటందుకు సైన్యాలి తీసుకెడుతున్నా. మంచి సాయమే.”

ఆర్టెమ్ ప్రక్కనేవున్న పరికరాల పెట్టెమీద పోలెస్టోవ్ స్కీ వొంగి ఏదో వెతుకుతున్నట్లు నటిస్తూ నెమ్మదిగా అన్నాడు.



“వాడిపని పట్టెయ్యాలి.”

ఆర్టెమ్ ఉలికిపడ్డాడు.

“మరోదారి లేదు. వాడితల పగ లేసి, లివర్లు నిప్పుల్లో పారేద్దాం. ఆవిరి వదిలేసి లేచిపోదాం.”

ఆర్టెమ్ కు పెద్దబరువు దిగిపోయినట్లనిపించింది.

“బాగుంటుంది.”

ఆతడు బ్రూజ్ క్ వద్దకెళ్ళి తమ నిర్ణయం చెప్పేడు.

బ్రూజ్ క్ వెంటనే సమాధానం ఇవ్వలేదు. చేస్తూ న్నది చాల ప్రమాదకరమైనపని. తమరంతా పిల్లాజెల్లావున్న వాళ్ళు. పోలెస్ టోవ్ స్కీ కుటుంబం మరీ పెద్దది. పూటకి తొమ్మిది విస్తళ్ళులేవాలి. అయినా తప్పదు. బండిని గమ్యం చేర్చడం తప్పని ముగ్గురూ ఎరుగుదురు.

ఆలోచించి బ్రూజ్ క్ తన ఇష్టం తెలిపేడు.

“కాని, వాడిమాటేమిటి? ఏంచెయ్యాలి?”

ఆర్టెమ్ కు ఆతని అభిప్రాయం అవగతం అయింది. తిన్నగా పోలెస్ టోవ్ స్కీ దగ్గరికెళ్ళేడు. తలపూపులోనే బ్రూజ్ క్ అంగీకారం తెలియపరిచేడు. అయితే తర్వాతపని ఏమిటో అర్థంకాలేదు. మరింత దగ్గరగ వెళ్ళేడు.

“కాని ఎల్లాగ?”

పోలెస్ టోవ్ స్కీ ఆర్టెమ్ వంక పరీక్షగాచూసేడు.

నువ్వే మొదలు పెట్టు. అందరిలోకీ బాగాబలమైన వాడివి నువ్వు. గునపం తీసుకొని ఒదిలెయ్యి. ఒక్కదెబ్బతో తీరిపోతుంది.”



ఆర్టెమ్ కనుబొమ్మలు ముడివేసేడు.

“నావలనకాదు. ఆవెధవ తప్పేముంది? వాడిని చంపుతామంటే వచ్చేడు.”

పోలెన్ టోవ్ స్కీ కళ్ళు చురచురలాడేయి.

“వాడి తప్పేమీలేదంటావు. ఈ పనిచేయడంలో మన తప్పేమిటి మరి? ఒక్కటి మరచిపోకు. ప్యూనిటివ్ సైన్యదళాన్ని తీసుకెడుతున్నామనేది మరవకు. నువ్వు అమాయకు లనుకొనే వీళ్లే పార్టిజాన్లని కాల్చిచంపుతారు. అయితే తప్పంతా పార్టిజాన్లది అనవుకదా! ఇదిగో, నువ్వు బలవంతుడవేగాని ఆలోచనమాత్రం తక్కువ.”

“సరే, సరే,” అన్నాడు ఆర్టెమ్. ఆతని గొంతు వణికింది. మారుమాటలేకుండా గునపంతీసుకొని బయలు దేరుతూంటే పోలెన్ టోవ్ స్కీ నెమ్మదిగా వూదేడు.

“అది నాకియ్యి. పార తీసుకొని టెండర్ లోకి వెళ్ళు. నేను క్రిందినుంచి బొగ్గులాగుతున్నట్లు నటిస్తాను. వీలువెంబ డిని అవసరమైతే నవ్వొకటి తగిలిద్దువుగాని.”

బ్రూజ్ “అదే మంచిపని” అన్నాడు. తానువచ్చి ఆవిరిగొట్టంవద్ద అదీఇదీ సర్దుతున్నట్లు నటిస్తున్నాడు.

జర్మన్ సైనికుడు బొగ్గుపెట్టె అంచున సిగరెట్టు కాల్చు కుంటూ కూర్చున్నాడు. కాళ్ళమధ్యన రైఫిల్ నొక్కి పట్టు కొని వున్నాడు. క్షణానికోమాటు ఇంజన్ లో పనిచేస్తున్నారో లేదో తొంగిచూస్తున్నాడు.



ఆర్టెమ్ పెండరులోకి రావడంచూచినా వాడాట్టే  
లెక్కచేయలేదు. వాడు కూర్చున్నచోటనున్న పెద్ద బొగ్గు  
లను తియ్యాలిసివుందన్నట్లు పోలెన్ టోవ్ స్కీ సంజ్ఞ చేసేడు.  
జర్మనీవాడు లేచి దిగివచ్చేడు.

గుసపం దెబ్బతో వానితల గుమ్మడిపండులా టప్పు  
మంది. ఆ చప్పుడికి ఆర్టెమ్మా, బ్రూజకూ అదిరిపడ్డారు.  
సైనికుడిశరీరం ఇంజన్ లో పొర్లాడింది.

పోలెన్ టోవ్ స్కీ గుసపం క్రింద పారేసేడు.

“ఖతం, ఇంక పని ఆషడానికి వీలులేదు.

ఆతనికంతం వణికింది. “ఆవిరిగొట్టం స్కూలు పూడ  
తియ్యండి.”

పది నిమిషాలలో ఆషని పూర్తిఅయింది. ఇంజన్  
వశం తప్పతూంది. క్రమంగా వేగం తగ్గిపోతూంది.

దూరాన కాటికపోగుల్లా కనిపిస్తున్నచెట్లు ఇంజన్  
హెడ్ లైట్ వెల్తుర్లో జిగేల్ మంటున్నాయి. ఇంజన్ లోని  
మంటలవెల్తుర్లో ఒక్కక్షణం మసకగాకనిపించి మళ్ళీకాటుక  
ముద్దలయి పోతున్నాయి. క్రమంగా ఇంజనుబలం ఇంకా  
ఇంకా క్షీణిస్తూంది.

“ఉరుకు”

పోలెన్ టోవ్ స్కీ ఆజ్ఞ వినబడగానే ఆర్టెమ్ తానుపట్టు  
కొన్న కమ్మివదిలి చీకట్లోకి వురికేడు. ఇంజను విసురుతో  
కొంతదూరం అంతమనిషి గాలిలో ప్రయాణం చేసేడు. నేల



కాళ్ళకు తగిలింది. ఆ వేగంతోనే నాలుగడుగులు వేసేడు. బొక్క బోర్లా పడిపోయేడు.

ఆతని వెనకనే మరో రెండునీడలు ఇంజన్ చెరోవేపు నుంచీ చీకట్లోకి దిగిపోయాయి.

\*

\*

\*

బ్రూజ్ ఇంట్లో అసలు ప్రాణమేవున్నట్లులేదు. సెర్జీ తల్లి ఆంట్నోనినా వాసిచీవాని గత నాలుగురోజులనుంచీ ఒకటే బెంగగావుంది. ఆమె మగడిసంగతి ఏమీ తెలియ లేదు. కోర్చాగిననూ, పోలెస్టోవ్ స్కీనీ జతచేసి జర్మనీ వాళ్ళు ఆతనిని ఇంజను నడపడానికి పంపేరనేంతవరకే ఆమెకు తెలుసు. నిన్న హెట్టన్ గార్డులు ముగ్గురొచ్చి నానా మాటలూ అని తిట్టిపోయేరు.

వాళ్ళమాటల్ని పట్టి ఏదో తిరకాసుజరిగిందని ఆమెకు అర్థం అయింది. చాల కంగారుపడింది. వాళ్ళు అల్లా వెళ్ళ గానే తిన్నగా బయలుదేరి మేరియానికోలయేవాని వద్దకు బయలుదేరింది.

వంటింట్లో పనిచేస్తూన్న పెద్దకూతురు వాల్యా తల్లి ఎక్కడికో బయలుదేరడం చూసింది.

“ఎక్కడకమ్మా!”

“కోర్చాగిన్న యింటికి. నాన్నసంగతి వాళ్ళకేమన్నా తెలుసేమో, సెర్జీవ స్తే అల్లాసేషన్ కేసి వెళ్ళి పోలెస్టోవ్ స్కీల యింటికిపోయి కనుక్కురమ్మను.”



వాల్యా తల్లిని కాగలించుకొంది.

“ఏం భయంలేదమ్మా.”

మేరియానికోలయేవ్నా మామూలుగానే అంటోని నాను ఆహ్వానించి, కూర్చోపెట్టింది. ఆమెకు తెలుసునని యీమె; ఈమెకు తెలుసునని ఆమె ఇంతవరకూ అనుకొంటూన్నారు. కాని మొదటిమాటలోనే ఇద్దరూ నిరుత్సాహ పడ్డారు.

రాత్రి కోర్చాగిన్ ల ఇల్లుకూడా సోదాచేసేరు. వాళ్ళు ఆర్టెమ్ కోసం వెతుకుతున్నారు. అతడు ఇంటికిరాగానే కమాం డెంట్ ఆఫీసుకు కబురుచెయ్యమని మేరియాకు పదిమాట్లు చెప్పి వెళ్ళేరు.

పై నికులను చూసేసరికి మేరియాకు ప్రేరణలు పై నే పోయేయి. వాళ్ళు వచ్చేసరికి ఇంట్లో ఆమె ఒక్కరేవుంది. పావెల్ రాత్రి షిఫ్ట్ కెళ్లేడు.

పొద్దుటే రాగానే రాత్రి తమయిల్లు సోదాజరిగిన మాట పావెల్ విన్నాడు. తన అన్న ఏమయ్యేదోనని కంఠా రుపట్టుకొంది. ఆర్టెమ్ ఆట్టే చనువుగా వుండకపోయినా, ఇద్దరి స్వభావాలూ వేరయినా అన్నదమ్మలకి ఒకరంటే మరొకరికి చాలప్రేమ. పైకి అలా కనబడడుగాని తనకోసం ఆర్టెమ్ ఎంత త్యాగానికైనా సిద్ధపడతాడని పావెల్ ఎరుగును.

ఆవార్త విన్నాక అతడు ఒక్కక్షణంకూడా నిలబడ లేదు. జకరయ్ కోసం స్టేషనుకు పరుగెత్తేడు. కాని, అతడక్కడ లేడు. ఎరిగినవాళ్ళు కొందరు కనిపించేరు. కాని తన



అన్నావాల్లా ఏమయ్యేలో నాల్గైవ్వరికి తెలియదు. ఇంజన్ డ్రైవరు పోలెన్ టోవ్ స్కీ ఇంట్లో వాల్గైవరికి ఆతని విషయం తెలియదు. పావెల్ వాళ్ళగుమ్మంలోకి వెళ్ళేసరికి చిన్నవాడు 'బోరిస్' ఎదురయ్యేడు. రాత్రి వాళ్ళయిల్లుకూడా సోదా చేసేరని వాడు చెప్పేడు. పోలీసులు పోలెన్ టోవ్ స్కీ కోసం వెతుకుతున్నారట !

పావెల్ ఇంటికి తిరిగివచ్చి వాల్గైవరికి తెలియదట అని తల్లితో చెప్పేడు.

\*

\*

\*

తలుపుచప్పుడు విని వాల్యా తలఎత్తి చూసింది.

“ఎవరక్కడ?”

తలుపుతీయగానే క్లిమ్ కా మార్చెంకో ఇంట్లోకి వచ్చేడు. వాడి జట్టంతా చెరిగిపోయి అట్టలుకట్టివుంది. ముఖం అంతా కందిపోయింది. పరుగెత్తి వస్తున్నాడేమో తెగవగరుస్తున్నాడు.

“మీ అమ్మవుందా?”

“లేదు; ఎక్కడికో వెళ్ళింది”—అని వాల్యా సమాధానం చెప్పింది.

“ఎక్కడికి?”

“బహుశా కోర్చాగిన్ల యింటికి వెళ్ళివుంటుంది.”

ఆ మాటవినగానే క్లిమ్ కా గిరున తిరిగి పరుగెత్త బోయేడు. కాని, వాల్యా చటుక్కున వానిచొక్కాచెయ్యి అందుకొని నిలబెట్టింది.



“మీ అమ్మ... పనుంది.” అంటూ క్లిమ్ కా ఆమె ముఖం వేపు చూస్తూ తటపటాయించేడు.

వాల్యా వానిని వదలలేదు.

“ఏమిటాపని? ఏమిటో చెప్పు. చంపకు.”

జకరయ్ నిషేధాన్ని క్లిమ్ కా మరిచిపోయేడు. ఆంటో నినావాసిలియేవ్నాకు తప్ప మరెవ్వరికీ ఇవ్వవద్దని ఆతడు ఒక జాబు ఇచ్చేడు. ఆ జాబును కాస్తా క్లిమ్ కా వాల్యా చేతుల్లో పెట్టేడు. “సెర్జీ చెల్లెలు అంటే వానికో విధమైన అభిమానం. ఆమె సుందరమైన ముఖం చూస్తూంటే ఆమె అడిగిన దానిని కాదనగల శక్తి ఆతనిలో లేదు. కాని వాల్యా యెడ తనకు ప్రేమ వున్నట్లు చెప్పగల ధైర్యమూ అతనికి లేదు. మెతక మనిషి.

వాల్యా ఒక్క చూపులో ఆ కాగితం చదివేసింది.

తోన్యా! బెంగపడకు. మరేమీ ప్రమాదం లేదు. అంతా బాగున్నారు. త్వరలోనే వివరాలు వ్రాస్తాను. మిగిలిన వాళ్ళకు కూడా ఈ మాట చెప్పు. ఈ జాబు కాలెప్చియి. జ ఖా ర్.

వాల్యా క్లిమ్ కాను ప్రశ్నలలో ముంచెత్తింది.

“నీకిది ఎక్కడిదిరా. ఎవరిచ్చేరు?”

ఆమె భుజాలు పట్టుకొని కుదిపేసరికి క్లిమ్ కాకి వున్న మతికూడా ఎగిరిపోయింది. అనుకోకుండానే ఆ మాట కాస్తా బయట పెట్టేసేడు.

“స్టేషన్ దగ్గర జకరయ్ ఇచ్చేడు.”



అంతలో ఆ వృత్తరం ఎవరికీ ఇవ్వవద్దన్నమాట జ్ఞాపకం వచ్చింది.

“మీ అమ్మకితప్ప ఎవరికీ చూపించవద్దన్నాడు.”

వాల్వ్యా నవ్వింది.

“మంచిదే. ఎవరికీ చెప్పనులే. ఫావెల్ ఇంటికి పరుగెత్తు. అమ్మ అక్కడుంది.

వాల్వ్యా వానిభుజంమీద చెయ్యేసి ఒక వూపుఇచ్చింది.

క్షణంలో క్లిమ్ కా తోటగేటు దాటేసేడు.

ఆరోజున వెళ్ళిన రైల్వేపనివాళ్ళు ముగ్గురిలో ఒక్కడూ ఇంటికి తిరిగిరాలేదు. సాయంకాలం జకరయ్ కోర్చాగిస్తల ఇంటికివచ్చేడు. రైలులో జరిగినసంగతులు మేరియానికోల యేవ్నాకు చెప్పేడు. ఆమె హడలిపోయింది. జకరయ్ ఆమెకు ధైర్యంచెప్పేడు. ఏదో మారుమూలవూళ్ళో బ్రూజ్ పినతండ్రి కాపురం వున్నాడనీ, అక్కడికా ముగ్గురూ చేరేరనీ చెప్పేడు. వాళ్ళిరోజునే ఇంటికి రావడం పడదు. కాని, జర్మనీవాళ్ళ వ్యవహారం ఇరుకునపడిందనీ పరిస్థితులు త్వరలోనే మారగలవనీ చెప్పేడు.

మగాళ్ళు అదృశ్యం అయినాక ఆమూడుకుటుంబాలూ ఇదివరలోకన్న బాగా సన్నిహితం అయ్యాయి. ఉండి ఉడిగీ వచ్చే చిన్నచిన్న వృత్తరాలు చదువుకొని బ్రహ్మానంద పడేవారు. వాళ్లు లేకపోతే ఇళ్ళుచిన్నబోయేయని దుఃఖపడేవారు.

దారిసపోతూపోతూ వచ్చినట్లుగా ఓరోజున జకరయ్ పోలెస్టోవ్ స్కీల ఇంటికివచ్చి, ఆమెచేతికి కొంతడబ్బు ఇచ్చేడు.



“ఇంట్లో ఖర్చుకోసం మీ ఆయన పంపేడమ్మాయ్! ఆయనగారు పంపించేడనిమాత్రం మళ్ళీ ఎవరికేనా చెప్పేవు గనక.”

ఆంటోనినా ఎంతో నిండుమనసుతో అతని చేతులు పట్టుకొంది.

“అల్లాగే. ఇంట్లో ఏమీలేదు. పిల్లలకి ఏంపెట్టాలో అర్థంగాక తన్నుకుంటున్నా.”

జకరయ్ తాను జాగ్రత్తచేసిన డబ్బులొంచే ఆ డబ్బు తెచ్చేడు.

డబ్బు ఇచ్చేసి అతడు స్టేషన్ వైపు బయలుదేరేడు.

“సరే. ఏమవుతుందో చూద్దాం. చంపేస్తామని బెదిరించి సమ్మెను పాడుచేయొచ్చు. పనివాళ్ళని పనిలోకి లాక్కుపోవచ్చు. కాని, ఒకమాటు నిప్పు అంటుకొన్నాక అది ఆరిపోదు. వీళ్ళుముగ్గురూ మంచి గట్టిపిండాలు.”

వాళ్ల గట్టితనం తలుచుకొని జకరయ్ ఎంతో ఉత్సాహ పడ్డాడు.

\*

\*

\*

వోరోభ్యోవాబాలాగ్రామం చిట్టచివరన రోడ్డు నానుకొని ఒక చిన్నకమ్మరం దుకాణం వుంది. పొడుగుపాటి పట్టుకారుతో ఎర్రగాకాలిన ఒక ఇనుపకడ్డీని దిమ్మెమీద పెట్టి పట్టుకొని పోలెన్ టోప్ స్కీ కూర్చున్నాడు.

పైన కట్టిన అడ్డదూలానికి వ్రేలాడుతున్న తిత్తుల్ని ఆరైమ్ లాగుతున్నాడు.



“పనిచేతనైనవా డెవ్వడికీ ఈరోజుల్లో వూళ్ళల్లో తిండి లేకపోవడం వుండదు. చెయ్యగలంత పనివుంటుంది.”— అంటూ పోలెన్ టోవ్ స్కీ నవ్వుకొన్నాడు.

“ఒకటిరెండు వారాలిల్లా పనివుంటే ఇంటికింత పిండి, పిష్టం పంపగలుగుతాము. రైతువాడికి కమ్మరిఅంటే ఎప్పుడూ అభిమానమే. చూసుకో. జమిందారీతిండి తింటున్నాము. బ్రూజ్ కోథోరణి అంతావేరు. ఆతడెప్పుడూ రైతులో, రైతులో అంటాడు. పినతండ్రిద్వారా వాళ్ళతోటే. ఆతనికి సంబంధాలున్నాయి. వాడి నేమనడానికీ లేదనుకో. నీకూ నాకూ ఓనాగలీ, ఓగొరూ అంటూలేవు. ఈ చేతులుతప్ప మనకేమీ లేవు. వాళ్ళు శ్రామికులంటారే—అచ్చంగా మనమే కాని బ్రూజ్ అల్లాకాదు. వాడిదోకాలు రైలుఇంజను లోనూ వేరోకాలు పల్లెటూళ్ళోనూ...”

పట్టుకారుతో ఇనపకడ్డిని మంటల్లో తిప్పేడు.

“మనపని అంత బాగులేదనుకో. బర్మనీవాళ్ళ వ్యవహారం త్వరలో తేలకపోతే మనం యెకటారిన్ స్లావ్ కో రాస్తోవ్ కో చేరుకోవలసివుంటుంది. లేకపోతే ఒకరోజున పట్టుకొని ఉరితీసినా తీసేస్తారు.”

“బాగాచెప్పేవు”—అంటూ ఆర్టెమ్ గొణిగేడు.

“మనవాళ్ళేంచేస్తున్నారో ఏమో. హెట్మన్ గార్డులు వాళ్ళని వదిలిపెట్టేరో లేదో.”

“ఔను, బాబాయ్! మనపని గొందగోళంలో పడింది. ఇంక ఇంటికిపోయే ఆశ వదలుకోవలసిందే ననుకొంటా.”



ఇంజన్ డ్రైవరు కొలిమిలోంచి ఎర్రగాకాలిన ఇనుప ముక్క-తీసి దాగలిమీద పెట్టేడు.

“కానీ రెండుదెబ్బలెయ్యి.”

ఆరైమ్ పెద్దసమ్మెటతీసుకొని, తలపై కంటావెత్తి ధనా ధన్కొట్టడం ప్రారంభించేడు. దెబ్బదెబ్బకూ మిణుగురులు ఎగిరి పాకలో మూలమూలలకంటా వ్యాపిస్తున్నాయి.

పోలెస్ టోవ్ స్కీ ఆ ఇనుపముక్కని తిప్పితిప్పి పట్టు కొంటున్నాడు. అది ఆరైమ్ దెబ్బలకి మైనంలా ఎటుకావాలంటే అటు సాగుతుంది.

కమ్మరంపాక గుమ్మంలోంచి వెచ్చనిగాలి వస్తూంది. బయట రాత్రి కటికచీకటిగావుంది.

\*

\*

\*

దూరాన సరస్సు విశాలంగా నల్లగా కనిపిస్తూంది. దానిచుట్టూ పైన్ చెట్లు వొత్తుగా, ఎత్తుగా పెరిగివున్నాయి.

“అచ్చంగా ప్రాణంవున్నట్లే వున్నాయి.”—అనుకొంది, తోన్యా వానివేపుచూస్తూ. సరస్సువొడ్డునున్న బండ రాళ్ళప్రక్కనే మొలిచిన గడ్డిపరుపుమీద పడుకుని ఆమె ప్రకృతిసౌందర్యాన్ని గమనిస్తూంది. ఆమె కూర్చున్న మిట్టకు దిగువన సరస్సు, దానికి పైన తోవలో అడివి. సరస్సువొడ్డునున్న బండరాళ్ళ నల్లని నీడలు సరస్సునీటిని మరింత నల్లగా కనబరుస్తున్నాయి.

స్టేషన్ సమీపంలోనేవున్న ఈ రాతిక్వారీకి తోన్యా అప్పుడప్పుడు వచ్చి కూర్చునిపోతూ వుంటుంది. రాళ్ళకి



గాతాలు పెట్టిన చోట్లలో మూడు చోట్ల నీటిజాలులు బయట పడి మూడు చెరువులు తయారయ్యాయి. ఇంక తవ్వకం సాగక క్వారీలో పని నిలిపేసేరు.

నీటిలో తపతప చప్పుడు వినిపించి తోన్యా తల ఎత్తింది. ఎదురుగావున్న దుబ్బుల్ని తప్పించి ధ్వని వినవస్తున్న వేపు తొంగిచూసింది. ఎవరో బలంగా బారవేస్తూ చెరువులోకి ఈడుకుపోతున్నాడు. ఈతగాని వీపు, తలామాత్రం కనబడుతున్నాయి. ఎనుబోతులా బుసలుకొడుతున్నాడు. నీళ్లలో ఓ నిమిషం పిల్లిమంత్రాలు కొట్టేడు. మునిగి కొంతదూరం ఈది పైకితేలేడు. వెల్లకితలా నీటిమీదపడుకొని తేలి ఈదడం ప్రారంభించేడు. ముఖంమీదపడుతున్న సూర్యకిరణాలకి ముఖం చిట్లించేడు. చేతులు బాధగా చాచేడు. శరీరం కొద్దిగా వంగివుంది.

వంచిన కొమ్మని తోన్యా వదలిపెట్టింది. “చూడ్డం మర్యాదకాదు” అనుకొని నవ్వుకుంటూ మళ్ళీ పుస్తకం మీదికి వంగింది.

లెజ్జింస్క్ యిచ్చిన ఆ పుస్తకం చదవడంలో మునిగి పోయి, ఎవరో రాతిబండలమీదికి వచ్చి నిల్చోడంకూడా ఆమె గమనించలేదు. వచ్చినవాని కాలుతగిలి ఓరాయి క్రిందికిదొర్లి చప్పుడయింది. ఆమె తల ఎత్తేసరికి ఎదుట పావెల్ కోర్చాగిన్ నిలబడివున్నాడు. అంతవరకూ ఆతడు కూడా ఆమెను గమనించనేలేదు. ఆమెను చూడగానే కంగారుపడ్డాడు. వెళ్ళిపోవడానికని వెనక్కి తిరిగేడు.



ఆతనితల తడిగావున్నదని తోన్యూ చూసింది.

“ఈతలాడిం దిత్తడే నన్నమాట” అనుకుంది ఆమె.

పావెల్ తోన్యూను గుర్తుపట్టి ఆగేడు.

“నువ్విక్కడున్నావనిఎరుగను. హడలు పెట్టలేదుకద!”

“ఏమీలేదు. నీకేం ఆక్షేపణలేకుంటే ఓ నిమిషం కూర్చుని కబుర్లుచెప్పు.”

పావెల్ ఆశ్చర్యంతో ఆమెవంక చూసేడు.

“నీతో ఏం మాట్లాడను?”

తోన్యూ చిరునవ్వు నవ్వింది.

“పోనీ, కూర్చో.” అని ఆమె సమీపంలోని ఓ బండ చూపింది.

“నీ పేరేమిటి?”

“పావెల్ కోర్చాగిన్.”

“నాపేరు తోన్యూ.”

పావెల్ విడియపడుతూ తలమీదిటోపీని చేతుల్లో తిప్పేస్తున్నాడు.

“నిన్ను పావ్కా అంటారా? పావ్కాకన్న పావెల్ అన్నదే బాగుంది. నేనల్లాగే పిలుస్తా. నువ్వు తరుచుగా...”

‘ఈతలాటకి’ అనేమాట నాలుకచివరకంటావచ్చింది. కాని, తానాతనిని చూసినట్లు చెప్పడం ఇష్టంలేక మాట సర్దుకుంది.

“...షికారు వస్తూంటావా?”

“తరుచుగా రాను. తీరుబడి దొరికినప్పుడు...”



“అయితే ఎక్కడేనా పనిచేస్తున్నావా?”

“పవర్ హౌస్ లో బాగ్మన్.”

“అంతనేర్పుగా కుస్తీపట్టడం ఎక్కడనేర్చుకొన్నావు?”  
అని తోన్యా ఉన్నట్లుండి అడిగింది.

“నా కుస్తీమాట నీకెందుకు?” అనేశాడు పావెల్  
తనకు తెలియకుండానే.

తన ప్రశ్నకు ఆతనికి కోపంరావడం చూసి తోన్యా  
సరెయ్యడానికి పూనుకొంది.

“కోపం ఎందుకు, కోర్చాగిన్, సరదా కడిగేను అంతే.  
ఆ రోజున ఎంతగుద్దు గుడ్డేవో. అంత నిర్దయ పనికిరాదు.”  
అంటూ పకపకా నవ్వింది.

“నీకు కష్టంగా వుందా?”

“నాకేం లేదుసుమా. సుఖాకోకి మంచి శాస్త్రీ జరి  
గిందంటాను. బలేపని చేసేవు. అవునుకాని, రోజూ ఇల్లాగే  
ఎవరితో ఒకరితో పేచీపడుతుంటావటగా.”

“ఎవ రన్నారు?”

“నువ్వు వట్టి పేచీకోరువని విక్టర్ లెజ్జింస్కి అన్నాడు.”  
పావెల్ ముఖం నల్ల బడింది.

“విక్టర్ వట్టి వెధవ. ఆడారి. అసలు తగలవలసింది  
వాడికి. వాడన్నమాటలు నేనూ వినా. ఎందుకని ఘోరు  
కున్నాగాని.”

“అల్లాటిట్టకు. అదిమంచిదికాదు” అంది తోన్యా.



పావెల్ చిరచిరలాడేడు. “ఈ పిల్లతో నాకు మాట లేమిటి అనుకొన్నాడు—ముందు పావ్కాపేరు బాగులేదు. ఇప్పుడు నామాటల్లో తప్పుపడుతూంది...”

“నీకు లెస్జిన్ స్కీ మీద అంత కోపం ఎందుకు?”

“వాడో ససవ. అమ్మకొంగుపట్టుకు తిరుగుతాడు. చవట. అల్లాంటివాళ్ళనిచూస్తే నాచేతులు చిమచిమలాడు తాయి. డబ్బుందిగనక ఏమన్నా చేసేయ్యొచ్చునను కొంటాడు. వాడెంత, వాడి డబ్బెంత? మీద చెయ్యివెయ్యనీ వాడిసంగతిచెప్తా. మధ్యమధ్య ఒక్కొక్కటి తగులుతూంటే గాని అల్లాంటివాళ్ళు తిన్నగా వుండరు.”

లెస్జిన్ స్కీ ప్రస్తావన తెచ్చినందుకు తోన్యా విచార పడింది. వాళ్ళిద్దరికీ పాతపేచీలేవో వున్నాయని ఆమె గ్రహించింది. మాటతప్పించడానికై ఆమె కోర్చాగిన్ ఇంటి సంగతులు ప్రశ్నించసాగింది.

తనకు తెలియకుండానే పావెల్ ఆమె మాటల్లోపడి, తానిక వెళ్ళిపోవాలనుకొన్నమాట కూడా మరిచేడు.

“చదువెందుకు మానేసేవు?”

“స్కూల్లోంచి పొమ్మన్నాడు.”

“ఏం?”

పావెల్ సిగ్గుపడ్డాడు.

“ఫాదిరీయింట్లో గొట్టెపిండిలో పొగాకు బూడిద పోసేను. అందుకని. ఆ ఫాదిరీ ఓ దరిద్రుడు. ప్రాణాలు తీసేస్తాడు.”... అంటూ ఆతడాకథనంతనూ చెప్పేడు.



తోన్య శ్రద్ధగా అన్నీవింది. పావెల్ కు క్రమంగా సిగ్గు తగ్గిపోయింది. ఎంతకాలంనుంచో పరిచయంవున్నట్లు ఆమెతో మాట్లాడేసేడు. అన్నింటితోబాటు ఆతడు తన అన్న కనబడ్డంతేదనికూడా చెప్పేడు. ఆ కబుర్లలోపడి వారు గంటలు గడిచిపోతున్నట్లుకూడా గమనించలేదు. చివరకు పావెల్ ఉలికిపడ్డట్లు లేచి నిలబడ్డాడు.

“పనిలోకి పోయేవేళయింది. కభుర్లుచెప్తూ కూర్చుంటే వీలేదు. పోయి బాయిలర్లక్రింద బొగ్గువెయ్యాలి. • దానిలో ఈపాటికి గొడవచేస్తుంటాడు. సెలవు. పట్టణంలోకింక పరుగెత్తాలి. పోతా.”

తోన్యాకూడా లేచింది.

“నేనూ పోవాలి. ఇద్దరం కలిసేపోదాం.”

“అబ్బే. కుదరదు. నే పరుగెత్తిపోవాలి.”

“కానీ, పందెం వేద్దాం. ఎవరు ముందెడతారో చూద్దాం.”

పావెల్ ఆమెవంక నిరసనగా చూసేడు.

“నాతో పందెమా? నెగ్గలేవు.”

“చూద్దాంగా. ముందిక్కడినుంచి నడు.”

పావెల్ తానుకూర్చున్న రాతిమీదినుంచి క్రింది కురికేడు. తోన్యాకూడ దిగడానికి చెయ్యి అందించేడు. ఇద్దరూ అడవిలోంచి ఒయటికివచ్చి స్టేషన్ వైపుగావున్న మైదానంలోకి వచ్చేరు.

తోన్యా రోడ్డుమధ్య నిలబడింది.



“పరుగేద్దాం. ఏం? ఒకటి... రెండు... మూడు... రా. పట్టుకో నన్ను.”

తోన్యా రయ్మని పరుగు ప్రారంభించింది. పావెల్ ఆమె వెనకనే పరుగెత్తేడు.

“రెండు అడుగుల్లో ఆమెను అందుకుంటా” — అని పావెల్ భావించేడు. కాని, స్టేషన్ దగ్గరలోకి వచ్చేవరకూ ఆమెను అందుకోనేలేకపోయేడు. ఆఖరుక్షణంలో ఒక్కమారు ప్రయత్నించేసి ఆమెను అందుకొని భుజం గట్టిగాపట్టుకొన్నాడు. నవ్వుతూ, ఆయాసపడుతూ... “దొరికేవు” అన్నాడు.

తోన్యా ఆతనిచేయి విడిపించుకొంటూ “వదులు. భుజం నొప్పిపుడుతూంది” — అంది.

ఆమె వొగరుస్తూ ఒక్కక్షణం అతనిని జేరబడి మళ్ళీ అంతలో సర్దుకొంది. పావెల్ ఆమె స్పర్శకు తన్మయత్వం పొందేడు.

“నన్నింతవరకు పరుగులో అందుకొన్నవాళ్ళులేరు.”

తర్వాత ఇద్దరూ చెరోదారి అయ్యేరు. పావెల్ టోపీ పూపి సెలవుతీసుకొంటూ నగరంవేపు పరుగెత్తేడు.

బాయిలర్లుండే గదిలో కెళ్ళేసరికి రెండోవాడు అప్పుడే పనిలో వున్నాడు.

“ఇంకా స్త్రీ ఆలస్యం చేయకపోయేవూ. నీపనికూడా నేనే చెయ్యాలా యేం?”

పావెల్ అతని కోపం తీర్చడానికై భుజం తట్టేడు.



“ఎంతసేపు, క్షణం.”

అర్ధరాత్రయింది. దానిలో కట్టెలగుట్టమీద గుర్రుపట్టి నిద్రపోతున్నాడు. పావెల్ ఇంజన్ లో నూనెవేసి, జిడ్డు చేతులు పాతగుడ్డపీలికలికి తుడుచుకొన్నాడు. పెట్టెమీదవున్న గుసెప్పీ గారిబాల్డ్జీవితం అందుకొన్నాడు.

“ఆమె తన సుందరమైన నీలికళ్ళతో రాజకుమారుడి వంక చూసింది...”

“ఆమెవీ నీలికళ్ళే” అనుకొన్నాడు పావెల్ తోన్యాను తలుచుకుంటూ. “కాని, ఈవిడ తరహా వేరు. డబ్బున్న వాళ్ళల్లాంటిదికాదు. బలేగా పటగెత్తింది...”

తోన్యాతో జరిగిన సంభాషణను తలుచుకొంటూ పావెల్ ఇంజన్ మాటే మరచిపోయేడు. బాయిలర్ లో ఆవిరి ఒత్తిడి ఎక్కువై ఇంజన్ మోతపెడుతూంది. ఫ్లైవీల్ ఊరికే తిరిగిపోతూంది. ఇంజన్ కోసం కట్టిన సిమెంటుచప్పా అదిరిపోతూంది.

పావెల్ ప్రెషర్ గాజ్ వంక చూసేడు. ఎర్రగీతని దాటి పోయింది ముల్లు.

“తల్లికడుపుకాల” అనుకొంటూ పావెల్ ఒక్క గంతులోపోయి నేపీ వాల్వు అందుకొన్నాడు. రెండుచుట్లు తిప్పేసరికి ఆవిరి తోసుకొంటూ గొట్టంగుండా గదిబయటనే వున్న నదినీటిలో బుస్సుమంది. రెండోవేపున మీట నొక్కి నీటిపంపుచక్రానికి పటకావేసేడు.



దానిలో నోరు తెరిచి గ్రుగురుమని ధ్వనులుచేస్తూ  
గాఢనిద్ర పోతున్నాడు.

ఓ నిమిషంలో ప్రెషర్ గాజ్ లోని ముల్లు మామూలు  
స్థానానికి వచ్చేసింది.

పావెల్ ను విడిచిపెట్టేక తోన్యా ఇంటికి బయలు  
దేరింది. దారిలో నడుస్తున్నదన్న మాటేగాని, ఆమె ఆలో  
చనలన్నీ ఆ యువకుని సల్లనికళ్ళమీదే వున్నాయి.

“ఎంత చురుకుదనం? ఎవడో తుంటరిఅనుకున్నా.  
ఎంత మంచివాడు? స్కూళ్ళల్లో చదువుకొనే ఆ చవటలకీ  
అతడికీ పోలికే లేదు.”

పావెల్ పద్ధతేవేరు. అతడు పుట్టిపెరిగిన వాతావరణం  
తోన్యాకు పూర్తిగా కొత్త.

“అయినా మచ్చికచేసుకోవచ్చు. సరదాగా వుం  
టాడు.”

ఇంటికి వచ్చేనరికి తోటలో లిజాసుఖారోక్, నల్లీ  
లెజ్జిన్ స్కీ. విక్టర్ లెజ్జిన్ స్కీలు కనిపించేరు. విక్టర్ ఏదో  
చదువుతున్నాడు. వారంతా ఆమెకోసమే కనిపెట్టుకొని  
వున్నట్లుంది.

పరస్పరాభివాదనలయేక తోన్యాకూడ వారి ప్రక్కనే  
బల్ల మీద కూర్చుంది. లోకాభిరామాయణం సాగుతూండగా,  
మధ్యలో విక్టర్ వచ్చి ఆమె ప్రక్కన కూర్చున్నాడు.

“నే నిచ్చిన నవల చదివేవా?”



“నవలా?... ” తోన్యా అదేమిటా యని ఒక్కక్షణం ఆలోచించింది. “అదా...”—దానిని చెరువుగట్టున మరచిపోయేనంది.

“అందులోని ప్రేమగాధ ఏమన్నా బాగుందా?”

తోన్యా ఒక్కక్షణం ఆలోచించింది. కాలిజోడు కొనతో ఇసకలో కొంతసేపేవో పిచ్చిగీతలు గీసింది. ఉన్నట్లుండి విక్టర్ వంకచూసి “లేదు” అంది.

“అంతకన్న అందమైన ప్రేమగాధ ప్రారంభించేను.”

విక్టర్ ఆశ్చర్యం ప్రకటించేడు.

“నిజం! ఎవరు వ్రాసింది?”

తోన్యా కళ్ళల్లో నవ్వు మిసమిసలాడింది.

“దానికో రచయితంటూలేడు.”

విక్టర్ కామె మాటలు అర్థంకాలేదు. ఇంతలో ఇంట్లోంచి పిలుపు వినిపించింది.

“తోన్యా! నీ నేస్తాల్ని పిలుపు. టీ త్రాగుదురుగాని.”

తోన్యా లేచింది. ఆమెతోనే మిగతా అంతా లేచేరు.

\*

\*

\*

మనస్సును ఆవరించిన ఏదో కొత్తభావన పావెల్ ను కంగారు పెడుతూంది; అదేమిటో అర్థం కావడంలేదు.

తోన్యాతండ్రి చీఫ్ ఫారెస్టు వార్డెను. పావెల్ స్థితి గతులతో పోల్చిచూస్తే ఆయనా వకీలు లెజిస్లేట్ ఒకే అంతస్థువాళ్ళు.



పానెల్ దరిద్రంలో పుట్టి పెరిగేను. ధనవంతు డనిపించిన వాళ్ళనిచూస్తే ఆతనికి నుంట. అందుచేతనే తోన్యాఅంటే కూడా ఆతనికి ఏవోబెరురూ, అనుమానమూను. ఆమె తమ తరహాకిచెందిన మనిషికాదు. తాపీమేస్త్రీ కూతురు గాలినా లాగ అంత సులభంగా అర్థంకాదు. తోన్యాతో మాట్లాడేటప్పుడు ఏదన్నా వెక్కిరింతగా మాట్లాడినా, గర్వం చూపించినా ఎదురుతిప్పి కొట్టడానికి తయారులో వుంటున్నాడు. నాగరికురాలైన ఆ సుందరయువతి తన వంటి బాగువేసేవాడిని వేళాకోళం చేస్తుందనీ, చిన్నచూపు చూస్తుందనీ ఆతని అనుమానం.

ఓ వారంరోజులుగా ఆమె కనబడ్డంతేదు. ఓమూరు సరస్సువద్దకి పోయిరావాలనుకొని బయలుదేరేడు. ఆమె కనబడుతుందేమోననే ఆశతో పనికట్టుకొని వాళ్ళయింటి మీదుగా బయలుదేరేడు. కోరడివద్దకు వచ్చేసరికి తోటలో పరిచితమైన గొను కనబడింది. వంగి నేలమీదవున్న ఒక పైన్ కాయతీసి విసిరేడు.

తోన్యా తిరిగి చూసింది. పరుగెత్తివచ్చి ఆనందంతో చేయిచాపి ఆహ్వానించింది.

“చివరకొచ్చేవే. ఇన్నాళ్ళూ ఎక్కడికి పోయేవు? ఆ రోజున నా పుస్తకం చెరువుగట్టున మరచిపోయా. తెచ్చుకొనేటందు కల్లావెళ్ళా. నువ్వు కనబడతావనుకొన్నా... రా. లోపలికి, రా.”

ఆమె గొంతుకలో ఆనందం వెల్లివిరిసింది.



పావెల్ తలతిప్పేడు.

“ఉహూ..”

“ఏం?”

ఆశ్చర్యంతో ఆమె కనుబొమ్మలు విస్తరించేయి.

“మీ నాన్న కిష్టంవుండకపోవచ్చు. నాకు నమ్మకమే. నాలాంటి పుంథాకోరును తోటలోకి రానిచ్చినందుకు ఆయన నీ చెమడా లూడగొడతాడు.”

తోన్యాకు కోపం వచ్చింది.

“అఘోరించినట్లేవుంది. రా, మానాన్న ఎప్పుడూ అల్లాఅనడు. నువ్వే చూస్తావు, రా.”

ఆమె పరుగెత్తివెళ్ళి గేటు తీసింది. అనిశ్చితంగానే పావెల్ ఆమెవెంట లోషలికి అడుగుపెట్టేడు.

తోటలో గుండ్రని సిమెంటు బల్లవుంది. వారిద్దరూ వెళ్ళి దానివద్ద కూర్చున్నారు.

“నీకు పుస్తకాలంటే ఇష్టమేనా?”

“చాలాఇష్టం”—అన్నాడు పావెల్.

“అన్నింటిలోకీ నీకేదిష్టం?”

పావెల్ ఒక్కక్షణం ఆలోచించేడు.

“గిసెప్పీ గారిబాట్టో”

“గుసెప్పీ అనాలి” అని తోన్యా ఆతని పలుకుబడిని సవరించింది.

“ఆ పుస్తకం నీకు బాగాఇష్టం అన్నమాట.”



“ఊ. ఇప్పటివరకు రే ! పకరణాలు చదివేను. జీతం వచ్చినరోజునల్లా ఓ అయిదు ప్రకరణాలు కొంటుంటాను. మనిషంటే గారిబాల్డిని చెప్పాలి. మహావీరుడు అల్లావుండాని. ఎన్నియుద్ధాలుచేసేడు. అన్నిటిలోనూ అతనిదే పై చెయ్యి. ఎంతదేశం తిరిగేవో. ఈవేళ ఆయన బ్రతికుంటే నేను తప్పకుండా ఆయనతో చేరివుండేవాడిని. ఏమైనాసరే. పడుచు పనివాళ్ళని ఆయన చేరదీసేవాడు. అంతాకలిసి బీదవాళ్ళ కోసం యుద్ధంచేసేరు.”

తోన్యా అతని రెక్కపట్టుకొంది.

“రా, మా లైబ్రరీ చూద్దువుగాని.”

“అబ్బే. నే నింట్లోకి రాను.”

“ఎందుకంత మొండితనం. భయమేమిటి?”

మన్ను కొట్లాడుతున్న కాళ్ళవంక చూసుకొని పావెల్ బుర్ర గోక్కున్నాడు.

“మీ నాన్నా, అమ్మా ఏమీ అనరంటావా?”

“ఈ మారు మళ్ళీ ఆ మాట అన్నావంటే నాకు మహాచెడ్డకోపం వస్తుంది.”

“సరే. కానీ. లెజిస్లేషన్ మాబోటివాళ్ళని గుమ్మంలో అడుగుపెట్టనివ్వడు. దొడ్డిగుమ్మంలోని బెట్టి మాట్లాడుతాడు, అవసరమైతే. ఓ మారేదో పనుండి వెళ్ళేను. కాని, నెల్లీ నన్నుగదిలో అడుగుపెట్టనివ్వలేదు. తివాసీలో ఏవో పాడై పోతాయనుకొం దనుకొంటా.”-అంటూ పావెల్ నవ్వేడు.



తోన్య ఆతనిభుజం పట్టుకొని లాగి గుమ్మంవేపు నెమ్మదిగా నెట్టింది.

“నడు, రా.”

వారిద్దరూ భోజనాల గదిలోంచి ఒక పెద్దగదిలోకి వెళ్ళేరు. దానిలో ఒక పెద్దబీరువావుంది. తోన్యా దాని తలుపులు తెరిచింది. వరసలుగా పేర్చివున్న కొన్ని వందల పుస్తకాలు చూసి పావెల్ ఆశ్చర్యపడ్డాడు. అన్ని పుస్తకాల నాతడు జీవితంలో చూడలేదు.

“నీకో మంచి పుస్తకం ఇస్తా. నువ్వు తప్పకుండా వచ్చి కావలసిన పుస్తకాలు తీసుకెడుతుండా లిసుమా. ఏం.”

పావెల్ ఆనందంతో తల వూపాడు.

“నాకు పుస్తకాలంటే ఎంతో ఇష్టం.”

ఆ రోజున వారు చాల గంటలపాటు ఆనందంగా గడిపేరు. తోన్యా ఆతనిని తల్లికి చూపింది. ఆతడు నుకు న్నంత భయకారణం కనపడలేదు. తీమె చాల మంచిదిలా కనబడింది.

తోన్యా పావెల్ ను తన గదిలోకి తీసుకెళ్ళి తన పుస్తకాలు చూపించింది.

గదిలో ఒక చిన్న మేజామీద ఒక చిన్న అద్దం వుంది. తోన్యా ఆతనిని మేజావద్దకు తీసుకెళ్ళింది.

“ఎందుకాజట్టు అంత దుబ్బలా పెంచేవు. కత్తెర వేయించుకోరాదా. దువ్వుకోరాదా?”



పావెల్ సిగ్గుపడ్డాడు.

“మరీ పెరిగిపోతే తల నున్నగా చేయించేస్తా. అంత కంటే చేసేదేముంది ?”

తోన్యా నవ్వింది. నవ్వుతూనే బల్లమీదున్న దువ్వెన తీసి జుట్టు దువ్వింది. తల నటూఇటూ తిప్పిచూసింది.

“అది ! చూసుకో. జుట్టు అందంగా కత్తెరేయించు కోవాలి. గడ్డిమోపులా పెరగనీకూడదు.”

రంగుమాసిన చొక్కా, మాసికలువేసిన లాగూ చూసినా ఆమె వాటినిగురించి ఏమీఅనలేదు. కాని, ఆమె చూపును పావెల్ గమనించేడు. తనదుస్తులు పాడుగా వున్నాయనుకొని సిగ్గుపడ్డాడు.

వెళ్ళిపోయేటప్పుడు తోన్యా ఆతనిని మళ్ళీ రమ్మని ఆహ్వానించింది. రెండు రోజుల్లో వస్తానని మాట పుచ్చు కొంది. ఇద్దరూ గేలంవేటకి వెడదామనుకొన్నారు.

పావెల్ కిటికీలోంచి తోటలోకి దిగి వెళ్ళిపోయేడు. వీధిగుమ్మాన వెడితే తోన్యాతల్లి కనిపిస్తుందేమోనని ఆతని సంకోచం.

\*

\*

\*

ఆర్టెమ్ వెళ్ళిపోయేక కోర్చాగిన్ల యింటిపరిస్థితు లమీ బాగులేవు. పావెల్ తెచ్చే జీతంతో ఇల్లు గడవడం లేదు.



లెస్జిన్ స్కూలు వంటమనిషి కావాలని తెలిసింది. మేరియా యాకొవ్ లపై తాను వెళ్ళి పనికి కుదురుకొంటానంది. కాని పావెల్ ఒప్పుకోలేదు.

“వద్దమ్మా! మరోపనికూడా ఏదన్నా నేచూస్తా. రంపంమిల్లులో చెక్కలు లాటుపెట్టేందుకు మనిషి కావాలన్నారు. ఓపూట అక్కడికెడతా. మనకి సరిపడకపోదు. నువ్వు పనిలోకి పోవద్దు. పోనిచ్చేనంటే అన్నకి కోపం వస్తుంది.”

ఆతనిని వొప్పించడానికై తల్లి చాల చెప్పింది. కాని పావెల్ అంగీకరించలేదు.

మర్నాడే ఆతడు రంపపుమిల్లులో పనికి కుదిరేడు. మిషన్ మీదకోసిన పలకల్ని ఆరబెట్టడం ఆతని పని. అక్కడ ఆతడెరిగిన కుర్రవాళ్ళు చాలమంది పనిచేస్తున్నారు. మిషా లెచ్చకోవ్ ఆతనితోపాటు స్కూల్లో చదువుకొన్నాడు. వాన్యాకులెషోవ్ ఆతనికి ఎరికే. పావెల్ మిషాతో కలిసి గుత్తపద్ధతిని పనితీసుకొన్నారు. ఆదా బాగానేవుంటుంది. పగటిపూట రంపంమిల్లులో పనిచేసి, రాత్రికి పవర్ స్టేషన్ కి పోతున్నాడు.

పదోరోజున పావెల్ కి కూలిచ్చేరు. ఆ డబ్బు తెచ్చి తల్లి చేతిలోపెట్టేడు.

ఆ డబ్బుయిస్తూ ఓ నిమిషం తటపటాయించేడు. మాట చెప్పడానికి సిగ్గుపడ్డాడు. ఎల్లాఅయితేనేం బయట పడ్డాడు.



“నాకో శాటీన్ షర్టు—నీలిరంగుది — నిరుడుకొన్నావు గుర్తులేదా? అట్లాంటిది—కొనుక్కుంటాను. దీంట్లో సగం నే తీసుకుంటా. కాని పర్వాలేదులే. మళ్ళీసంపాదిస్తా. చూడీ చొక్కా, ఎంత అసహ్యంగావుంటో ”

డబ్బుఅడుగుతున్నందుకు సిగ్గుపడి, తమార్పణ చెప్పు కొంటున్నట్లు మాట్లాడేడు.

“దానికేముంది; తప్పకుండా కొనుక్కొస్తా. బాబూ! గుడ్డ ఈ వేళ తీసుకొస్తాలే. రేపు కుట్టుతా. పాపం నీకు సరయిన చొక్కాయేలేదు.” అంటూ ఆమె ఎంతో ఆప్యాయంగా కొడుకువేపు చూసింది.

అక్కడినుంచి పావెల్ మంగలిషాపు కెళ్ళేడు. గుమ్మంలో ఒక్కక్షణం నిలబడి జేబులోని రూబులుబిళ్ళ తడిమిచూసుకొని లోపల అడుగుపెట్టేడు.

మంగలి తలవూపి ఆతనిని ఖాళీగావున్న కుర్చీలో కూర్చోపెట్టేడు.

మెత్తగావున్న కుర్చీమెత్తలలో దిగబడ్డట్లయింది. ఎదురుగావున్న అద్దంలోని ముఖంలో కంగారూ, ఆదుర్దా కనబడుతూంది.

“అంటక తైరెయ్యనా?”

“ఊ... కాదు... క్రాపుచెయ్యి.”

మాటలు పూర్తిగాచెప్పలేక పావెల్ సంజ్ఞలతో తన అభిప్రాయాన్ని స్పష్టపరిచేడు. మంగలి చిన్నగా నవ్వేడు.



“అర్థమయింది.”

ఓ పావుగంట తర్వాత శుభ్రంగా, నీటుగా కత్తిరించి, దువ్విన జుట్టూ, అతడూ పావెల్ పాపునుంచి బయటకు వచ్చేడు. క్షవరం పూర్తిఅయ్యేసరికి ఒళ్ళంతా చెమటలు పట్టేశాయి. మనిషి డీలా అయిపోయేడు. దువ్వెనకి లొంగనిజుట్టును నీళ్ళసాయంతో లొంగతీసి మంగలి నీటుగా సవరించేడు.

వీధిలోకి వచ్చేక పావెల్ ఒక్కదీర్ఘశ్వాసం తీసుకొన్నాడు. టోపీ కనబామ్మలమీదికంటా లాక్కుని ఇంటి కేసి తిరిగేడు.

“ఈ వేషంచూసి అమ్మ ఏమనుకొంటుందో.”

\*

\*

\*

గేలంవేటకి వస్తానని పావెల్ మాటయిచ్చి, తప్పి నందుకు తోన్యాకెంతో విసువుపుట్టింది.

“ఎవరేమనుకొంటారో అనే బాధకూడా లేదనుకొంటా.”

పావెల్ చాలరోజులవరకూ మళ్ళీ కనబడనేలేదు. క్రమంగా, విసువూ, కోపంపోయి ఆతనికోసం ఎదురుచూడ్డం ప్రారంభించింది.

ఒకరోజున ఆమె ఎక్కడికో బయలుదేరబోతూండగా తల్లి పిలిచింది.

“నీకోసం ఎవరో వచ్చేరు. రమ్మంటావా?”



పా వెల్ గుమ్మంలోకివచ్చి నిలబడ్డాడు. ఈ మారాత  
నిని చాలసేపటిదాకా తోన్య గుర్తేపట్టలేకపోయింది.

నీలిరంగు సరికొత్త శాటీన్ వర్క్, నల్లని పట్లం, నీడలు  
కనిపించేలా మెరుగుపెట్టిన బూట్లు, నీటుగా కత్తిరించిన  
క్రాపు. ఈ నూతన రూపంలో తోన్య వెనకటి బాగ్గేసే  
కుర్రవాడిని గుర్తుపట్టలేదు.

తోన్యాకు ఆశ్చర్యం కలిగింది. కాని ఆ యువకుడు  
చిన్న పుచ్చుకొంటాడేమోనని పైకి తేలలేదు. ఆతనిలో కని  
పిస్తున్న మార్పును గుర్తించనట్లే నటిస్తూ, మాట తప్పి  
నందుకు కోపపడింది.

“వేటకొస్తానన్నవాడివి, మళ్ళీ కనబడనేలేదే. మాట  
నిలబెట్టుకొనేదిల్లాగేనా?”

“ఈమధ్య రంపంమిల్లులో పనికి కుదిరేను. కదలాడానికి  
పురసత్తే దొరకడంలేదు.”

తానుతొడిగిన చొక్కా, పంట్లమూ కొనుక్కొనే  
టండుకని ఊపిరితీయకుండా పనిచేస్తున్నట్లు ఆతడు చెప్పలేక  
పోయేడు.

తోన్యా సంగతి గ్రహించింది. గ్రహించేక పా వెల్  
మీద కోపం ఒక్కక్షణం నిలవలేదు.

“చెరువు కేసి పికారు పోదామా?”

ఇద్దరూ తోటదాటి రోడ్డుమీదికొచ్చేరు.



ఇద్దరూ చిరకాలమిత్రుల్లాగ మాట్లాడుకుంటూ నడిచేరు. పావెల్ జర్మను లెఫ్టినెంటు రివాల్యూనును ఎలా అపహరించి దాచేసేడో దాపరికం లేకుండా ఆమెకు చెప్పేసేడు. కొద్దిరోజులు పోయేక అడవిలోకి వేటకు తీసుకెడతానన్నాడు.

“కాని, నేచెప్పింది ఎవరికీ చెప్పకేం.”

“ఎవ్వరికీ చెప్పన”ని తోన్యా ప్రమాణంచేసింది.



## ప్రకరణం 4

యూక్రెయిన్ లో వర్గపోరాటాలు అతితీవ్రంగా, భయంకరంగా సాగిపోతున్నాయి. అంతకంతకి ఎక్కువగా కొత్త కొత్త జనం ఆయుధాలు తీస్తున్నారు. ఒక్కొక్క ఘర్షణతో కొత్తజనం పోరాటంలోకి వస్తున్నారు.

‘మర్యాద స్తులు’ సుఖంగా, శాంతంగా కాలంగడిపే పరిస్థితులు పోయాయి.

శిథిలమైపోతున్న చిన్నచిన్న ఇంటితలుపులు తుపాకి కాల్పులకు దడదడ లాడిపోతున్నాయి. మర్యాదస్థులంతా చుంచుల్లా కొట్టుగది గోడలకో, దొడ్డిలో తవ్విన కందకాల గోడలకో అంటిపెట్టుకు కూర్చుని వణికిపోతున్నారు.

పెట్లూరాజట్లు అన్నిరకాల జనంతో నిండిపోయాయి. గోలూబ్, ఆ ర్చేంగిల్, ఏంగిల్, గార్దియూజ్ మొదలయిన బందెపోటుదొంగలు, పెద్ద, చిన్న నాయకుల యాజమాన్యాన గుబెర్నియా (జిల్లావంటిది) అంతా కలగ తిగుతున్నారు.

జార్ సైన్యాలలో పనిచేసిన మాజీ సైనికోద్యోగులు, సోషలిస్టు రివల్యూషనరీ పార్టీకి చెందిన అతివాదులూ, మిత వాదులూ - ఒక శ్చేమిటి - పదిమందిని జేరతీయగలవాడల్లా



ఒక అటామన్ అయి కూర్చున్నాడు. తమ బలం సాగినంత ప్రాంతంలో, సాగే అవకాశం వున్నంతవరకూ ప్రతివాడూ ఒక రాజ్యం పోయేడు. వాళ్ళల్లో కొందరు పెట్లూరాతాలూకు నీలి - పసుపుపచ్చజెండా ఎత్తేరు.

గ్రామాల్లోని ధనికరైతులు, అటామన్ కోనోవాలెట్స్ సేనలలోని గలీషియా రెజిమెంట్లు, ఒక రేమిటి అనేకముతాలు వాళ్ళతో చేరేయి. వీరందరినీ చేర్చుకుని పెట్లూరా 'పెద్ద అటామన్' అయిపోయేడు. రెజిమెంట్లు, డివిజన్లు పోగొట్టేసేడు. సోషలిస్టు రివల్యూషనరీలూ, ధనికరైతులూ మొదలయిన వారు చేరిన ఈ సేనల్ని కమ్యూనిస్టు పార్టీజాన్లు నాలుగు వేపులనుంచీ కొట్టడం ప్రారంభించేరు. వేలకొలది గుర్రాల డెక్కలచప్పుళ్ళు, మరఫిరంగులూ, ఫిరంగులు అమరించి పబండిచక్రాల గరగరలూతో నేల కంపించిపోతూంది.

గండ్రగోళాలమధ్య 1919 ఏప్రిల్ సాగిపోతూంది. ఏరోజున ఎవరు అధికారంలో వున్నారో ఎవ్వరికీ అర్థంకాదు. పొద్దుటేలేచి, కళ్ళు నులుముకుంటూ పెద్దమనుష్యులు అన్న వాళ్ళు ఆనాడు అధికారంలో ఎవరున్నారో వాకబుచేయడం మామూలయింది.

“అవ్తోనోమ్ పెత్రోవిచ్! ఈవేళ అధికారులెవరో నీ కేమన్నా తెలుసా?”

అవ్తోనోమ్ పెత్రోవిచ్ జారిపోతున్న పైజామా పైకి లాక్కుంటూ భయసంభ్రమాలతో దిక్కులుచూస్తూ:

“నాకు తెలీదు. అఫనాస్ కిరిల్లిచ్! రాత్రెవరో వూళ్ళోకి రావడంవచ్చేరు. ఆ వచ్చినదెవరో తెలుసు



కుందాం ! వాళ్ళు యూదుకొంపలు దోచుకోవడం ప్రారంభించేరా పెట్లూరా మనుష్యులన్నమాట. ఇంక 'కామ్రేడ్స్' ఎవరన్నా అయితే వాళ్ళమాటల్లోనే తెలిసిపోతుంది. వీధి సావిత్రిలో ఎవరిబొమ్మ ప్రవేలాడదియ్యూలో చూస్తున్నా. జిరాసిమ్లియాన్ టీ విచ్ లాగ చూసిచూసి చిక్కుల్లో పడదలచుకోలేదు సాపం వచ్చినదెవరో చూసుకోకుండా లెనిన్ పటం సావిత్రిలోపెట్టేడు. తీరాచేస్తే వచ్చినవాళ్ళు పెట్లూరా మనుష్యులు. ఆ బొమ్మమీద కళ్ళుపడగానే ఆతణ్ణి ఒడేసి పట్టుకొన్నాడు. "లంజకొడ కా! కమ్యూనిస్టువటరా, నీచర్మం వొలుస్తామని కూర్చున్నాడు. తరవాత ఏడిస్తే ఏం లాభం? చెప్తే వినిపించుకొనేదెవరు ?

వీధిలో ఎవరన్నా వస్తున్నారనేసరికి ఈ పెద్దమనుష్యులు చడిచప్పుడులేకుండా తలుపులు మూసుకొని కొట్టుగదుల్లో చేరిపోతారు, ఎందుకేనా మంచిదని...

కార్మికులు నీలి - పసుపురంగుజెండాకనబడితే మహా అసహ్యం కనబరిచేవారు. యూక్రెయిన్ లో విజృంభిస్తున్న ఈ బూర్జువాజాతీయ దురహంకారాన్ని ఎదిరించగలశక్తి వారికిలేదు. ఏమీచేయలేరు. ఇంక పెట్లూరాదళాలు నాలుగు వేపులనుంచీ గదుముఖవస్తూంటే తీవ్రంగా యద్ధాలుచేస్తూ పరిక్రమిస్తున్న రెడ్ గార్డుదళాలు కనబడ్డప్పుడల్లా మధ్య మధ్య హుమారు పడుతున్నారు. దారినేపోతూ రెడ్ గార్డు దళాలు ఓ రోజు రెండు రోజులో ఆ నగరంలో నిలబడతాయి. ఆ రెండు రోజులూ టౌన్ హాల్ మీద ఎర్రజెండా



రెపరెప లాడుతుంది. కార్మికులు ఆ రెండు రోజులూ ఆనంద పడతారు. మళ్ళీ ఆ దళం వెళ్ళిపోగానే నిరుత్సాహపడతారు.

ఆ రోజున ట్రాన్స్‌ద్విపర్ డివిజన్‌తో కర్నల్ గోలుబ్ నగరాన్ని ఆక్రమించుకొని వున్నాడు.

ఆతని సైన్యంలోవున్న రెండువేలమంది పేరుపడ్డ గొంతుకోతరాయుళ్ళు. రెండు రోజులక్రితం గోలుబ్ మంచి అందమైన గుర్రంమీద ముందు వస్తూంటే వెనకన ఆ సేన నగరంలో ప్రవేశించింది. ఏప్రిల్ ఎండ తీవ్రంగావున్నా కర్నల్ క కేపియన్ బురఖా వేసుకొన్నాడు. గొర్రెచర్మంతో కుట్టిన జాషరోజే కోసక్కులు ధరించేమాదిరి ఎర్రటోపీ - చెర్ కెస్కా - ధరించేడు. ఆ వేషానికి అమరే ఆయుధాలు ధరించేడు. కైజారూ, పట్టాక తీ, పట్టాక తీ పిడిలో వెండి మేకులు మిలమిల లాడుతున్నాయి. వంపుదిరిగిన పైప్ పళ్ళ మధ్య కరిచి పట్టుకొన్నాడు.

కర్నల్ గోలుబ్ అందగాడు. నల్లని కనుబొమ్మలు, అత్రితాగుడువలన ఆకుపచ్చరంగు కొద్దిగా కనిపించే తెల్లని ముఖవర్చస్సు.

విప్లవానికి పూర్వం కర్నల్ గోలుబ్ పంచదార ఫ్యాక్టరీకి చెందిన బీట్‌రూట్ పొలాలలో వ్యవసాయశాస్త్ర వేత్తగా పనిచేసేవాడు. కాని ఈనాటి అటామన్ అధికారంతో పోలుస్తే అదీ ఓ వుద్యోగమేనా? మాట్లాడకుండా వ్యవసాయశాస్త్రసిపుణుడు గోలుబ్ కర్నల్ గోలుబ్‌గా అవతరించి ఆనాటి కల్లోల వాతావరణంలో జెండా ఎత్తేడు.



నాతనాగంతుకుల గౌరవాన్ని సగరంలోవున్న ఒక్క-  
నాటకశాలా నాట్యమందిరం అయిపోయింది. పెట్లూరాను  
సమర్థించే మేధావులంతా అక్కడ సమకూడారు : యూక్రే  
నియన్ పంతులమ్మలు, మతబోధకుడి ఇద్దరు కూతుళ్ళు.  
సుందరి అన్యూ, ఆమె చెల్లెలు దీనా, అంత పెద్దకుటుంబాల  
వాళ్ళు కాకపోయినా పెద్దవాళ్ళనుకొనే మరొకొంతమంది  
మహిళలు, కౌంట్ పోటోస్కీ కుటుంబంలోని స్త్రీలు, వర్తక  
కుటుంబాలకు చెందినవాళ్ళుకొందరు, 'స్వతంత్రకోసక్కుల'మని  
చెప్పుకొనే యూక్రేనియను సోషలిస్టు రివల్యూషనరీ మూక  
కొంతమంది — ఇల్లాగే అంతా చేరారు.

హాలంతా కిక్కిరిసివుంది ప్రాచీన చిత్రపటాలలోని  
జాపగోజేకోసక్కుల మాదిరి దుస్తులుధరించి ఆఫీసర్లు పంతు  
లమ్మల అగల్బగళ్ళలో తిరుగుతున్నారు. మిగిలిన ఆడవా  
ళ్ళనికూడా చిన్నచూపు చూడడంలేదు.

రెజిమెంటుతాలూకు బ్యాండువాళ్ళు వాయిస్తు  
న్నారు. ఆరోజు సాయంకాలం 'నాజర్ స్టోడోల్యా' నాటకం  
ఆడడానికై ఏర్పాట్లు చురుగ్గా సాగుతున్నాయి.

అయితే కరెంటులేదు. ఈ విషయాన్ని అంగరక్ష  
కుడు సబ్ లెఫ్టినెంట్ పోల్యాన్ ట్సేవ్ - ఈయన ప్రస్తుతం  
తన పేరును యూక్రేనియను రూపంలోకి మార్చుకొని  
ఖోరుంజూ పోల్యానూత్స్య అని చెప్పుకుంటున్నాడు -  
కర్నల్ గారికి నివేదించేడు - ఆ సాయంకాలం కర్నల్ కూడా  
ఈ వినోదాలలో పాల్గొందలిచేడు. ఆయన పోల్యానూత్స్య  
మాటవిని ఖచ్చితంగా ఆజ్ఞాపించేడు.



“క రెంటు వచ్చేలాచూడు. చచ్చయినాసరే ఎవడో ఎలక్ట్రిషియనును పట్టుకుని పవర్ హౌసుపనిచేసేటట్లుచూడు.”

“అల్లాగే”

చావనవసరం లేకుండానే ఖోరుంజూపాల్యానూ తాస్యి ఎలక్ట్రిషియను ఒకణ్ణి పట్టుకొన్నాడు. రెండుగంటలలోపున సాయుధ సైనికుల కాపలాలో పావెలూ, ఒక ఎలక్ట్రిషియనూ, ఒక మెకానికూ పవర్ హౌస్ కి చేరుకున్నారు.

పాల్యానూ తాస్యి వాళ్ళ ముగ్గురికీ ఒక ఇనుపదూలం చూపించేడు.

“ఏడయ్యేసరికి లైట్లు వెలగకపోతే మీ ముగ్గురినీ దీనికి ఉరితీస్తా.”

ఆ బెదిరింపు పనిచేసింది. సరిగ్గా వేళకి దీపాలు వెలిగేయి.

కర్నల్ వచ్చేసరికి హాల్ అంతా నిండిపోయివుంది. వెంట ఆయన మకాంచేసిన హొటల్ యజమాని కూతురుకూడా వచ్చింది. లావుగావుంది. బంగారురంగు జుట్టు. తండ్రి బాగావున్నవాడేమో ఆ జిల్లాలోకల్లా పెద్ద పాఠశాలలో ఆమెను చదివించేడు.

వారిద్దరికీ మొదటివరసలో స్థానాలు ఖాళీగావుంచేరు. వారాస్థానాలలో కూర్చోగానే కర్నల్ ఆట ప్రారంభించ వచ్చునని సంజ్ఞ చేసేడు. వెంటనే తెర లేచింది. అంతవరకూ రంగస్థలంమీద నిల్చునివున్న సూత్రధారి తప్పుకోడానికి కూడా వ్యవధితేనంత హతాత్తుగా తెర లేచింది.



నాటకం జరుగుతున్నంతసేపూ ఆఫీసర్లు, వారితో వున్నవనితలూ ఫలాహారశాల బల్లలవద్దనే కాలక్షేపం చేసేరు. దేశవాళీ సాగాసీసాలు ఖాళీచేసేరు. పాల్యానూతన్య నగరంలో దొరికిన సరుకంతా స్వాధీనం చేసుకొని వారి వినోదంకోసం తెచ్చిపెట్టేడు. నాటకం పూర్తిఅయ్యేసరికి ఇంచుమించు వారందరూ ఒళ్ళెరగని స్థితిలో వున్నారు.

ఆఖరు అంకం తెరపడ్డాక పాల్యానూతన్య వేదిక పైకి వచ్చేడు. చేతులూపుతూ వెంటనే నాట్యం ప్రారంభం కాగలదని ప్రకటించేడు.

జనంతంతా హర్షధ్వనులుచేసి, హుషారుగా కబుర్లు చెప్పుకుంటూ హాలుబయటికి వెళ్ళిపోయేరు. అంతవరకూ బయటకాపలాగా నిలబడ్డ పెట్లూరాసైనికులు లోపలికివచ్చి కుర్చీలు తీసేశేరు. గలీజుగావున్న హాలంతా వూడ్చి శుభ్రం చేసేరు.

ఓ అరగంట అయ్యేసరికి హాలంతా మహా గండ్ర గోళంగావుంది.

పెట్లూరా ఆఫీసర్లు స్థానికయువతులతో కలిసి ఒళ్ళెరగని శివాలాడేరు. వారి బూలుకాళ్ళతోక్కిడికి నాటకశాల అంతా అదిరిపోయింది.

ఇక్కడ నాటకం సాగుతున్నసమయంలోనే కొందరు ఆశ్వికులు పిండిమిల్లువేపుగా పట్టణంవేపు వచ్చేరు. పేట బయట పెట్టిన కాపలాదారు వారిని చూడగానే ఉలికిపడి 'అలారం' ఇచ్చేడు. కాపలావున్న ఇతరులు మరతుపాకుల్ని సిద్ధం



చేసేను. చీకట్లో తుపాకీలకు తూటాలనమర్చేగదుల మీటలు కటకటలాడేయి. చీకట్లోనే ఒళ్ళు జలదరించే స్వరంలో హెచ్చరిక వినబడింది.

“ఆగాలి! ఎవరది?”

ఇద్దరు వ్యక్తులు చీకట్లో నీడల్లా కనబడ్డారు. వారిలో ఒకరు ముందుకు వచ్చి జంబోరు గొంతుతో అరిచేడు.

“అటామన్ పావ్లూక్ పటాలం. మీరెవరు? గోలూబ్ సైనికులా?”

కాషలాదారుల మధ్యనున్న ఆఫీసరు ముందు కొచ్చేడు.

“అవును.”

“మా మనుష్యులకి మకాం ఎక్కడ?” అన్నాడు పావ్లూక్.

“ఇప్పుడే కార్యాలయానికి ఫోనుచేస్తా” నంటూ ఆఫీసరు చీకట్లో అదృశ్యం అయ్యాడు.

మరునిమిషంలో రోడ్డుప్రక్కనే వున్న చిన్న కుటీరం లోంచి బయటికివచ్చి ఆజ్ఞలు జారీచేసేడు.

“రోడ్డుమీదున్న మరతుపాకీ తీసెయ్యండి. అటా మన్ గారిని రానివ్వండి.”

విద్యుద్దీపాల వెలుతురులో పట్టపగలులావున్న నాటక శాలముందు పావ్లూక్ గుర్రాన్ని ఆపేడు. నాటకశాల ముందు జనం హడావిడిగా తిరగడం చూసేడు. వెంట



వస్తున్నవానితో “ఇక్కడేదో హడావిడి చేస్తున్నట్లుంది” - అన్నాడు.

“గుక్కచ్ ! దిగి, మనమూ కలుద్దాం. పిల్లలు చాల మంది కనబడుతున్నారు. మనమో ఇద్దరినీ లంకించుకుందాం”.

గుక్కచ్ తలవూపేడు. పావ్ ల్యూక్ తనక్రింది ఆఫీ సరుని పిలిచేడు.

“స్టావెజ్కో ! పూళ్ళోవాళ్ళ ఇళ్ళలో మనవాళ్ళకి మకాములు ఏర్పాటుచెయ్యి. మేమిక్కడ ఆగుతాము. అంగరక్షకుల్ని ఇల్లాపంపు.”

నాటకశాల గుమ్మంవద్ద పెట్లూరాతాలూకు సాయుధ భటులిద్దరు వారిని ఆపేరు.

“టిక్కట్లు.”

పావ్ ల్యూక్ వారిని చాల నిరసనగాచూసేడు. ఒకణ్ణి పక్కకు తోసేసేడు. ఆయన వెంటవచ్చిన డజనుమంది గుర్రాల్ని బయటకట్టేసి అప్పుడే అక్కడికి వచ్చేరు. వాళ్ళు రెండోవాడిని తోసేశేరు.

కొత్తగావచ్చిన జనాన్ని అందరూ గమనించేరు. భేతాశవిగ్రహంలావున్న పావ్ ల్యూక్ వేపే అందరికళ్ళూ వున్నాయి; ఖరీదైన గుడ్డతోకుట్టిన ఆఫీసరు కోటుధరించేడు. గార్డుదళాలలో తొడిగే బ్రీచ్ లు తొడిగేడు. తలని బొచ్చుతోపీ పెట్టేడు. భుజానవున్న పటకాని ఒక మాజర్ పిస్టల్ వ్రేలాడుతూంది. కోటుజేబులోంచి గ్రేనేడ్ తొంగి చూస్తూంది.



గోలుబ్ క్రింది ఆఫీసరు మతబోధకుడి పెద్దకూతురుతో కలిసి నాట్యంచేస్తున్న వేపునుంచి గుసగుసలు బయలుదేరాయి.

“ఎవరబ్బా!”

మతబోధకుడి పెద్దకూతురు గాగరా ఆమె నాట్య వేగానికి లేచిపోయి చుట్టూ నిలబడ్డ ప్రేక్షకులకు ఆనంద కరంగా సిల్కు అండర్ వేర్ కనిపిస్తూండ.

జనాన్ని తోసుకుంటూ పావ్ ల్యూక్ హాలులోకి వచ్చేడు. వస్తూనే ఆతని కళ్ళు మతబోధకుడి కూతురి తొడలుమీద పడ్డాయి. ఆరిపోయిన పెదవులు నాలుకతో తడుపుకున్నాడు. అక్కడినుంచి సరాసరి మేళగాళ్ళున్న చోటికి చకచకా వెళ్ళేడు.

“హోపాక్ వాయిచండి.”

ఆ ఆజ్ఞను మేళనాయకుడు లెక్కచేయలేదు. పావ్ ల్యూక్ కు కోపం వచ్చింది. కొరడాతో ఒక్కటి అంటించేడు. మేళనాయకుడు వీపు తడుముకుంటూ ఒక్కడరుకుతీసేడు. మేళం నిలిచిపోయింది.

హోటలువానికూతురుకి మహాకోపం వచ్చింది.. తన ప్రక్కనే కూర్చున్న గోలుబ్ చేయిపట్టుకు లాగింది.

“ఏమిటా పొగరుబోతుతనం, ఏమిటండీ పూరుకుంటారు?”

గోలుబ్ ఒక్కపూపులో లేచినిలబడి పక్కనున్న కుర్చీని తన్ని తోసేశేడు. చరచరా నాలుగడులువేసి పావ్ ల్యూక్ ఎదట నిలబడ్డాడు. మనిషిగుర్తు తెలిసింది.



వాళ్ళిద్దరిమధ్యా పెత్తనంకోసం తగవులాటజరుగుతూంది. ఓ వారం క్రితమే కర్నల్ కు పావ్ ల్యూక్ ఒక బురిడీ తిని పించేడు. రెడ్ గార్డులతో గోలుబ్ దళాలు యుద్ధంచేసి ఓ మూల తీవ్రంగా నష్టపడుతూంటే పావ్ ల్యూక్ ఆతనికి సహాయంవచ్చి ఎర్ర సేనలని వెనకనుంచి దెబ్బతీయడానికి బదులు వారిచేతిలోవున్న పట్టణం పట్టుకొన్నాడు. అక్కడున్న కొద్దిమంది రెడ్ గార్డు కాపలావాళ్ళని తరిమేసి తనవాళ్ళని పెట్టేడు. వాళ్ళ వెనకాల పట్టణం అంతా పూచికపుల్ల మిగలకుండా దోచుకున్నాడు. అయితే వెల్లూరా దళాలన్నింటిమూదిరిగానే అతనిపై న్యంకూడా యూదులనే ఎక్కువగా తుడిచిపెట్టింది. అయినా గోలుబ్ కు సాయం రాలేదుగా. ఈ లోపున రెడ్ గార్డు రెజిమెంటు గోలుబ్ సేనలకుడిపార్యాన్ని చిందరవందరచేసి తప్పుకొన్నాడు.

అటువంటి ద్రోహి, పొగరుబోతు తన కళ్ళముందు తన ఆఫీసర్లు ఆనందిస్తున్న చోటికి రావడం, వచ్చి తన మేళ నాయకుణ్ణి కొట్టడమూ చూసేసరికి గోలుబ్ కోపానికి మితిలేక పోయింది. ఈ పొగరుబోతుకు బుద్ధి చెప్పకుంటే తన పెద్దరికం నిలబడదు.

ఒక్క నిమిషం సేపు ఇద్దరూ ఒకరి ఎదటవొకరు చూపులతో కాల్చేసుకుంటున్నట్లు నిలబడ్డారు.

చివరకు గోలుబ్ ఒకచేత్తో జేబులోవున్న రివోల్వరును తడిమిచూసుకొని, రెండోచేత్తో కత్తిమూసి హుంకరించేడు.



పుంధాకోరా ! మావాళ్ళ నెందుకొక్కటేవు ?”

పావ్ ల్యూక్ మాజర్ ను తడుముకొన్నాడు.

“గోలుబ్ గారూ ! తమాయించండిమరి. ఆట్టేగంతు  
తెయ్యకండి. నాకు కోపం తెప్పించొద్దు.”

గోలుబ్ ఇంక వినలేకపోయేడు.

“వెధవల్ని బయటికి ఈడ్చి, తలో పాతికదెబ్బలూ  
తగిలించండి.”

గోలుబ్ ఆఫీసర్లు వేటకుక్కల్లాగ పావ్ ల్యూక్ నీ, ఆతని  
అనుచరుల్ని చుట్టువారుకొన్నారు.

ఎలక్ట్రిక్ బల్బ్ క్రిందపడి బద్దలయినట్లు ఏమూలనుంచో  
తుపాకీకాల్పు వినిపించింది. పావ్ ల్యూక్ మనుష్యులూ,  
గోలుబ్ మనుష్యులూ కలబడ్డారు. ఒకరినొకరు కత్తులతో  
నరుక్కున్నారు. అది చేయిజారితే ఒకరిజాట్టు ఒకరుపట్టుకొని  
గుద్దుకొన్నారు. గొంతులు పిసుక్కున్నారు. కాళ్ళుకట్టి పడే  
సిన పందుల్లాగ గీవెడుతూ ఆడవాళ్ళు అటూఇటూ పరుగు  
తెత్తుతున్నారు.

కొద్దిసేపట్లో పావ్ ల్యూక్ నూ, అతని సైనికుల్ని కట్టి  
పడేసి ఆయుధాలు లాక్కున్నారు. చితకొట్టి, హాలుబయ  
టికి ఈడ్చి, వీధిలో పారేసేరు.

ఆ కొట్లాటలో పావ్ ల్యూక్ టోపీ ఎక్కడికో  
పోయింది. ఆతని ఆయుధాలు లాక్కున్నారు. మొగం  
అంతా కొట్టుకుపోయింది. ఏమీచెయ్యలేని స్థితిలో మనిషి  
ఉడికి పోతున్నాడు. వీధిలోకి తోసేసేక పళ్ళు పటపట



లాడిస్తూ గుర్రం ఎక్కేడు. ఆయన పరివారం అనుసరించేరు. టకటకమంటూ గుర్రాలు వీధి వెంట పరుగుతీసేయి.

ఇంత జరిగేక సరదా చచ్చిపోయింది. ఈ ఘటన జరిగేక ఇంకెవ్వరికీ నాట్యంచేసే హుమారు కలగలేదు. ఆడ వాళ్ళు ఇళ్ళకు పోతామని కూర్చున్నారు; కాని గోలుబ్ వినిపించుకోవడంలేదు.

“ఏమీ వీల్లేదు. హాలులోంచి ఎవ్వరీ బయటికి పోని వద్దు. మట్టూ కాపలాపెట్టు.

ఆ ఆజ్ఞల నమలుజరపడానికై పాల్యానూత్యా పరుగులెత్తేడు.

తెల్ల వారేవరకూ నాట్యం జరగాలిసిందే”-నన్నాడు గోలుబ్ తనవద్దకు వచ్చినవాళ్ళతో.

“మొదటి వాల్జ్ నేనే నాట్యంచేస్తా.”

మేళగాళ్ళు వాయిించడం ప్రారంభించేరు. నాట్యం ప్రారంభమయింది. అయితేనేం మొదటి హుమారురాలేదు.

గోలుబ్ మతబోధకుడి కూతురితో నాట్యం ప్రారంభించేడు. మొదటివరస పూర్తికాకపూర్వమే కాపలాదార్లు పరుగెత్తివచ్చేరు.

“పావ్ ల్యూక్ మనుష్యులు హాలుని కమ్ముకుంటున్నారు.”

ఆ మాట ఇంకా పూర్తికాకుండానే వీధివైపున్న కిటికీ అద్దాలు బద్దలయి నేలరాలేయి. అద్దాల చట్రంలోంచి మరతుపాకీ గొట్టం గదిలోకి తొంగిచూసింది. దయ్యాన్నిచూసి జడుసుకున్నట్లు జనం దానికి దూరంగా గదిమధ్యకు పరు



గెత్తేరు. వారి పరుగుల్ని అనుసరిస్తూ మరతుపాకీ గొట్టం ఆ వైపు, ఈ వైపు మనుష్యుల్ని వెతుక్కుంటున్నట్లు కదులుతూంది.

హాలులో వేలాడుతున్న దీపాల లస్తరును గురిచూసి పాల్యానూతాన్య రివాల్యరు కాల్చేడు. అది బాంబువేలినట్లు పెద్ద ధ్వనిచేసింది. చిద్రుపలైన గాజుపెంకులు జలజలా సావిట్లొపున్నవాళ్ళ నెత్తినరాలేయి.

హాలంతా చీకటిమునిగింది. బయటినుంచి ఎవరిదో ఆజ్ఞాస్వరం వినబడింది.

“అంతా బయటికి రండి.”

ఆ ఆజ్ఞతోపాటు వినశక్యంగాని బూతులు తిట్టేడు.

ఆడవాళ్ళంతా వెర్రిగా కేకలుపెట్టి ఏడుస్తున్నారు. ఏంచెయ్యాలో అర్థంగాక కంగారుపడుతున్న తన ఆఫీసర్లను సమీకరించేటందుకు గోలుబ్ గదిలో ఆ మూలనుంచి ఈ మూలకి హడావిడిగా ఉరుకులెడుతున్నాడు. బయట తుపాకీ కాల్పులు. ఒకటే రణగుణధ్వని. ఈ సందట్లో పాల్యానూతాన్య చల్లగా దొడ్డితలుపు తెరచుకొని వీధినపడి గోలుబ్ హెడ్ క్వార్టర్స్కు పరుగెత్తేడు.

ఒక అరగంట పోయేసరికి నగరంఅంతా ఒక యుద్ధ రంగంగా మారింది. తుపాకులు, మరతుపాకుల కాల్పులతో వీధులన్నీ ప్రతిధ్వనిస్తున్నాయి. పట్టణ ప్రజల కదేమిటో అర్థంకాలేదు. మాట్లాడకుండా తలుపులు బిగించుకొని కూర్చున్నారు.



చివరకు కాల్పులు చల్లారేయి. పట్టణం వెలుపల  
పేటలో ఎక్కడో ఒక్క మరతుపాకీనూత్రం కక్క మొరిగి  
నట్లు ఉన్నట్లుండి ఘుంఘు మంటూంది.

తూర్పున తెలిరేకలు కనిపిస్తూండగా క్రమంగా  
కాల్పులు ఆగిపోయేయి.... ..

\*

\*

\*

\* పోగ్రామ్ జరిపే ప్రయత్నాలు జరుగుతున్నాయని  
వార్త పుట్టింది. నదివొడ్డున బురదమడుగులో కట్టిన  
యూదు పేటకు ఆ వార్త పాకింది. శిథిలం అయిపోతున్న ఆ  
చిన్నచిన్న గుడిసెలలో కిక్కిరిసిపోయి జీవిస్తున్న ఆ బీద  
ప్రజ రానున్న ఉత్పాతాన్ని తలుచుకొని వాణికిపోయేరు.

సెర్టిబ్రూజ్ గడిచిన ఏడాదంతా పనిచేసిన ప్రెస్సు  
లోని పనివాళ్ళంతా యూదులే. వారితో ఆతనికి మంచి  
దోస్తీ ఏర్పడింది. యజమానికి వ్యతిరేకంగా వాళ్ళంతా  
ఒక్కకుటుంబంవాళ్ళల్లే నిలబడ్డారు. వారి యజమాని  
బ్లమ్స్టీన్ సాధ్యమైనంత ఎక్కువపని చేయించుకొని సాధ్య  
మైనంత తక్కువజీతం ఇవ్వాలని ప్రయత్నించేవాడు. దాని  
మీద యజమానికి పనివారికి మధ్య ఎప్పుడూ తగువే.  
అనేకమార్లు పనివాళ్ళు సమ్మెలు చేసేరు. చివరకి రెండు  
మూడు వారాలనుంచి ప్రెస్సు మూతపడింది. దానిలో

\* యూదుజాతివాణిమీద జరిపే దౌర్జన్య చర్యలు. యూరపు  
లోని ప్రభుత్వాలు పనికట్టుకొని యూదుజాతిని హింసించేటందుకు  
ప్రోత్సహించేవి.



పదాలుగుమంది పనిచేసేవారు. సెర్జీ రోజులో పన్నెండు గంటలూ చేతిప్రెస్లో చక్రం తిప్పుతూండేవాడు.

ఆరోజున పనివాళ్ళంతా వీరో కంగారుగావుండడాన్ని సెర్జీ గమనించేడు. గత కొద్ది నెలలుగా “చీఫ్ అటామక్” ప్రకటనలు ముద్రించడంతప్ప ప్రెస్సుకి మరో పనేలేదు.

క్షయరోగంతో బాధపడుతున్న మెండల్ సెర్జీని ఒక ప్రక్కకు పిలిచేడు. ఆ కుర్రవానివంక విచారంగా చూసేడు.

“పోగ్రామ్ ప్రయత్నాలు జరుగుతున్నాయని ఎరుగుదువా?”

సెర్జీ ఆశ్చర్యపడ్డాడు.

“లేదు. నాకేం తెలియదే.”

మెండల్ సెర్జీభుజంమీద ఎండుపుల్లలావున్న తన చేయివేసి నెమ్మదిగా రహస్యం చెప్పేడు.

“పోగ్రామ్ జరుగుతుంది. సందేహం అక్కర్లేదు. యూదుల్ని చితకొడతారు. ఒక్కటిచెప్పు. ఈ కష్టసమయంలో నీ స్నేహితులకి సాయంచేస్తావా?”

“తప్పకుండా చేస్తాను. కాని మెండల్ ! నేనేం చెయ్యాలి.”

మిగిలిన కంపోజిటర్లుకూడా వాళ్ళ సంభాషణ వింటున్నారు.

“మంచివాడివి, నాయనా, నిన్ను సమ్మవచ్చు. మీ తండ్రిమాత్రం ఓ పనివాడు కాదా. ఒక్కమాటు ఇంటి కెళ్ళి అడిగిరా. ఎవరైనా కొందరు ముసిలాళ్ళని ఈ



నాలుగు రోజులూ దాచిపెట్టగలడేమో తెలుసుకురా. ఎవరిని దాచాలో తరవాత ఆలోచిద్దాం. అల్లా దాచడానికి ఒప్పుకొనేవాళ్ళింకా ఎవరన్నా వున్నారేమో ఆయన్ని అడుగు. ప్రస్తుతంవరకు ఈ దారిదోపిడిగాళ్ళు రష్యన్లని ముట్టుకోరు. సెయోజా! వెళ్ళు, తర్వాతగా.”

“మెండల్, మా యింటిసంగతి ఫర్వాలేదు. నువ్వు లెక్కవేసుకో. వెళ్లేప్పుడు దారిలో పావ్ కానూ, క్లిమ్ కానూ కూడ చూసి మాట్లాడుతా. వాళ్ళుకూడా తప్పకుండా కొందరిని దాస్తారు.”

పరుగెత్తబోతున్న సెర్జీని మెండల్ భుజంపట్టుకుని నిలబెట్టేడు.

“ఒక్కనిముషం. పావ్కా, క్లిమ్కా లెవరు? వాళ్ళు నీకు బాగా తెలుసా?”

సెర్జీ తలవూపేడు.

“తెలియకేం. వాళ్ళు నాదోస్తులు. పావ్కాకోర్చాగిన్ అన్న ఒక మెకానిక్.

మెండల్ కు ధైర్యం కలిగింది.

“కోర్చాగినా? తెలుసు మేమిద్దరం ఓ యింట్లోనే వుండేవాళ్ళం. వెళ్ళు, త్వరగావచ్చి ఏమన్నారో చెప్పు.”

సెర్జీ ఒక్కగంతువేసి వీధిలోపడ్డాడు.

\*

\*

\*

పావ్ ల్యూక్ మనుష్యులకీ, గోలుబ్ మనుష్యులకీ మధ్య యుద్ధం జరిగిన మూడోరోజున పోగ్రామ్ ప్రారంభమయింది.



పావ్ డ్యూక్ ఓడిపోయి, షెవెటోవ్ వదిలిపోయేడు. ఆ చుట్టుప్రక్కలకూడా వుండకుండా లేచిపోయి కొద్దిదూరంలో వున్న ఓ చిన్ననట్టణాన్ని ఆక్రమించి కూర్చున్నాడు. ఆరోజు రాత్రి షెవెటోవ్ వాక్ లో జరిగిన దెబ్బలాటలో ఆతని పరివారంలో ఓ పాతికమందివరకూ నష్టపడ్డారు. గోలుబ్ జనం కూడా ఆ ప్రాంతాలనే నష్టపడ్డారు.

చచ్చిపోయినవాళ్ళని తెల్ల వారేసరికి శ్మశానానికి జేరవేసి, అట్టే ఆర్భాటంతోకుండా అంత్యక్రియలు జరిపేసేరు. ఆ యుద్ధం, ప్రాణనష్టం ఉభయలకీ గర్వకారణంకాదు. ఆ అటామన్లద్దరూ కుక్కల్లాకరుచుకొని, ఇప్పుడు చచ్చిపోయినవాళ్ళ అంత్యక్రియలకు ఆర్భాటం చేయడం అసహ్యంగా వుంటుంది. పావ్ ల్యూక్ ని కమ్యూనిస్టు దోపిడీగాడుగా ప్రకటించి, తాము పొందిన విజయానికి వుత్సవం చేద్దామని పాల్యానూతన్య ఉబలాటపడ్డాడు. కాని మతబోధకుడు వాసిలీ నాయకత్వాన పనిచేస్తున్న పౌరసంఘం దానికి ఒప్పుకోలేదు.

ఆ ఘర్షణ తర్వాత గోలుబ్ పటాలంలో గొణుగుడు ప్రారంభమయింది. చాలజనం నష్టపడ్డంచేత ముఖ్యంగా అంగరక్షకులలో చాలా అసంతృప్తి బయలుదేరింది. ఆ అసంతృప్తినిపోగొట్టి కాస్త హుషారుచేయడం కోసం పాల్యానూతన్య 'పోగ్రామ్' ప్రారంభింపచేసి, కాస్త కాలక్షేపం జరిగేటట్లు చెయ్యాలన్నాడు. జనంలోవున్న అసంతృప్తిని పోగొట్టడాని కదొక్కటే మార్గమని గోలుబ్ తో



చెప్పేడు. హోటల్ యజమాని కూతురుని పెళ్ళిచేసుకోబోయే ముందు పట్టణంలో కల్లోలం కలిగించడం గోలుబ్ కి ఆటై ఇష్టంలేదు. కాని, చివరకు తలవూపేడు.

గోలుబ్ అయిష్టానికి మరో కారణంకూడావుంది. అతడిమధ్యనే సోషలిస్టురివల్యూషనరీ పార్టీలో చేరేడు. తన వ్యతిరేకులు తనకు 'పోగ్రాములగాడం' టూపేరెట్టి అప్రతిష్ట పాలు చేస్తారేమోనని ఒకభయం. చీఫ్ అటామన్ వద్ద చాడీలుచెప్తే? కానైతే ఇప్పటివరకు తాను చీఫ్ అటామన్ మీద ఆధారపడడంలేదు. తనబ్రతుకేదో తాను బ్రతుకు తున్నాడు. పైగా ఆచీఫ్ కి తనవద్ద పనిచేస్తున్న జనం ఎల్లాంటి వాళ్ళో తెలియదా? తన డైరెక్టర్ ఖర్చులకోసం కొంప లూడ్చి డబ్బుతీసుకోవడంలేదా? ఇంక పోగ్రామ్ గాడంటారనా. వచ్చేపేరేదో కొత్తగా రానక్కర్లేదు. ఇదివరకేవుంది. కొత్తగా మళ్ళీఅంటే మునిగిపోయేదేమీలేదు.

ఒక రోజు పొద్దున్నే పోగ్రామ్ ప్రారంభమయింది.

ఇంకా అప్పటికి కనుచీకటిగావుంది. యూదుపేట వీధులు నిర్మాచుష్యంగా వున్నాయి. కిటికీల తలుపులు గట్టిగా బిగించి వున్నాయి.

పైకిచూస్తే జనం అంతా గాఢనిద్రలో వున్నట్లుంది. కాని ఇళ్ళల్లో ఎవ్వరూ నిద్రపోవడంలేదు. అంతా దుస్తులు వేసుకొని రాబోయే ప్రమాదాన్ని ఎదురుచూస్తూ ఒక గదిలో ముడిచిపెట్టుకు కూర్చున్నారు. అభం శుభం ఎరగని అడ్డాలలో బిడ్డలు మాత్రం తల్లులవొడిలో నిశ్చింతగా నిద్ర పోతున్నారు.



గోలుబ్ అంగరక్షక దళనాయకుడు సాలోమూగా ఆ రోజు ఔల్ల వారేముందు పాల్యానూత్యాను లేపడానికై ఎంతో కష్టపడ్డాడు. కాని అతడో పట్టాన లేవలేదు. రాత్రి కలలో పీకపిసికిన గూనిపిశాచం ఇగిలిస్తూ ఎదుట వున్నట్లే ఒణికి పోతున్నాడు. లేపగా లేపగా ఎల్లాఅయితేనేం తల ఎత్తి కళ్లు విప్పేడు. ఎదుట సాలోమూగా.

“లేవ్వయ్యా! వేళయింది. నీదే ఆలస్యం.”

పాల్యానూత్యా లేచి కూర్చున్నాడు. నోటినిండా వున్న ఉమ్మి తుబుక్కున ఊసేడు.

“ఏమి టంతపని?”

“యూదువాళ్ల డొక్కలు చీరెయ్యద్దూ. మరచే వేమిటి?”

పాల్యానూత్యా కంతా జ్ఞాపకంవచ్చింది. ఆతడా సంగతే మరచేడు. కర్నలూ, అతని ప్రియురాలూ కొద్ది మంది మిత్రులతో కలిసి పొలంపోయి విందు చేసుకొన్నారు. అక్కడి తిండి, త్రాగుడూ ఉదాత్తం అయింది.

పాల్యానూత్యా లేచి చన్నీళ్లతో తలతడుపు కున్నాడు. బాగాతేలివి వచ్చింది. వెంటనే హెడ్ క్వార్టర్సు చేరి ఆజ్ఞలు జారీచేసేడు.

సమయానికి నగరంలో లేకుండా గోలుబ్ ముఖం తప్పించేడు. తర్వాత ఏమన్నావస్తే ఏదో పొరపాటని తప్పు కోవచ్చు. ఈలోపున పాల్యానూత్యా అడ్డూ ఆపూ



లేకుండా తన పని కొనసాగించవచ్చు. ఇల్లాంటి కాలక్షేపపు పనులంటే పాల్యానూత్యాకు మహా హుషారు.

అంగరక్షకదళం నూరుమందీ అప్పటికే గుర్రాలెక్కి కూర్చున్నారు. మళ్ళీ తర్వాత ఏ విధమైన ఆటంకం రాకుండా పాల్యానూత్యా దూరదృష్టితో నగరానికి స్తేష నుకీ పనివారియిళ్లకూ మధ్య కాషలాదారుల్ని పెట్టేడు. కార్మికులలో ఎవరికయినా ఆవేశంపుట్టి అడ్డువస్తారేమోనని లెజింస్కీల తోటలో రోడ్డును కమ్మకొనేటట్లు ఒక మర తుపాకీనికూడా పెట్టేడు.

ఏర్పాట్లన్నీ చేసుకొన్నాక సాలోమూగాతోసహా గుర్రం ఎక్కేడు.

బయలుదేరేముందు హఠాత్తుగా ఏదోగుర్తువచ్చింది.

“అగండి. మరిచేపోయేను. గోలుబ్ పెల్లికి బహు మానం తేనద్దూ. రెండు బళ్లు తోలుకుపోదాం. మొదట దొరికినవి సేనాపతికి. మొదట కనిపించిన పడుచు నాకు. సేనాయన అంగరక్షకకృణ్ణికదా. ఏమిరా! అర్థం అయిందా?”

ఈ ఆఖరు వాక్యం సాలోమూగా నుద్దేశించి అన్నది. ఆతడు అర్థంకానట్లు మిరిచూపులు చూసేడు.

“సీకేనేమిటి? అందరికీ సరిపడా వుంటారులే.”

పాల్యానూత్యా, సాలోమూగాలు ముందువెడు తూంటే వెనక ఆ మూక నడిచింది.



పాల్యానూతన్య తైల్ల వారేసరికి ఓ రెండంతస్తుల ఇంటిముందుకువచ్చి గుర్రాన్ని నిలిపేడు. ఇంటిముందు 'ఫక్కు-బట్టలకొట్టు' అనే బోర్డు తుప్పుపట్టిన దొకటుంది.

ఆతని గుర్రంకాళ్ళు నేలబెట్టి కొడుతూంది.

“ఇక్కడ ప్రారంభిద్దాం—అంటూ పాల్యానూతన్య గుర్రం దిగేడు.

“దిగండ్రా, ఇదిగో ఒక్క-మాట వినండి. ఎవ్వరి తలలూ పగలకొట్టడం మాత్రం చేయకండి. తరవాత చూసుకుందాం. ఇంక పిల్లల్ని దొరకపుచ్చుకొని, ఓపికుందా, సాయంకాలందాకా తంటాలుపడండి.”

వాళ్ళల్లో ఒకడు పళ్ళిగిలించేడు.

“ఎవ ర్తన్నా రమ్మనేదుంటే...”

నలుగురూ నవ్వేరు. పాల్యానూతన్య వానిభుజం తట్టుకున్నట్లు ఆప్యాయంగా చూసేడు.

“అల్లాపిలిచేదుంటే నీ కడ్డం ఏముంది? వెనకాముందూ చూడకు, తోసెయ్. పాల్యానూతన్య మెట్లెక్కి షాపుతలుపులు తన్నేడు. కాని అవి లొంగలేదు.

మొదటి అడుగుల్లోనే హంసపాది. ఇంటిలోపలికున్న గుమ్మందగ్గరకెళ్లి తలుపు తట్టేడు. సాలోమూగా ఆతని వెనకనే నడిచేడు.

వీధిలో గుర్రపుడెక్కల చప్పుడుఆగి, మనుష్యుల పిలుపు వినబడేసరికి లోనున్నవాళ్ళ పైప్రాణాలు పైనే పోయేయి.



ఫక్కు బాగావున్నవాడు. ఆతడు రెండురోజులక్రితమే పెళ్ళానీ, పిల్లలీ తీసుకుని వెళ్ళిపోయేడు. ఇంట్లో రీవా అనే పనిపిల్ల నుంచేడు. రీవా చాల నెమ్మదస్తురాలు. పంధొమ్మిదేళ్ళ ఆ పడుచు ఆతని ఆస్తికి కాపలా. ఒంటరిగా వుండటానికి ఆమె జంకుతూండడంచూసి, తల్లినీ తండ్రినీ తామువచ్చేవరకూ సాయం తెచ్చుకోమన్నాడు.

మొదట రీవా వొప్పకోలేదు. ఫక్కు మహాగడసరి. బహుశా పోగ్రామ్ వుండకనే పోవచ్చునని ఆమె నూరడించ బూనుకొన్నాడు. అడుక్కు నేవాడిని దోచుకొంటే ఏం దొరుకు తుంది? - అని ధైర్యం చెప్పేడు. వీనికి తోడు తిరిగి వచ్చేక ఒక దుస్తుకు సరిపడా మంచిగుడ్డ ఇస్తానని ఆశచూపేడు.

వచ్చిన రాతులు అలాగే ముందుకు పోకుండా వుంటారాయని ఆశపడుతూ, భయంతో వొణికిపోతూ ముగ్గురూ లోపలుండిపోయేరు. కాని, వారాశించినట్లు జరగ లేదు. గుర్రాలు గుమ్మంముందు ఆగేయేమో ననుకొన్నది భ్రమ అనుకొంటుండగానే దుకాణం తలుపుమీద దబదిబలు వినిపించేయి.

పీసక్ బాగా ముసిలివాడు. జుట్టంతా ముగ్గుబుట్టలా నెరిసిపోయింది. భయంతో చిన్నపిల్ల వాడల్లే తేరిపారి చూస్తున్నాడు. రక్షించమంటూ జెహోవాకు మొరపెట్టు కొన్నాడు. ఏ ఆపదారాకుండా ఆ ఇంటిని కాపాడమని దేవుణ్ణి వేడుకొన్నాడు. ఆ ప్రార్థన హోరులో పక్కన నిల బడ్డ ముసలమ్మకి మనుష్యుల అడుగులసడికూడా వినబడ లేదు.



రీవా మూలగదిలోకి పారిపోయి బీరువా వెనక దాక్కుంది.

వీధి తలుపుమీద ఒక్కతన్ను వినబడి ముసలాళ్ళిద్దరూ వాణికిపోయేరు.

“తలుపు.”

ఈమారు అంతకన్న బలమైన తన్నూ, దానితోపాటు ఓ వరసతిట్లూ వినిపించేయి.

కాని లోపలివాళ్ళు భయంతో వాణికిపోతున్నారు. తలుపుతీసే శక్తికూడా వాళ్ళ చేతుల్లోలేదు.

తలుపులమీద రైఫిల్ మడమలతో బాదినచప్పుడు. చివరకు గడియ విరిగిపోయింది. తలుపు భళ్ళున తెరుచుకుంది.

పై నికులు ఇంట్లో జొరబడ్డారు. మూలమూలలన్నీ వెతికేరు. కొట్టుగది తలుపులు పగలకొట్టేరు. వీధితలుపు గడియలోపలినుంచి తీసేరు.

ఇంక దోచుకోవడం ఆరంభమయింది.

బట్టలతానులు, పాదరక్షలు మొదలయిన సామగ్రి నంతనూ బళ్ళకెత్తేరు. వాటివెంట సాలోమూగా గోలుబ్ హెడ్ క్వార్టర్స్కు బయలుదేరేడు. తిరిగివచ్చేసరికి ఆయింట్లో మూలగదిలోంచి ఏదో వెర్రికేకలు వినబడుతున్నాయి.

పాల్యానూతన్య తన జనాన్ని కొట్టు చక్కబెట్టడానికి వప్పచెప్పి తాను ఇంటిలోపలి భాగానికి బయలుదేరేడు. అక్కడ ముసలివాళ్ళిద్దరూ, ఆ పడుచూ వాణికిపోతూ నిలబడి



వున్నారు. ద్వేషం కక్కుతూన్న కళ్ళతో చూస్తూ, ముసలి వాళ్ళని బయటికి పొమ్మన్నాడు.

“ఫోండి.”

తల్లీ, తండ్రీకూడ అక్కడనుంచి కదలలేదు.

పాల్యానూతాన్య ఒక్కఅడుగు ముందుకు వేసేడు. నెమ్మదిగా కత్తిని వొరనుండి బయటికి లాగేడు.

“అమ్మా!” అని ఆ పడుచు ఓ వెర్రికేక పెట్టింది. సాలోమూగా విన్న దా కేకనే.

ఆ కేకవిని సైనికులంతా బిలబిలలాడుతూ వచ్చేరు. పాల్యానూతాన్య ముసలివాళ్ళ నిద్దరినీ చూపేడు.

“లాక్కుపోండి.”

లాక్కుపోయేరు. అప్పటికి సాలోమూగా లోనికి వచ్చేడు.

“ఈలంజతో ఓ నిముషం మాట్లాడి వస్తాగాని, ఎవరూ రాకుండా ఇక్కడుండి చూస్తూండు.”

ఆ పడుచు మళ్ళీ కేకలు పెట్టింది. ముసలి పీసాక్ ఎక్కడినుంచి ఊడిపడ్డాడో పరుగెత్తుకు వచ్చేడు. కాని గుండెలమీద ఒక్కగుద్దు తగిలేసరికి గోడమీద పడిపోయి, బాధకు గిలగిలలాడిపోయేడు. ఎప్పుడూ గట్టిగా మాట్లాడి ఎరగని తోయ్ బా పెద్దపులిలా సాలోమూగామీద వచ్చి పడింది.

“నాకూతుర్ని ముట్టుకుంటారట్రా. లే అడ్డం.”



అంతబలమైనవాడూ సాలోమూగా ఆమె పట్టువిడి  
పించుకోలేకపోయాడు.

ఈ లోపున పీసాక్ కూడా తేరుకొని, భార్యకు సాయం  
వచ్చేడు.

“దారిలో లేండి.”

ముసలాల్పిద్దరూ పోగడి సాలోమూగాని తోసేసేరు.  
ఆతడికి కసిపుట్టింది. బెల్టులోవున్న రివోల్వరులాగి మడమతో  
ముసిలివాడినెత్తిన ఒక్కటే సీడు. పీసాక్ నేలపడిపోయాడు.

గదిలో రీవా గోలచేస్తూంది. తోయ్ బాని ఇంట్లోంచి  
బయటికి తోసేసేరు. ఆ ఘటనల కామెమనస్సు చెదిరి  
పోయింది. సాయంకోసం వెర్రికేకలు పెడుతూంది. వీధు  
లన్నీ ఆమె అరుపులతో ప్రతిధ్వనిస్తున్నాయి.

ఇంట్లోంచి మళ్ళీకేకలేం వినబడలేదు.

పాల్యానూత్యా గదిలోంచి బయటికి వచ్చేడు. సాలో  
మూగా ఈమారు తాను దూరడానికి తలుపు తొయ్య  
బోతూంటే ఆపేడు.

“వెళ్ళకు, అరవకుండా నోరునొక్కి తే ఉక్కిరిబిక్కిరై  
చచ్చింది.”

గుమ్మంలో అడ్డంగాపడున్న పీసాక్ శవంమీదుగా  
అడుగువేసేసరికి నల్లగా జిగురుగావున్న రక్తపుమడుగులో  
కాలుపడింది.

“ఏం బాగులేదు.” అనుకొంటూ పాల్యానూత్యా  
వెలుపలికి వెళ్ళిపోయాడు.



సావట్లోనూ, మెట్లమీదా కాలినంటుకున్న రక్తం పట్టిస్తూ మిగిలినవాళ్లుకూడా నిశ్శబ్దంగా వెళ్ళిపోయేరు.

నగరంలో దోపిడి బ్రహ్మాండంగా సాగిపోతూంది. దోచుకొచ్చిన సరుకుల పంపకం తెగనప్పుడు దోపిడిగాళ్లు ఓ నిమిషంసేపు తన్నుకుంటున్నారు. కత్తులు దూస్తున్నారు. పిడిగుద్దులు నిరాఘాటంగా వుపయోగిస్తున్నారు. సారాకొట్టు లోంచి పెద్దపెద్దజాడీలు వీధిలోకి ఈడ్చుకువచ్చి మూతలూడ కొట్టేరు.

దోపిడిగాళ్ళు యూదుల ఇళ్ళల్లో జొరబడ్డారు.

వాళ్ళని అడ్డేవారు లేరు. గదులన్నీ వెతికేరు. సామానులన్నీ చిందరవందర చేసేరు. కంటికి ఆసినది పట్టుకు పోయేరు. మిగతావి చింపీ, బద్దలుకొట్టి ధ్వంసంచేసేరు. మొదటి రోజున ఇద్దరే చచ్చిపోయేరు: రీవా; ఆమె తండ్రి పీసాక్. కాని ఆ రాత్రి మృత్యువు పేటలో నృత్యమే చేసింది.

సాయంకాలంవేళకల్లా తెగతాగేశేరు. ఎప్పుడు చీకటి పడుతుందాలని పెట్లూరాబలగం కాచుకూర్చుంది.

చీకటిపడ్డాక వాళ్ళని పట్టపగ్గాలులేవు. నిశిరాత్రి చీకట్లో మనుష్యుల్ని చంపడం మహాసులువు. చివరకి నక్కలుకూడా రాత్రివేళే బయలుదేరుతాయి.

ఆ రెండు రాత్రులూ, మూడు పగళ్ళూ జరిగిన బీభత్సాలు మరవడం శక్యమేకాదు. ఎంతమంది తలలు పగిలీ, పీకలుపిసిగీ చచ్చిపడున్నారో. ఆ భయానక



దృశ్యాల కెందరి తలలు నెరిసిపోయినాయో, ఎంత కన్నీరు వరదకట్టిందో. అవమానం, అసహాయతతో బ్రతికి మిగిలిన వాళ్ళు అదృష్టవంతులో, చచ్చినవాళ్ళు అదృష్టవంతులో చెప్పడం కష్టమే. తమ చుట్టూరా జరుగుతున్న ఘటనలు ఎరగకుండా తమ బాధతో తాము మెలికలు తిరిగిపోతూ పడుచుపిల్లలు వీధుల్లో ఎక్కడపడి తేలక్కడ కనిపిస్తున్నారు.

నదీసమీపంలో ఒక్క-చోటమాత్రం ఈ హంతకులకు ఎదుర్కోలు వచ్చింది. కమ్మరి నామ్ పెళ్ళాన్ని వీళ్ళు ముట్టుకో బోయేసరికి ఆతడు చేతిలోవున్న పెద్దసుత్తితో ఇద్దరి తలలు పగలేసేడు. కుళ్ళినబూడిద గుమ్మడికాయల్లా వాళ్ళతలలు విచ్చిపోయేయి.

ఆ ప్రమాదవార్త తెలిసి పెట్లూరా బందెపోట్లు పడు గెత్తి వచ్చేరు. తమ ఇరువూరి ప్రాణాలకోసం కమ్మరి మహాభయంకరంగా పోరాడేడు. చాలసేపటివరకు తుపాకి కాల్పులు సాగేయి. ఆఖరున తనవద్ద మిగిలిన ఒక్క తూటాతో భార్యను కాల్చేసి, నామ్ వట్టిచేతులతో మృత్యువును ఎదుర్కొన్నాడు. గుమ్మం వెలపలకు వచ్చేసరికి తుపాకిగుళ్ళు ముసురుకొన్నాయి. అంతబలమైనవాడూ తడిసిన గుడ్డపీలికలా నేలకూలిపోయేడు.

సమీప గ్రామాలనుంచి కాస్త జరుగుబాటున్న రైతాంగం బళ్ళువేసుకొని పట్టణంలోకి వచ్చేరు. పెట్లూరా బందెపోట్ల వెనకాలే ఇళ్ళలోదూరి తమ చేతికందినవి బళ్ళకెక్కించేరు. గోలుబ్ సేనలలోవున్న కొడుకుతో,



బంధువుతో వాళ్ళకూడావుండి సాగనంపగా హడావిడిగా గుర్రాల్ని పురికిస్తున్నారు. మళ్ళీవచ్చి మరిన్ని సరుకులు పట్టుకు పోదామని వాళ్ళ ఆదుర్దా.

సెర్యోజాబ్రూజ్ తండ్రిసాయంతో తను పనిచేసే ప్రెస్ లోని పనివాళ్ళని సగంమందివరికూ తన యింట్లోనే దాచేడు. ఎక్కడినుంచో వస్తుండగా చింకిరికోటు ముసిలి వాడొకడు భయంతో చేతులు ఆడించేస్తూ పరుగెత్తిరావడం కనిపించింది.

ఆతడోయూదు. ఆ ముసిలివాడివెనుక పెట్లూరా పైన్యంలోని కాతు ఒకడు తరుముకువస్తున్నాడు. గుర్రం మీదున్నవాడు కాలిపరుగున పోతున్న ముసలిదగ్గును అందు కోవడం అంత కష్టంకాదు. ఒక్క ఉదుటులో దగ్గిరి కొచ్చే సేడు. గుర్రం మెడమీదకువంగి కత్తివిసిరేడు. ముసలివాడు తనప్రక్కకు గుర్రంరావడం చూసేడు. భయంతో వెరికేక పెట్టి రెండుచేతులూ పైకెత్తేడు. ఆ దృశ్యాన్ని సెర్యోజా చూడ లేకపోయేడు. ముసిలివానిని కాపాడడానికి తాను గుర్రం ముందు కురికేడు.

“కుక్కలకొడకా ! వాడి నెందుకురా చంపుతావు?”

కాతుచేతిలోకత్తి సెర్యోజానెత్తిన పడిపోయింది.



## ప్రకరణం 5

అటామన్ పెట్లూరాపై న్యాల్ని ఎర్రపై న్యాలు గదుముకొని వస్తున్నాయి. గోలుబ్ దళాన్ని కూడా యుద్ధ రంగానికి పిలిచేరు. వెలుక కాపుకోసం ఒక చిన్నపై న్యానీ, సేనాధిపతి అనుచరుల్ని మాత్రం పట్టణంలో వదిలి మిగిలిన షటాలాన్ని రంగానికి పంపేసేరు.

నగరప్రజల్లో కదలిక కలిగింది. దౌర్జన్యచర్యలు కాస్త తగ్గగానే యూదులు ఆ అవకాశం తీసుకొని చచ్చిపోయిన తమవారిని సమాధిచేసేరు. వారి గుడిసెలలో జీవితం మళ్ళీ మామూలుస్థితికి వచ్చేసింది.

సాయంకాలంవేళల్లో కాస్త నిశ్శబ్దంగావున్న వేళ లప్పుడు దూరాన ఉరుముల్లాంటి ధ్వనులు వినిపిస్తూన్నాయి. ఎక్కడో దగ్గర్లోనే యుద్ధం జరుగుతుంది.

స్టేషన్ నుంచి రైల్వేపనివారు పనులు వెతుక్కుంటూ గ్రామాలకు బయలుదేరుతున్నారు.

కాలేజీ మూశేసేరు.

పట్టణంలో మార్షల్ లా ప్రకటించేరు.

\*

\*

\*



నిశిత్రాతి. కన్ను పొడుచుకొన్నా కనిపించని చీకటి.  
ఆ చీకట్లో మిర్రేదో, పల్లం ఏదో పడి మోకాళ్ళు విరగొట్టు  
కొనేదాకా అర్థంకాదు.

ఇల్లాంటి సమయాల్లో పెద్దమనుష్యులెవ్వరూ ఇల్లు  
కదలరు. పైవాల్లెవరన్నా దీపం వెలుతురు కనిపిస్తే  
గుమ్మంలో కొస్తారేమోనని దీపంకూడా సాధ్యమైనంత  
వరకు వెలిగించరు. చీకట్లో సుఖం. ఇంక కొంతమందికి  
ఇంట్లో వుండడం తోచదు - అల్లాంటివాళ్ళు వీధులవెంటబడి  
తిరిగితే తిరగనీ, వాళ్ళ గొడవ పెద్దమనుష్యులెవరికీ పట్టదు.  
వాళ్ళమట్టుకు వాళ్ళు ఏమిచ్చినాసరే గుమ్మం దిగరు.

ఆనాటిరాత్రి సరిగ్గా అల్లాంటిరాత్రే. అయినా అంత  
చీకట్లోనూ ఎవరో నెమ్మదిగా వీధివెంట వస్తున్నాడు.

ఆతడు కోర్చాగిన్ల ఇంటిదగ్గిరికివచ్చి, కిటికీతలుపు  
నెమ్మదిగా తట్టేడు. సమాధానంలేదు. మళ్ళీ గట్టిగాతట్టేడు.

పావెల్ నిద్రపోతున్నాడు. కలలో ఏదో వింతజంతువు  
తనమీద మరతుపాకీ గురిపెడుతున్నట్లు కనబడింది. పారి  
పోవాలనుకొన్నాడు. కాని ఎక్కడికీ పోలేడు. మరతుపాకీ  
చెవులు గళ్ళుపడేలాగ ధనధనలాడింది.

ఆధ్వనికి తెలివివచ్చింది. కిటికీవద్ద చప్పుడువినబడింది.

మంచం దిగేడు. కిటికీవద్దకుపోయి చూసేడు. మనిషి  
వున్నాడనేగాని అదెవ్వరో అర్థంకాలేదు.

ఇంట్లో తానొక్కడే వున్నాడు. తల్లి పెద్దకూతురిని  
చూడబోయింది. ఆమెమగడు పంచదార ఫ్యాక్టరీలో మోకా



నిక్కు. ఆర్టెమ్ షక్కూళ్ళో ఎక్కడోకమ్మరం చేసుకుంటూ రోజులు గడుపుకొంటున్నాడు.

అయితే ఆర్టెమ్ కావాలి.

పావెల్ ఆలోచించి కిటికీతలుపు తీద్దామనుకొన్నాడు.

“ఎవరది?”

బయటమనిషి కదిలేడు. నెమ్మదిగా సమాధానం విని పించింది.

“నేను జకరయ్ ని.”

రెండు చేతులు కిటికీకమ్ములు పట్టుకొన్నాయి. తర్వాత ఫియోడోర్ తల కిటికీలో కనబడింది.

“ఈ రాత్రి ఇక్కడుండిపోయేటందు కొచ్చేను. ఏమీ అభ్యంతరం లేదుగదా?”

“ఏమీలేదు. ఎప్పుడొచ్చినా నీకేం అభ్యంతరం లేదు. ఎక్కు.”

ఫియోడోర్ అతికష్టంమీద కిటికీలోంచిదూరి లోపలికి వచ్చేడు.

లోపలికివస్తూనే కిటికీమూసేడు. కాని, కొంతసేపటి దాకా అక్కడే నిలబడ్డాడు. ఏమో వినడానికి ప్రయత్నించేడు. అంతలో మబ్బులచాటునుంచి చంద్రుడు వెలువడ్డాడు. వెన్నెలలో రోడ్డంతా స్పష్టంగా కనబడుతోంది. జకరయ్ షరీక్షగాచూపు ఆనినంత మేరచూసేడు.

“మీ అమ్మని లేపంకదా?”

తానుతప్ప ఇంట్లో వేరెవరూ లేరని పావెల్ అన్నాడు. ఇంక జకరయ్ బెదురుతీరి గట్టిగా మాట్లాడేడు.



“ఆ కసాయివెధవలు నావెంటబడ్డారు. స్టేషన్ ఘటన తర్వాత నాకోసం వెతకడం మొదలుపెట్టారు. మనవాళ్ళు కాస్త గట్టిగా నిలబడితే పోగ్రామ్ నాడు ఆ వెధవాయల పని పట్టేవాళ్ళం. కాని, జనం ఇంకా తయారుకాలేదు. అందుకే లాభంలేకపోయింది. ఇంక నాకోసం వెతుకులాట ప్రారంభమయింది. అప్పుడే రెండుమాట్లు వలలోపడ్డంతపనీ అయింది. ఈపూట చూపువాసిలో తప్పిపోయిందనుకో. అడ్డదారిన ఇంటికిపోతూ పాకదగ్గర అనుమానంతోచి నిలబడ్డా. చెట్టు వెనక సన్నీలా కనబడింది. చల్లగా వెనక్కితిరిగి ఇల్లా వచ్చేసేను. నీకేం అభ్యంతరం లేకపోతే ఇక్కడ కొన్నాళ్లు మకాం చేస్తా. ఏమంటావు? సరేనా?”

అతడు వచ్చినందుకు పావెల్ కు ఎంతో సంతోషంగా వుంది. ఈమధ్య పవర్ హౌస్ లో పని జరగడంలేదు. ఇంట్లోనే వుండిపోతున్నాడు. ఇక్కడా ఎవ్వరూలేరు. తోచడంలేదు.

ఇద్దరూ పక్కలు వేసేరు. పావెల్ వెంటనే నిద్రపోయేడు. ఫియోడోర్ చుట్టకాలుస్తూ చాలసేపు మేలుకొనే వున్నాడు. మధ్యలో ఓ మారు లేచి, మునివ్రేళ్ళమీద కిటికీ వరకూపోయి చాలసేపు వీధివేపు పరకాయించి చూసేడు. చివరకు అలపువచ్చి పడుకొని నిద్రపోయేడు. నిద్రలోకూడా తలగట్లదిండు క్రిందపెట్టిన రివాల్వరుమీద చెయ్యి తియ్యలేదు.

\*

\*

\*



తలవని తలంపుగావచ్చిన జకరయ్ పావెల్తో ఎనిమిదిరోజులు గడిపేడు. ఆ ఎనిమిదిరోజులన్నేహం పావెల్ జీవితాన్నే మాంర్చేసింది. ఎన్నోకోత్తసంగతులు ఆతనినుంచి తెలుసుకొన్నాడు.

పోలీసులు తనను పట్టుకొనేటందుకు రెండుమాట్లు దారి కాయడంతో తప్పనిసరిగా ఓ మూల తల దాచుకోవలసి వచ్చింది. ఆ తప్పనిసరి నిర్వాహితలో పావెల్కు ఎన్నోసంగతులు నూరిపోసేడు. ఆనాడా ప్రాంతాలలో కల్లొలాలు రేపుతున్న ముఠాలమీద కసి ఎక్కించేడు.

అతిసులభమైన భాషలో అన్నీ పివరంగా అర్థం అయ్యేటట్లు చెప్పేడు జకరయ్. అతనిలో అనుమానా లేవీ లేవు. ఆయనకు తన బాట ఏదో విస్పష్టం. సోషలిస్టు రివల్యూషనరీలనీ, సోషల్ డెమాక్రటిక్లనీ, పోలిష్ సోషలిస్టులనీ, మరొకటనీ చెప్పకొనే ఈ పార్టీలన్నీ కార్మికులకు శత్రువులేనని పావెల్కు అర్థంఅయింది, కార్మికులకోసం, బీదలకోసం, మడమతిప్పకుండా పోరాడేది ఒక్క కమ్యూనిస్టుపార్టీయేనని కూడా తెలుసుకొన్నాడు.

అంతవరకు పావెల్కు ఇవేమీ తెలియదు.

జకరయ్ కాకలుదేరిన కమ్యూనిస్టు. 1915 నుంచీ రష్యన్ సోషల్ డెమాక్రటిక్ లేబర్ పార్టీ సభ్యుడు. తన అనుభవాలను, జీవితరహస్యాలను చెప్తూంటే పావెల్ చెవులు దోర పెట్టుకు విన్నాడు.

“చిన్నప్పుడు నేనూ నీలాగే వుండేవాడిని. ఏదో చెయ్యాలనే ఆదుర్దాయేగాని ఏంచెయ్యాలో తెలిసేదికాదు.



నేను దరిద్రంలోపుట్టి పెరిగేను. తెగతిని, కొవ్వబలిన  
 మావుకారి బిడ్డల్నిచూస్తే ఒళ్ళురగిలిపోయేది. అందినప్పుడు  
 ఓ తెర బాడేవాణ్ణి. ఇంటికొచ్చేక మళ్ళీ మా నాన్న నన్ను  
 కొట్టేవాడు. ఒంటరిగా సాధిద్దామంటే జరిగే పనా. కార్మికుల  
 ప్రయోజనాలకోసం పోరాడేవాళ్ళకు ఉండవలసినలక్షణాలన్నీ  
 నీలో వున్నాయి. అయితే చిన్నతనం. వర్గకలహం అంటే  
 ఏమిటో తెలియదు. నేచెప్తా విను. నీలో బాగుపడేవాడి లక్ష  
 ణాలున్నాయి. ఎవళ్ళెల్లాపోతేనేం అని చేతులు ముడుచుకు  
 కూర్చునే జనంఅంటే నాకు మహాచెడ్డ అసహ్యం. ప్రపంచం  
 అంతా భుగభుగ లాడిపోతూంది. బానిసలంతా లేచేరు.  
 ఇంక వెనకటి బ్రతుకులు లాభంలేదు. ఈ సమయంలో  
 మనకు కావలసింది ధైర్యసాహసాలున్నవాళ్ళుగాని, చిటు  
 క్కుమనేసరికి బిలబిలలాడుతూ పరిగెత్తిపోయే బొద్దింకముండా  
 కొడుకులుకారు.”

జకరయ్ తన మాటకు బలంగా ఒక్క-గుద్దుగుద్దేసరికి  
 బల్ల ఝణఝణలాడిపోయింది.

లేచి, మహావేశంతో గదిలో పచార్లు ప్రారంభించేడు.

పనేమీ లేకపోవడం అతడికి ఏలాగో వుంది. ఇక్క-  
 డెందుకు ఆగిపోయేనా అని మధ్యమధ్య బాధకలుగుతూంది.  
 వెంటనే కదిలి రెడ్ ఆర్మీదళాలను చేరుకోవాలనే నిర్ణయానికి  
 వచ్చేడు.

అతడు వెళ్ళిపోయినా పార్టీపని ఆగిపోదు. ఇక్కడ  
 తొమ్మిదిమంది పార్టీసభ్యులున్నారు. వాళ్ళే పట్టణంలో పని  
 చేస్తారు.



“నే లేకపోయినా వాళ్లు చేసుకుపోగలరు. ఏపని లేకుండా కూర్చోవడం నాతరంకాదు. ఇప్పటికే పదినెలలు నిష్కారణం వ్యర్థంచేసేను.”—అని జకరయ్ బాధపడ్డాడు.

ఓ రోజున పావెల్ “నిజంగాచెప్పు. నువ్వెవరివి?—” అని అడిగేడు.

ఆ ప్రశ్న ఏమిటో జకరయ్ కు మొదట అర్థంకాలేదు.

“తెలియదా?”

“నువ్వు బోల్షివిక్కువో, కమ్యూనిస్టువో అనుకొంటున్నా.”

జకరయ్ పకపకనవ్వేడు.

“అంతే. అయితే బోల్షివిక్కున్నా, కమ్యూనిస్టున్నా, అర్థం వొక్కటే.”

హఠాత్తుగా జకరయ్ నవ్వుమాని పావెల్ ముఖం వంక దీక్షగాచూసేడు.

“సరే. నీకు అర్థం అయింది. పేచీలేదు. కాని, ఈ మాట మరెక్కడాఅనకు. నోరుజారేవా నావెంట బడతారు.”

పావెల్ గంభీరంగా తలవూపేడు.

“తెలిసింది.”

ఇంతలో బయటమాటలు వినిపించేయి. పిలవనైనా పిలవకుండా ఎవరో తలుపుతోసేరు. జకరయ్ చటుక్కున జేబులోకి చేయిపోనిచ్చేడు. వచ్చిన మనిషిని చూడగానే చేయితీసేసేడు. నెత్తిన కట్టుతో సెర్జీ బ్రూజ్కోముందూ, వెనకాల వాల్యా, క్లింకాయూ గదిలో అడుగుపెట్టేరు.



సెర్జీ సరాసరివచ్చి పావెల్ భుజంమీద చెయ్యివేసేడు.

“నిన్ను చూడాలని బయలుదేరేను. కాని, వాల్యా ననొక్కక్కడినీ పోనివ్వనంది. వాల్యాఒక్కరై నాతోరావడం క్లిమ్ కాకి ఒప్పుదలకాలేదు. ముగ్గురం బయలుదేరేం.”

వాల్యా మాటమధ్యలో సెర్జీ నోరుమూసింది.

“గవ్వలడబ్బా. ఇవ్వాళ క్లిమ్ కాను ఏడిపించేస్తున్నాడు.

క్లిమ్ కా చిరునవ్వు నవ్వేడు.

“వాడినేమి అనం? చూస్తున్నారుగా. మెదడుకి దెబ్బ తగిలింది, పాపం !

ఆ మాటకు అంతా నవ్వేరు.

కత్తిదెబ్బ తగిలేక సెర్జీ ఇంకా పూర్తిగా తేరుకోలేదు నీరసంగా పావెల్ మంచంమీద చితికిలబడ్డాడు. నలుగురూ బాతాఖానీలో పడ్డారు. మామూలుగా సెర్జీ వట్టి మాటకారి. అల్లాంటివాడీ ఘటన జరిగేక ఏలాగో వుంటున్నాడు. వెట్లూరా సైనికులతో జరిగిన పేచీవిషయం జకరయ్ కి సవిస్తరంగా చెప్పేడు.

ఇదివరలో జకరయ్ బ్రూజ్ కోల ఇంటికి చాలామాట్లు వెళ్ళేడు. వాళ్ళముగ్గురీ బాగా ఎరుగును. వాళ్ళంటే అతని కభిమానమేకూడ. చిన్నతనంచేత విషయాలు బాగా తెలియకపోయినా వాళ్ళుపుట్టిన వర్గంయొక్క ఆశలూ, ఆశయాలూ వాళ్ళప్రతిపదిలో ద్యోతకమవుతూంటాయి. పోగ్రామ్ రోజుల్లో యూదుకుటుంబాల్ని తమ యిళ్ళల్లోదాచిన వివ



రాలు వాళ్ళు చెప్తూంటే ఎంతో ఆసక్తిగా వినాడు ఆ సాయంకాలం అంతా వాళ్ళని కూర్చోబెట్టి బోల్లివిక్ లను గురించి, లెనిన్ ను గురించి, ఆనాటి రాజకీయ ఘటనలను గురించి చెప్పేడు.

కూటం విడిపోయేసరికి రాత్రి చాల పొద్దుపోయింది.

జకరయ్ ప్రతిరోజూ సాయంకాలం ఎక్కడికో పోయేవాడు, అర్ధరాత్రికి తిరిగివచ్చేవాడు : తను వెళ్ళిపోయేక పట్టణంలో వుండేవాళ్లు చేయవలసిన పనులు వీర్పాటు చేస్తున్నాడు.

ఒక రోజు రాత్రి అతడు తిరిగిరాలేదు. పొద్దుటేలేచి చూసేసరికి రాత్రి జకరయ్ రాలేదని పావెల్ గ్రహించేడు.

ఏదో ప్రమాదం జరిగిందనిపించింది. ఆదరానాదరా బట్టలు వేసుకొన్నాడు. వీధిలంపు తాళంవేసి, చెవిని అలవాటుగా పెట్టేచోట దాచేడు. తిన్నగా క్లిమ్ కా ఇంటికి వెళ్ళేడు. ఫియోడోర్ వృత్తాంతం అక్కడ తెలుస్తుందని వూహించేడు. అతడు వెళ్ళేసరికి క్లిమ్ కా తల్లి బట్టలుతుకుతూంది. ఫియోడోర్ సంగతి అడిగేసరికి ఆమె ఘంయ్ మంది.

“నాకిదే పని. మీ ఫియోడోర్ ఎటుపోయేడో చూడ్డమేనా నా పని? వాడిమాట నాకు చెప్పకు. వాడిమొహం తగులడిరి. జోజులిఖాగాడు ఇల్లంతా తిరగేసి చచ్చేడు. వాళ్ళతో మీ కేంపనరా? నన్నడిగితే మీరంతా - క్లిమ్ కా యేమిటి - నువ్వేమిటి, మీరంతా వట్టి... ..”



క్లిమ్ కాతల్లి వట్టికోపిష్టి. నోటిదురుసు మనిషీను.

పావెల్ క్లిమ్ కాయింటినుంచి సెర్జియింటి కెళ్ళేడు. అక్కడ తన మనస్సులో భయం చెప్పేసరికి వాల్యా ఫర్వా లేదంది.

“ఎందు కంతభయం ! ఏ స్నేహితుడింట్లో ఆగేడో.”

భయం ఎందుకన్న దేగాని వాల్యాకుకూడా గుండెలు టువ్వుటువ్వుమంటూనే వున్నాయి.

పావెల్ ఎంతోసేపు బ్రూజ్ క్ల యింటివద్ద ఆగలేదు. వాళ్ళు తిండితిని వెళ్ళమంటున్నా వినిపించుకోకుండా బయలు దేరేడు.

ఆ వెళ్ళడం వెళ్ళడం తిన్నగా ఇంటికే వెళ్ళేడు. తను వీధిలోకి బయలుదేరేకగాని జకరయ్ ఇంటికి వచ్చేడేమోనని మనస్సు పీకింది.

కాని తలుపుతాళం అల్లాగేవుంది. ఖాళీయింట్లో అడుగు పెట్టడానికి మనస్సు వొప్పక వాకిట్లోనే చాలసేపు దిగాలుపడి నిల్చుండిపోయేడు.

కొద్దినిముషాలు అలా నిల్చున్నవాడికి ఏం తట్టిందో చరచరా దొడ్లోకివెళ్లి కొట్టంలో కెళ్ళేడు. అటూ యిటూ చూసి మిద్దెపైకి తన మామూలు చోటికి చేరుకొన్నాడు. పాతగుడ్డ పీలికలలో దాచిన రివాల్వరు బయటికి తీసేడు.

రివాల్వరు జేబులోవుంటే ఏదో ధైర్యం అనిపించింది. హుషారుగా స్టేషన్ వేపు వెళ్ళేడు.



కాని, అక్కడ జకరయ్ వార్త యేమీ తెలియ లేదు. ఇంటికి తిరిగివస్తూ దారిలో ఫారెస్టు వార్డెన్ గుమ్మం ముందు ఒక్కక్షణం నిలబడ్డాడు. కాని, ఇల్లూ, వాకీలీ నిశ్శబ్దంగా వున్నాయి. మళ్ళీ ముందుకు నడిచేడు. ఇల్లూ, వాకీలీ మనుష్యసంచారం వున్నట్లు లేవు. గడ్డిగాదం పెరడంతా మొలిచి జీబురుగావుంది. అది చూస్తూంటే పావెల్ మనస్సు ఎందుకో భేదపడింది.

తోన్యాతో ఆఖరుమారు ఆతడు చాల గట్టిగా పేచీ పెట్టుకొని మరావేపు పోలేడు. అది జరిగి అప్పుడే నెలదాటి పోయింది. ఆ జగడంకూడా తలవని తలంపుగా తటస్థ పడింది.

ఆ రోజున ఆమె అనుకోకుండానే రోడ్డుమీద తటస్థ పడింది. ఇంటికి పిలిపించింది.

అమ్మా, నాన్న బోల్షావ్ స్కీలయింటికి ఏదోవిందుకు పోతున్నారు. ఇంటివద్ద ఒక్కర్తినీ వుండాలి. పావ్లాషా! నువ్వు రాకూడదూ? లియోనిడ్ ఆండ్రయేవ్ వ్రాసిన సాప్తాహ్నిగుల్యోవ్ చదువుకుందాం. ఓమాటు చదివినా నీతోమళ్ళీ చదువుతా. సరదాగా వుంటుంది. రా.”

ఆమె పెద్దకళ్ళు ఎంతోఆశతో ఆతనివేపు చూసేయి.”

“అల్లాగే.”

ఇద్దరూ ఎవరిదారిన వారు పోయేరు.

పావెల్ గబగబా మిషన్లగదిలోకి వెళ్ళేడు. ఆ రోజంతా తోన్యాతో సరదాగా గడపవచ్చుననే సంతోషంతో ఆతడు త్వరత్వరగా పనులు పూర్తిచేసేడు.



సాయంకాలం వెళ్ళి తలుపు తట్టేసరికి తోన్యా కంగారు పడుతూ తలుపు తీసింది.

“మాయింటికి వైవాళ్యేవరో వచ్చేరు. వాళ్లు వస్తారనుకోలేదు. రా, లోపలికి.”

పావెల్ వెళ్ళిపోదామనుకున్నాడు. వెనక్కి తిరిగేడు కూడా.

కాని తోన్యా రెక్కపట్టుకొంది.

“ఱా, లోపలికి. వాళ్ళకి నిన్న పరిచయంచేస్తా.”

ఇద్దరూ వంటగదిదాటి ఆమె గదిలో కెళ్ళేరు.

“ఈయన నా మిత్రుడు పావెల్ కోర్చాగిన్.”

— అని ఆమె అక్కడున్న ముగ్గురికీ ఆతనిని పరిచయంచేసింది.

వారిలో ఒకామె లిజాసుఖాకోక్. ఆమె కొంచెం నలుషయినా అందమైనమనిషి. కాలేజీలో చదువుతూంది. చిన్నినోరు. అందంగా శిఖచుట్టింది. సన్నగా, పొడుగ్గావున్న ఒక యువకుడు ఆమెప్రక్కనున్నాడు. నల్లనికోటు తొడిగేడు. వాసననూ నెవ్రవాసి నున్నగా తలదువ్వేడు. వారిద్దరితో వున్న విక్టర్ లెజ్జిన్ స్కీతో ఆతనికి బాగాపరిచయమే. అసలు తోన్యా తలుపుతీసేసరికి కనిపించిందికూడా ఆతనిముఖమే.

లెజ్జిన్ స్కీ తలఎత్తేడు. కోర్చాగిన్ ను వెంటనే గుర్తు పట్టేడు. ఆతనిముఖంలో ఆశ్చర్యం ప్రతిబింబించింది.

పావెల్ కొద్దిక్షణాలు నిశ్శబ్దంగా గుమ్మంలో నిలబడ్డాడు. విక్టర్ ను చూస్తూంటే వొళ్ళురగిలిపోతూంది.



తోన్యా గ్రహించింది. పరిస్థితులు చక్కబరచేటందుకు పావెల్ ను లోపలికి రమ్మనిపిలిచి లిజాను పరిచయంచేసింది.

అంతవరకూ ఆకొత్తవానివంక ఆసక్తితో చూస్తున్న లిజా కుర్చీలోంచి లేచింది.

కాని, పావెల్ అదేం గమనించలేదు. గిరుక్కున తిరిగేడు. వీధిగుమ్మంలో తోన్యా ఆతనిని అందుకొని రెక్క పట్టుకొని నిలేసింది.

“ఎందుకు పారిపోతున్నావు? నిన్ను చూపిద్దామని నే ననుకొంటూంటే....”

పావెల్ ఆమెచేయ్యి విదిలించుకొని కసిరికొట్టేడు. “ఆ చవటముందు నన్నుప్రదర్శించ నక్కర్లేదు.. నీ కిష్టమైతే కావచ్చుకాని, ఆ మూకఅంటే నా కసహ్యం. వాళ్ళతో నాకు పొత్తుకుదరదు. నీ స్నేహితులు వీళ్ళని ఎరిగివుంటే అసలు వచ్చేవాడినేకాదు.”

తోన్యాకు చాలకోపం వచ్చింది. కాని ఆపుకొంది.

“ఏమిటామాట? నీ స్నేహితులెవరనికాని, మీ ఇంటి కెవరోస్తుంటారనిగాని నే నెప్పుడేనా అడిగేనా?”

“నువ్వెవరినిచూసినా నాకేం బాధలేదు. ఇకమాత్రం ఈ యింట్లో అడుగుపెట్టను.”

ఆమాట లనేసి పావెల్ చరాచరా వెళ్ళిపోయేడు.

అటుతర్వాత తోన్యా మరికనబడలేదు. తర్వాత పోగ్రామ్ ప్రారంభమైంది. యూదుకుటుంబాల్ని దాచడం,



దాటించడం హడావిడిలో ఆతడాపేచీ సంగతే మరిచి పోయేడు. ఈ వేళ హఠాత్తుగా ఆమెను చూడాలనిపించింది.

జకరయ్ కనిపించకుండా పోవడమూ, ఇంటివద్ద ఎవరూ లేకపోవడమూ పావెల్ కు ఎంతో బాధగావుంది. ఇంటికి పోవాలనిపించలేదు. ఎదురుగా ఎంతోదూరంవరకు సన్నగా రోడ్డు కనిపిస్తుంది. రోడ్డంతా గతుకులూ, గోతులూ. ఎండల్లో కరిగిన మంచునీటిబురద ఇంకా ఆరలేదు. వీదురుగా దూరాన కూలిపోతూ, కూలిపోతున్న ఓ యింటిగోడ వెనకరోడ్డు పక్కకుతిరిగి కనుమరుగయింది.

\*

\*

\*

ఒకరోడ్డు కూడలిలో విక్టర్ లెస్టిన్ స్కీ లిజాతో మాట్లాడుతున్నాడు. వారున్నచోటికి ఎదురుగా విరిగిపోయిన ఓ పెట్టెకొట్టు వుంది. దానికి “ఖనిజోదకం” అని వ్రాసిన బోర్డు తల్లకిందులుగా వ్రేలాడుతూంది.

ఆమెచేయి పట్టుకొని విక్టర్ ఎంతో వినయంగా ప్రార్థిస్తున్నాడు.

“వస్తావుకాదూ? మోసం చెయ్యకూడదుసుమా?”

లిజా కళ్లెగరేస్తూ అలాగేనంది.

“తప్పకుండావస్తా. కాని నేవచ్చేదాకా ఆగాలి సుమా?”

వెళ్ళేటప్పుడు లిజా ఆశాభరితములైన చూపులతో ఆతనివంక తిరిగితిరిగి చూసింది.



కొద్దిఅడుగులువేసేక ఎవరో ఇద్దరు వీధిమలుపుతిరిగి రోడ్డుమీదికిరావడం చూసింది. వాళ్ళు తనకెదురుగా వస్తున్నారు. ముందువస్తున్న అతడు పనివాళ్ళదుస్తులు వేసుకొన్నాడు. విశాలమయిన వక్షస్థలం అతడు చాలా బలవంతుడని చెప్తూంది. తలమీద నల్లనిటోపీ మొగంమీదికంటాదిగలాగుకొని వుంది. కంటికింద ఏదో దెబ్బతగిలి నల్లగా కమిలిపోయి వుంది.

అతడు ఝుమ్మాయించి వూగుతూ నడుస్తున్నాడు.

అతని వెనక మూడడుగులలో పెట్లూరా సైనికుడొకడు బై నెట్ ను ముందువాని వీపునానించినట్లు పట్టుకొని నడుస్తున్నాడు. సైనికుడి మొలదట్టి కిరువేపులా తూటాసంచులు వ్రేలాడుతున్నాయి. వాని కోటు బూడిదరంగులో వుంది. నెత్తిమీద గొర్రెబొచ్చుటోపీ వుంది. వానిక్రింద నుంచి రెండు చిన్నకళ్ళు ముందునడుస్తున్న వాని మెడమీదనే వున్నాయి. అతని మీసాలు పొగాకు కసరుతో పసుపుపచ్చగా వున్నాయి.

లిజా నడకవేగం తగ్గించి రోడ్డు అవలివేపు నడిచింది. ఆ సమయంలోనే వెనకవేపున పావెల్ రోడ్డుమీద కనబడ్డాడు.

శిధిలగృహందాటి రోడ్డు మలుపు తిరగ్గానే పావెల్ కూడా వాళ్ళని చూసేడు. ఉలికిపడి నిలబడిపోయేడు. వస్తున్నవాళ్ళల్లో ముందున్న జకరయ్ ని గుర్తుపట్టేడు.

“ఇదా కారణం?”



జకరయ్ సమీపించేడు. పావెల్ ఆవేశంతో తబ్బిబ్బు అవుతున్నాడు. ఆలోచనలు పరుగులు తీస్తున్నాయి. క్షణం నిలబడి ఆలోచించడానిక్కూడా వ్యవధిలేదు. ఒక్కటే సత్యం కనబడుతూంది. జకరయ్ పని అయిపోయింది.

ఆ ఆలోచనతో స్తంభించినట్లయి పావెల్ నిలబడి పోయేడు, ఇప్పుడేం చెయ్యాలి ?

ఆఖరు నిమిషంలో ఆతడికి తన జేబులో పిస్తోలు సంగతి జ్ఞాపకంవచ్చింది. తననుదాటగానే పై నికుణ్ణి రివాల్వరుతో కాలెప్చ్యూలనుకొన్నాడు. జకరయ్ దాటిపోవచ్చును.

ఆ ఆలోచనతట్టగానే పావెల్ మనస్సు కుదుటపడింది. గడిచినరోజునే ఫియోడోర్ ఓ మాట అన్నాడు.

“ఆతనికి దిట్టమైనవాళ్ళు కావాలి...”

ఆమాట జ్ఞాపకం వచ్చింది. చటుక్కున తిరిగిచూసేడు. పట్టణంలోకి పోయేరోడ్డు నిర్మానుష్యంగావుంది. ఒక ప్రాణి కూడా కనబడలేదు. ఎదుట ఒక ఆడుది రోడ్డేపోతూండడం గమనించేడు. ఆమె అడ్డురాలేదు. కూడలిలో చీలిన రోడ్డు మీద ఎవరన్నావున్నారేమో ఆతనికి కనబడడంలేదు. చాలాదూరాన స్టేషన్ సమీపంలో ఎవరో కొద్దిమంది కని పిస్తున్నారు.

పావెల్ రోడ్డుప్రక్కకు తప్పుకొన్నాడు. కొద్ది గజాల దూరంలోవుండగా జకరయ్ ఆతనిని చూసేడు.

అప్రత్యాశితంగా పావెల్ కనిపించడంతో జకరయ్ అడుగు నెమ్మదిగా పడింది. సన్నీ వీపులో గుచ్చుకొంది.



“జాగ్రత్త. సరిగ్గా నడవకపోతివా వీపుమీద తుపాకీ మడమ నాట్యం చేస్తుంది.”—అంటూ ఆ సైనికుడు కీచు గొంతుకతో అరిచేడు.

జకరయ్ అడుగు వేగంగా పడింది. పావెల్ తో ఏదో చెప్పాలనుకొన్నాడు. కాని, ఏమిటోచిందో ఆగేడు. చెయ్యి మాత్రం వూపేడు.

పసపురంగు మీసాలూవాడూ ఆ సైనికుడు తనవేపు శ్రద్ధచూపకుండేటందుకు జకరయ్ దగ్గిరికి వచ్చినప్పుడు పావెల్ వెనక్కి తిరిగేడు. ఆ జరుగుతున్నదానితో తనకేమీ సంబంధంలేనట్లు. కాని ఏదోభయం మనస్సును పీడిస్తూనే వుంది.

“గురితప్పి జకరయ్ కి తగిలితే...”

కాని ఆ సైనికుడు పక్కకు వచ్చేసేడు. ఇంకా ఆలోచించేటందుకేనా వ్యవధిలేదు.

సైనికుడు పక్కకు వచ్చేసేడు. పావెల్ ఒక గంతు వేసి వానిచేతిలోని తుపాకీ పట్టుకొని నేలవేపు నొక్కేసేడు.

సన్నీ క్రిందనున్న రాతికి తగిలి ఖంగుమంది.

సైనికుడు ఒక్కక్షణం నిర్భాంతపడిపోయేడు.

అంతలో తేరుకొని తుపాకీ లాక్కోబోయేడు. పావెల్ తన బలంతంతా వుపయోగించి పట్టువిడవకుండా వ్రేలాడేడు. ఆ గుంజలాటలో తుపాకీ పేలింది. గుండు నేలనున్న రాతికి తగిలి తూలి పక్కనున్న గోతిలో పడింది.

కాల్పుచప్పుడు వినబడగానే జకరయ్ పక్కకుగంపేడు. గిరుక్కున తిరిగేడు. పావెల్ చేతిలోంచి తుపాకీ లాక్కునే



టందుకు పెట్లూరాపై నికుడు మహా పెనుగులాడుతున్నాడు. చేతులు మెలిపడి బాధగావున్నా పావెల్ వదలడంలేదు. కోపంవచ్చి ఆ పై నికుడు అతనిని క్రిందపడతోసేడు. క్రింద పడ్డా అతడు తుపాకీ వదలనేలేదు. పైగా అతనితోపాటు పై నికుడుకూడా క్రిందపడ్డాడు.

రెండడుగుల్లో జకరయ్ వచ్చిపడ్డాడు. వస్తూనే ఊతం తీసుకొని పై నికుడి గూబమీద ఒక్కగుద్దు గుద్దేడు. ఎముకలు పటపటలాడేయి. మరుక్షణంలో మరోదెబ్బ. ఇంకొకటి. పెట్లూరాపై నికుడి శరీరం జావకారిపోయి ప్రక్కనున్న గోతిలో పడిపోయింది.

జకరయ్ పావెల్ ను తేవదీసి నిల్చిబెట్టేడు.

\*

\*

\*

మరునాడు పాతఘ్యాక్టరీవద్ద లిజా తనను కలుసుకొనే టందుకు వాగ్దానంచేసిందన్న హుషారులో విక్టర్ ఈలపాట పాడుకుంటూ ప్రక్కరోడ్డునపడి ఓ వందగజాలుదూరం వెళ్ళే లోపుగనే ఇదంతా జరిగిపోయింది.

లిజాసుఖారోగ్గ ప్రేమకలాపాలు సాగించడంలో అఖండ ప్రజ్ఞావంతురాలని కాలేజీలోని సరస యువపుంగవులలో ప్రఖ్యాతివుంది. సెమ్యూల్ జలివానోవ్ ఓమారు తానామె పక్కలో చేరేనని చెప్పేడు. కాని, సెమ్యూల్ కోతలరాయడు. ఆసంగతి ఎరిగిన విక్టర్ ఆమాట నమ్మలేదు. కాని, ఆనాటి నుంచీ వాళ్ళసంబంధం మనస్సులో మెదులుతూనేవుంది. ఆ మాట నిజమో, అబద్ధమో రేపుతేలిపోతుంది అనుకొన్నాడు.



“వచ్చిందంటే వదిలిపెట్టను. ఏదేమైనా ముద్దుపెట్టుకో నిస్తుంది. సెమ్యాన్ చెప్పిందే నిజమైతే...”

ఆ దారినేవస్తున్న ఇద్దరు పెట్లూరాసైనికులు ఆతనికి ఎదురయ్యారు. వాళ్ళల్లో ఒకడు గుర్రంమీదకాళ్ళు ఒక వేపుకేవేసి గోడమీద కూర్చున్నట్లు కూర్చున్నాడు. వాని చేతిలో తోలుబకెట్ ఒకటుంది. బహుశా గుర్రానికి నీరు పెట్టడానికి పోతూండి వుంటాడు. రెండోవాడు గుర్రం ప్రక్కనే నడుస్తున్నాడు. పొట్టిచొక్కా, వదులు టాగూను. ఒకచేయి గుర్రంమీదవున్నవాని మోకాలిమీదవేసి ఏదో చెప్తున్నాడు.

విక్టర్ వాళ్ళు వస్తూంటే దారితొలిగి ప్రక్కకు నిలబడ్డాడు. దాటిపోగానే మళ్ళీదారిలోకి తిరిగేడు. ఇంతలో పెద్దరోడ్డుమీద తుపాకీ కాల్చిన చప్పుడు వినిపించింది. నిలబడి వెనుతిరిగేడు. అప్పుడే గుర్రంమీదున్నవాడు ఆ ధ్వని వినవచ్చినవేపు గుర్రాన్ని అదిలించేడు. రెండోవాడు కత్తి సవరించుకొని పరుగెత్తుతున్నాడు.

విక్టర్ కూడా వాళ్ళవెనకాలనే పరుగెత్తేడు. అతడు పెద్దరోడ్డుకు తిరిగేసరికి మరోకాల్పు చప్పుడు. గుర్రం వెర్రిగా ఉరకలు వేసుకొంటూ వస్తూంది. రాతు రికాబులతో పొట్టలోతన్ని దాని నింకా పరుగెత్తమంటున్నాడు. వచ్చి వచ్చి దగ్గరలోవున్న ఇంటిగుమ్మంలో గుర్రాన్ని నిలిపేడు.

“లేవండి. మనవాణ్ణి ఒకణ్ణి చంపేసేరు.”



మరుక్షణంలో ఆ యింట్లోంచి బిలబిలలాడుతూ పది మంది బయటకు పరుగెత్తివచ్చేరు. వస్తూండగానే తుపాకీ బోల్లులు టకటకమన్నాయి.

విక్టర్ ను అరెస్టుచేసేరు.

చాలమంది రోడ్డుమీద నిలబడ్డారు. వారిలో విక్టరూ, లిజాకూడావున్నారు. సాక్ష్యంకోసం ఇద్దరినీ ఆపేరు.

మొదటనే లిజా భయంతో కొయ్యబారి నిలబడి పోయిందేమో జకరయ్ నూ, కోర్పాగిన్ నూ చూడగలిగింది. వారామె ప్రక్కనుంచే పరుగెత్తేరు. తోన్యా ఆరోజున తమకు పరిచయంచేసినవాడు ఈతడేనని గుర్తించిందికూడా. ఆమె ఆశ్చర్యపడింది.

వాల్కిద్దరూ ఆమె ప్రక్కనేవున్న కంచెదాటి తోటలో పడ్డారు. మరుక్షణంలో గుర్రపురౌతు వచ్చేసేడు. తోటలో పరుగెత్తుతున్న జకరయ్ చేతులో తుపాకీ కనబడింది. ప్రక్క గోతిలోపడ్డ తోడిసైనికుడు తూలిపోతూ వొళ్ళు దులుపు కొని పైకివస్తున్నాడు. పరిస్థితుల్ని గమనించి రౌతు తన గుర్రాన్ని కోరడివేపు తిప్పేడు.

జకరయ్ ఆగేడు. గిరుక్కున తిరిగి, శాంతంగా తుపాకీని త్రికాల్చేడు. దానితో రౌతు హడలిపోయి గుర్రాన్ని తిప్పి వుడాయించేడు.

పిడిగుద్దులకి పళ్ళు కదిలిపోయి, పెదవులు వాచిపోయి వున్న సైనికుడినోట మాటకూడా సరిగ్గా రావడంలేదు.

మొద్దుపీనుగా! ఖైదీని చెయ్యిజారిపోనిచ్చేవు. నీకు ఇరవయ్యయిదు బెత్తందెబ్బలు శిక్ష."—అన్నాడొకడు.



మహా మొనగాడివి. చేతిలోంచి జారిపోయేడుట. ఆ కుర్రలంజకొడుకు మీదపడతాడనిగాని కలగన్నానా ?

లిజాను చాలా ప్రశ్నలు వేశారు. ఎస్కార్టు పైని కుడు చెప్పినవే ఆమెకూడా వర్ణించింది. కాని; ఆ కుర్రవాడెవరో ఆమె ఎరిగినా చెప్పలేదు. ఎరుగుదు ననలేదు. అయినా బంట్లోతులు వాళ్ళని వదలలేదు. తీసుకుపోయి సేనాధిపతి ఎదుట పెట్టేరు. ప్రశ్నలు వేసి విసిగించి విసిగించి సాయంకాలం వదిలేరు.

లిజాను దిగబెట్టడానికై విక్టర్ వెంటవచ్చేడు.

కమాండెంటు ఆఫీసునుంచి స్టేషనుకి చాలామారం. ఇంతమారం ఇద్దరూ చెట్టాపట్టాలు వేసుకొని నడిచేరు. ఇటు వంటి సదనకాశం లభింపచేసిన ఆ ఘటనకు విక్టరు అభివాద నలు తెలిపేడు.

తన ఇంటిచాయలకు వచ్చేకగాని లిజా కోర్పొగిన్ ను తాను గుర్తుపట్టినమాట చెప్పనేలేదు.

“ఫై దీని విడిపించిన దెవరో తెలుసా?”

“నాకెల్లా తెలుస్తుంది?”

“ఓ రోజున సాయంకాలం తోన్యూ ఓ పడుచువాడిని మనకు పరిచయం చేయబోయింది, జ్ఞాపకం వుందా?”

విక్టర్ నిలబడిపోయేడు.

“పావెల్ కోర్పొగిన్ ?”

“ఆతడే. కోర్పొగిన్ అని చెప్పినట్లేగుర్తు. ఆ రోజున ఎల్లా పరుగెత్తేడో చూచేవుగా. ఆతడే.”

విక్టర్ నోట మాట రాలేదు.



“నీకు నమ్మకంగా తెలుసా?”

“అహ! ఆ ముఖం బాగా గుర్తే నాకు.”

“అయితే కమాండెంటుకు ఎందుకు చెప్పేవుకావు?”

లిజాకు అసహ్యం వేసింది.

“అల్లాంటి వెధవషని చేస్తానా?”

“వెధవషని? ఆ పై నికుడిమీద పడ్డదెవరో చెప్పడం వెధవ షనా?”

“కేక, మర్యాద పననుకొంటున్నావా? వాళ్ళు చేస్తున్నదేమి ఘనకార్యమో మరచిపోయినట్లున్నావే. కాలేజీలో ఎంతమంది యూదు అనాధులుచేరేరు. తెలియదా? ఇంకా కోర్చాగిన్ విషయం వాళ్ళకి చెప్పకేం? చాలాల్నా. ఇల్లాంటివాడి వసుకోలేదు.”

లిజా సమాధానం లెస్జిన్ స్కీ-కి చాల ఆశ్చర్యం కలిగించింది. కాని, ఆమెతో పేచీపెట్టుకొంటే రేపటికి తాను వేసుకొన్న పథకంకాస్తా బెడిసిపోతుంది. కనక విషయం మార్చేడు.

“కోపంవద్దు, లిజా! హాస్యానికంటే అంతకోపమా?”

“ఈ హాస్యం నాకు నచ్చలేదుసుమా!”—అంది ఆమె కట్టె విరిచినట్లు.

సుఖారోగ్యం యింటిదాకావచ్చి విక్టర్ వెనుతిరిగేడు.

“లిజా! వస్తావుకదూ!”

“ఏమో, చూద్దాం.”

ఇంటికిపోతూ విక్టర్ ఆలోచన సాగించేడు.



“నీకది వెధవపనిగాతోస్తే తోచవచ్చునే బంగారు తల్లీ! కాని నాకదేం వెధవపనికాదు. ఎవరు ఎవరిని విడిపించినా నాకేం సంబంధం లేదనుకో.”

లెస్ జిన్ స్కీలు ప్రాచీన పోలిష్ కులీన కుటుంబీకులు. వారి కీయుద్ధంలోని ఇరుపక్షాలమీదా సమానమైన అసహ్య భావమేవుంది. వాళ్ళు మన్నించేదల్లా పోలిష్ కులీన ప్రభుత్వాన్నిమాత్రమే. పోలిష్ సేనలూ, దానితోపాటు ‘రెజ్ పోస్పోలిటా’\*త్వరలోనే వస్తాయని వాళ్ళవిశ్వాసం. అయినా కోర్చాగిన్ గాడి పీడవదుల్చుకొనేటందు కిదో దారి అనిపించింది.

“మెడలు విరిచేస్తారు”

లెస్ జిన్ స్కీల కుటుంబంలో విక్టర్ ఒక్కడే పట్టణంలో దిగబడ్డాడు. పంచదార ఫ్యాక్టరీ అసిస్టెంటు మేనేజరు భార్య ఆతని పినతల్లి. ఆయన కుటుంబంవాళ్ళంతా ఇప్పుడు వార్సాలోనే వుంటున్నారు. ఆయన తండ్రి సిగిస్మండ్ లెస్ జిన్ స్కీ వార్సాలో ఒక ప్రముఖవ్యక్తి.

విక్టర్ సరాసరి కమాండెంటు ఆఫీసులో కెళ్ళేడు.

మరో కొద్దిసేపట్లో నలుగురు పెల్లూరా పై నికల్ని వెంటబెట్టుకొని విక్టర్ కోర్చాగిన్ ల ఇంటివేపు బయలుదేరేడు.

దూరంనుంచే ఆ ఇంటివేపు చూపించేడు.

“ఆ దీపం వెలుతురు కనిపిస్తూందే కిటికీ. అదే ఇల్లు. మరి నే వెళ్ళనా?”

\* పోలిష్ కులీన కుటుంబాల ప్రభుత్వానికి పేరు.



“వెళ్లు, మిగిలింది మేం చూసుకొంటాం. మంచి సాయం చేసేవు.”

విక్టర్ చరచరా వెళ్ళిపోయేడు.

\*

\*

\*

ఒక్క గుడ్డుగుడ్డి తో సేసేసరికి పావెల్ లుంగచుట్టుకొని ఆ చీకటిగదిలో పడిపోయేడు. దెబ్బను కాచుకొనేటందుకు చాచినచేతులకు గదిగోడలు తగిలేయి. చుట్టువారా తడి మేడు. ఒక మంచంలాంటిది తగిలింది. మాట్లాడక దాని మీద చదికిలబడ్డాడు. వొళ్ళంతా దెబ్బలకి హానం అయి పోయి సలుపుతూంది.

తనను అరెస్టుచేసేరంటే ఆతనికెంతో ఆశ్చర్యంగా వుంది. తననుగురించి వాళ్ళకి ఎల్లా తెలిసిందో. తన నెవ్వరూ చూడలేదే. తననేంచేస్తారోమరి. జకరయ్ ఎక్కడున్నాడు?

పావెల్ ఆతనిని క్లిమ్ కాయింటివద్ద దిగబెట్టేడు. అక్కడ నుంచి తాను సెర్జీయింటికెళ్ళేడు. జకరయ్ చీకటిపడేవరకూ క్లిమ్ కావాళ్ళ యింటిదగ్గరేవుండి, చీకటిపడగానే పట్టణం నుంచి తప్పించుకొనిపోతాడు.

“రివాల్యూరు దాచేసేను. మంచిపనే చేసేను.” — అనుకొన్నాడు.

అదే నాదగ్గర దొరికిందంటే ఈపాటికే చంపేద్దురు. కాని, అసలు నాసంగతి వాళ్ళకెల్లా తెలిసిందోమరి?”

కాని, ఎంత ఆలోచించినా ఆ ప్రశ్నకిమాత్రం సమాధానం దొరకడంలేదు.



పెట్లూరాపై నికులు కోర్చాగిన్ల యిల్లు మూలమూలల కంటా తిరగేసి వెతికేడు. కాని, వాళ్ళకేం దొరకలేదు. ఆరైమ్ తనబట్టలూ, పాతలూ, సంగీతంపెట్టే తానున్నచోటికి తీసుకుపోయేడు. ఉన్న ఒక్కట్రంకూ ముసలమ్మ కూతురుగా రింటికి పట్టుకుపోయింది. ఇంట్లో వాళ్ళకేం దొరకలేదు.

గార్డుహౌస్కు తీసుకెడుతూ వాళ్ళుకొట్టిన దెబ్బల్ని పావెల్ మరచిపోలేదు. కటికిచీకటి. ఆకాశం మబ్బుమబ్బుగా వుంది. నాలుగుమూలలనుంచి ఓ వరసన తన్ని కొడుతూంటే పడుతూ, లేస్తూ ఎటు వెడుతున్నదీకూడా తెలియకుండానే నడిచేడు.

ఒక్కగదిలోంచి మాటలు వినిపిస్తున్నాయి. దానిలో కమాండెంటు గార్డువుంది. తలుపుక్రిందినుంచి సన్నని కాంతి రేఖ కనబడుతూంది. పావెల్ నెమ్మదిగాలేచి తడుముకుంటూ గది అంతా కలయతిరిగేడు. తన కెదురుగావున్న గోడ దగ్గర మరోమంచంవుంది. దానికిపైన కిటికీ ఒకటి ఊసలు బిగించినది వుంది. అవేమన్నా కదులుతాయేమోనని ప్రయత్నించి చూసేడు. కాని లాభంలేకపోయింది. దానిని వెనకటి గోజుల్లో కొట్టుగదిగా వుపయోగించేరు.

గుమ్మందగ్గరకెళ్ళి ఒక్కనిముషం వింటూ నిల్చున్నాడు. నెమ్మదిగా లాగబోయేడు. కిర్రుమంది. పావెల్ దానిని మనస్సులోనే తిట్టుకున్నాడు.

తలుపు సందులోంచిచూస్తే ఎదురుగా ఓ మంచం మీద బీటలువారిన రెండు పాదాలు కనిపించేయి. ఇంకో



మారు తలుపు గెంటేడు. ఈమారు కీర్తి మరింత ఎక్కువయింది. వెంటనే నిద్రమొహం ఒకటి మంచంమీద కదిలింది. పేలుపట్టిన దుబ్బితలను బగుక్కుంటూ వాడు బూతులకు లంకించుకొన్నాడు. తిట్టడం పూర్తిఅయ్యేక మంచం పక్కనే గోడకు చేరబెట్టిన రైఫిల్ అందుకొన్నాడు.

“ముయ్యి తలుపు. ఈమారు మళ్ళీ తలుపు దగ్గర కనిపించేవంటే నీ బుర్ర పేలగొట్టేస్తా.”

పోవెల్ తలుపుమూసేడు. పక్కగదిలో పకపకలూ వికవికలూ వినిపించేయి.

ఆ రాత్రంతా ఆతడు ఆలోచిస్తూనే వున్నాడు. పోరాటంలో తానూ కలుగజేసుకోవాలనుకొని చేసిన మొదటి ప్రయత్నంలోనే చేతులు కాలేయి. బోనులో ఎలకలా పట్టుబడి పోయాడు.

ఆ ఆలోచనల్లోనే నిద్రమగత వచ్చింది. ముసలితల్లి కళ్ళెదుట కనిపించింది.

“ఆవిడ వూళ్ళోలేకపోవడం మంచిదయింది.”—అనుకొన్నాడు.

కిటికీసేడ గదిలో నేలని కనబడింది.

క్రమంగా చీకట్లు పల్చవై నాయి. అరుణోదయమయింది.



## ప్ర క ర ణం 6

అ పెద్దయింటికంతకూ ఒక్కకిటికీవద్దమాత్రమే వెలుతురు కనిపిస్తోంది. దానికూడా తెరలు దిగ వేసేవున్నాయి. ఒయటగుమ్మంలో కట్టేసిన కుక్క ట్రైసోర్ దిక్కులు ప్రతి ధ్వనించేలాగ గంయ్మంది.

తోన్యాకు నిద్రమగతలోనే తల్లి మాటలు వినిపించేయి.

“ఇంక నిద్రపోలేదు. రా, లిజా.”

గాలిలో తేలివస్తున్నట్లు నడకా, వెచ్చని అగ్గేష మూతో తోన్యా మగత వదిలిపోయింది.

చిరునవ్వుతో ఆహ్వానించింది.

“లిజా, వచ్చేవు. చాల మంచిదానివి. నాన్నగారికి ప్రమాదం తప్పినట్లే. ప్రస్తుతం నిద్రపోతున్నారు. ఇన్నాళ్ళకీ రోజునే అమ్మా, నేనూ కాస్త కన్న మూసేం. చెప్పి. వూళ్ళోసంగతులు.”—అంటూ ఆమెను తన ప్రక్కలో కూర్చుండబెట్టుకొంది.

“సంగతులకేం బోలెడన్ని వున్నాయి. కాని నెమ్మది మీద చెప్తాగా.”



లిజా చిరునవ్వు నవ్వుతూ యెకటారినామిహైలోవ్నా వేపు కన్ను ఎగ రేసింది.

తోన్యాతల్లి నవ్వింది. ఆమె పెద్ద అందగత్తెగాక పోయినా మంచిచురుకైనది హృదయం మంచిది. వయస్సు ముప్పయ్యారుదాటినా పడుచుదనపు ప్రథమదశలో వున్నట్లు కనబడుతుంది.

“కొంతసేపు వెళ్ళిపోతానుగాని, నా చెవుల్ని పడ దగిన వార్తలేమీ లేవటే.”—అంటూ ఆమె హాస్యమా డుతూ ఓ కుర్చీ లాక్కుని కూర్చుంది.

“ఇక్కడికి మా చదువులు పూర్తి అయినట్లే. అదో విశేషం. ఏవోతరగతి వాళ్ళందరికీ సర్టిఫికేట్లు ఇవ్వాలని బోర్డువాళ్ళు నిర్ణయించేరు. బ్రతికేను. ఆ దిక్కుమాలిన జామిట్రీ, ఆల్జిరీ పేరు చెప్తే అసహ్యం వేస్తూంది. వాటి వలన ఎవరికేంలాభమో? ఏమిటో. ఇల్లా యుద్ధాలు జరుగు తూంటే చదువులేం సాగుతవోగాని మగపిల్లలు ముందుకు చదువుతామనే అంటారు... ఇంక మా మాటా. పెళ్ళిళ్ళ య్యేక ఈ ఆల్జిరీ ఎవడిక్కావాలి?”—అంటూ లిజా ఓ నవ్వు నవ్వింది.

కొంతసేపు వాళ్ళతో కబుర్లుచెప్పి యెకటారినామి హైలోవ్నా తనగదికి వెళ్ళిపోయింది.

లిజా తోన్యాకు దగ్గరగా జరిగి, ఆమెమీదకు వ్రాలి సన్నగా రోడ్డుమీద జరిగిన ఘటనలన్నీ చెప్పింది.

“తోనెచ్చా ! ఆ షరుగె త్తిపోయినవా డెవరో చూసే సరికి బిత్తరపోయేసనుకో.”



తోన్యో ఎంతో ఆసక్తితో ఆమె చెప్పిన కథనంతా విని తల కదిపింది.

“కోర్చాగిన్.”

తోన్యో పులికిపడింది.

“కోర్చాగినా?”

తోన్యోలో ఆసక్తి కలిగించగలిగినందుకు లిజాకు ఎంతో హుషారు కలిగింది. విక్టర్ కూ తనకూ నడిచిన వాగ్వాదం సాభినయంగా వర్ణించింది.

ఆ మాటలువింటూ తోన్యో నిశ్చేష్టురాలయిపోయింది. కాని మాటలధోరణిలో లిజా ఆసంగతిని గమనించనేలేదు.

త్రాగుబోతు భోరుంజూకథను తోన్యో వినిపించుకోనే లేదు. ఆమె మనస్సులో ఒకే ఆలోచన బాధిస్తూంది.

“వెల్లూరాపై నికుడిమీద పడ్డదెవరో విక్టర్ లెన్ జన్ స్కీకి తెలిసింది. అయ్యయ్యో! లిజా ఎందుకు చెప్పింది?”

ఆ భావమే అనుకోకుండా బయటపడింది.

“ఎందుకు చెప్పేవు?”

లిజాకు ఆప్రశ్న అర్థంకాలేదు.

“పావ్ లూషాని గురించి లెన్ జన్ స్కీకి ఎందుకు చెప్పేవే... అతడు పోలీసులకి చెప్పేస్తాడు...”

“చెప్పడే. అల్లాంటి పని చేస్తాడనుకోను. అతడికేం పట్టందేం!”

తోన్యో ఆవేశంతో మంచంమీద కూర్చుంది.

“నీకు తెలియదే లిజా? వాళ్ళిద్దరికీ పడదు. పైగా... పావ్ లూషానుగురించి విక్టర్ కి చెప్పి చాలా పొరపాటుచేసేవు.”



ఇప్పుడుగాని తోన్యా ఆందోళన లిజాకు అర్థంకా లేదు. పాప్లూషా అంటూ ఆ పేరు రెట్టించడంతో ఆమె కది వరలో ఛాయామాత్రంగావున్న అనుమానం స్థిరపడింది.

పొరపాటుచేసే నని విచారపడింది. చాలసేపు మానంగా కూర్చుండిపోయింది. తోన్యా మనస్సులో ప్రేమఛాయలు వ్యాపించడం ఆశ్చర్యం కలిగించింది.

“ఒక మామూలు కూలికుర్రవాడిమీద తోన్యాకి ప్రేమ.”

వివరాలు అడుగుదా మనుకొంది. కాని సమయం కాదని వూరుకొంది. తన పొరపాటుకు ఊమించమన్నట్లు ఆమె చేతులు పట్టుకొంది.

“విచారించకు, తోన్యా.”

“లేదు. నా ఆలోచన పొరపాటేమో. విక్టర్ అలాంటివాడు కాకపోవచ్చునేమోలే.”

ఇంతలో దెమియానోవ్ అనేవాళ్ళ తరగతి పడుచువా డొకడు రావడంతో ఆ ప్రసంగం అక్కడితో ఆగిపోయింది.

స్నేహితులు వెళ్ళిపోయేక, వారిని సాగనంపుతూ తోన్యా చాలసేపటివరకూ కోరడిగుమ్మంలోనే నిలబడింది. చల్లనిగాలి మొగాన్నికొడుతున్నా ఆమెకదలలేదు. దూరాన పట్టణంలోని యిళ్ళల్లో దీపాలు ఎర్రగా మినుకు మినుకు మంటున్నాయి. తనవా డొకడు ఆ యిళ్ళల్లో దేంట్లోనో వున్నాడు. రానున్న ప్రమాదంకూడా ఆతనికి తెలియదు.

ఆతడికి తాను జ్ఞాపకంవుందో లేదో. క్రితం పర్యాయం కనిపించి ఎన్నోరోజులయింది. ఆనా డాతడిదే తప్పు. అయితే



ఏదో జరిగిపోయింది. రేపేనా వెళ్ళి చూసిరావాలి. స్నేహం కలుపుకోవాలి. తమకు స్నేహం మళ్ళీ కలుస్తుందనే విషయంలో ఆమె కేమాత్రం సందేహంలేదు. ఆ రాత్రి గడిచిపోతే... కాని ఆ రాత్రే ఎన్నో గండాలు గడవాలినుంటుంది.

ఆ రాత్రి తెల్లవారూ ఒక్కటేమాట మనస్సులో మెదులుతూంది.

“రాత్రి గడుస్తే...”

ఇంట్లో ఎవ్వరూ లేవక పూర్వమే తెల్లవారేకుండానే తోన్యా లేచింది. పక్కవాళ్ళకు తెలివిరాకుండా నెమ్మదిగా చప్పుడు చేయకుండా వాకిట్లోకి వచ్చింది. బ్రెస్కోర్ని విప్పి వెంటతీసుకుని పట్టణంలోకి బయలుదేరింది.

కోర్చాగిన్ ల ఇంటిగుమ్మంలో కొచ్చి ఓ నిమిషం తటపటాయించింది. మళ్ళీ మనస్సు స్థిరపరచుకొని గేట్ తీసింది. బ్రెస్కోర్ తోక ఆడిస్తూ ముందు నడిచింది....

ఆనాడే సాయంకాలంవేళ ఆర్టెమ్ ఇంటికొచ్చేడు. ఆతడు పనిచేస్తున్న కమ్మరి పట్టణంలోకి వస్తూంటే ఆతడి బండిలో తానూ వచ్చేడు. గుమ్మంలో బండిదిగి కూడా తెచ్చిన పిండిబస్తా భుజాని కెత్తుకున్నాడు. ఆతని మిగతా సామాన్లు తీసుకొని కమ్మరివచ్చేడు. ఇంటి తలుపులు బార్లా తెరచివున్నాయి. ఆర్టెమ్ అరుగుమీద గుమ్మం పక్కన బస్తా దించుకొని తమ్ముణ్ణి పిలిచేడు.

“పావ్కా.”

సమాధానంలేదు.



“ఏమయింది ? ఇంట్లోకి వెళ్ళవేం ?”-అన్నాడు, వెనక నుంచి కమ్మరి.

ఇద్దరూ లోనికి నడిచేరు. తన సామానులన్నీ వంటింట్లోపడేసి ఆర్టెమ్ ఎక్కగదిలోకి వెళ్ళేడు. గదిలో సామానంతా చిందరవందరగా పడుంది. ఇల్లంతా పాతబట్టలు చెల్లాచెదురుగా పడివున్నాయి. ఆ దృశ్యం చూసి ఆర్టెమ్ స్తంభించిపోయేడు.

ఏమీ అర్థంకాలేదు.

“ఏమిటిదంతా ?”

“అంతా తల్లకిందులు చేసివుండే.”-అన్నాడు కమ్మరి.

“ఎక్కడికి పోయేడో వీడు”-అన్నాడు ఆర్టెమ్.

కాని, ఆతనికి సమాధానం ఇచ్చేటందు కక్కడ ఎవ్వరూలేరు.

కమ్మరి పోతానని వెళ్ళిపోయేడు.

ఆర్టెమ్ పెరట్లోకి వెళ్ళి చుట్టూతిరిగి చూసేడు.

“వీడేమైనాడబ్బా! తలుపులు బార్లా తెరిచి పోయేడు.”

ఇంతలో అడుగుల చప్పుడు వినబడి వెనక తిరిగిచూసేడు.

ఎదురుగా పెద్దకుక్క. దాని వెనక ఓపడుచు.

ఆమె ఆర్టెమ్ను చూస్తూనే “పావెల్ కోర్చాగిన్ ఇంట్లో వున్నాడా?”-అంది.

“వాడికోసమే నేను చూస్తున్నా. కాని, ఎక్కడికి పోయేడో దేవుడికి తెలియాలి. నే వచ్చేటప్పటికి తలుపులు తెరిచివున్నాయి. పావా కనబడలేదు. అయితే నువ్వు వాడికోసమే వచ్చేవా?”



తోన్య ఆతని ప్రశ్నకు సమాధానం ఇవ్వకుండా ఎదురుప్రశ్న వేసింది.

“మీరు పావెల్ అన్న ఆర్టెమా ?

“ఔను. ఏం ?

తోన్య సమాధానం ఇవ్వలేదు. తెరచివున్న తలుపులవంక విచారంతో చూస్తూ నిలబడిపోయింది. “నిన్న రాత్రేనా రాకపోయేనే—” అనుకొంది. ఆమె మనస్సు కలతపడింది.

ఆమె వేపు ఆర్టెమ్ ఆశ్చర్యంతో చూస్తూ నిల్చున్నాడు.

“మీరు వచ్చేసరికే తలుపు తెరిచి వుండన్నమాట.

“పావెల్ తో పనేమిటో అడగొచ్చా.”

తోన్య దగ్గరగావచ్చి బెదురుతూ దిక్కులు చూసి రహస్యం మాట్లాడుతున్నట్లు నెమ్మదిగా చెప్పింది.

“ఖచ్చితంగా చెప్పలేనుగాని పావెల్ ఇంటివద్ద లేడంటే అరెస్టు చేసే రనుకోవాలి.”

ఆర్టెమ్ వ్రలికిపడ్డాడు.

“అరెస్టా! ఎందుకు ?”

“నడవండి, లోపలికి పేడదాం.”

లోపలికి వెళ్ళినాక తోన్య తనకు తెలిసినదంతా ఆర్టెమ్ కు చెప్పింది. ఆతడు నిశ్శబ్దంగా అన్నీ వినాడు. చివర నిరుత్సాహంతో విసుక్కున్నాడు.

“ఇదొకటా ఇప్పుడు. అందుకే ఇల్లు అంత కంగాళిగా వుంది. వాడీ వ్యవహారంలో ఎల్లాచిక్కుకున్నాడబ్బా !



ఇప్పుడు వాడెక్కడున్నట్టు? అవుచుగాని, అమ్మాయి! నువ్వే వరివమ్మా!”

“ఫారెస్టువార్డెన్ తుమానోవ్ మా నాన్నగారే. పావెల్ నా నేస్తం.”

“అల్లాగా! వాడు తిండి కేమి ఇబ్బందిపడుతున్నాడో నని పిండి, పిష్టం పట్టుకొచ్చేను. తీరాచూస్తే వాడు...”

తోన్యా, ఆర్టెమ్లు నిశ్శబ్దంగా ఒకరిముఖాల నొకరు చూస్తూ చాలసేపు నిలబడిపోయేరు. ఆఖరున తోన్యా భోతా నని కదిలింది.

“వెడతానింక. మీకు పావెల్ కనిపిస్తాడేమో. మళ్ళీ సాయంకాలం వస్తా. ఏం జరిగిందో చెప్పుదురుగాని.”

ఆర్టెమ్ నిశ్శబ్దంగా తల వూపేడు.

\*

\*

\*

శీతాకాలం అంతా ఓ మూలకు చేరి నిద్రపోయిన ఈగ వొకటి ఝుమ్మంటూ రోద ప్రారంభించింది. మూలనున్న ఓ కుక్కిమంచంమీద ఒక పల్లెటూరిపడుచు కాళ్ళు వ్రేలాడ వేసు క్కూర్చుంది. నిర్జీవములయిన చూపులతో ఆమె నేలవేపు అలాగే చూస్తూ చాలసేపు వ్రుండిపోయింది.

కమేండెంట్ పెదవుల నంటిపట్టివున్న సిగరెట్టుముక్కును పీలుస్తూ, నిశిందాగా ఒక కాకితం వ్రాసి చివరన సంతకం పెట్టేడు. దాని దిగువన “షె పెట్రోవ్కా నగర కమాండెంటు, ఖోరున్ రూ” అని ముద్రవేసేడు. గుమ్మంలో చప్పుడై తే తలఎత్తి చూసేడు.



చేతికట్టుతో గుమ్మంలో సాలోమూగా నిలబడివున్నాడు.

“ఏమిటిల్లా కొట్టుకొచ్చేవు?”

ఊరికే కొట్టుకొచ్చేనా. బోగు నెట్సు\* ఒకడు చేతిని ఎముకకంటా నరికేశు.”

ఎదురుగా స్త్రీ ఒకరై వున్నదనికూడా గమనించకుండా సాలోమూగా అమ్మా, ఆలీయని బూతులకు లంకించుకొన్నాడు.

“నువ్విక్కడేం చేస్తున్నట్లు? మందు తింటున్నావా?”

మందుతినడం మరోలోకంలోనే. యుద్ధరంగంలో వాళ్లు గట్టిగా గదుముకొస్తూంటేనా.”

మంచంమీదవున్న ఆ యువతివేపు తలనిగరవేసి, కమాండెంటు ఆతనిని ఆపేశు.

“సరేలే. తర్వాత మాట్లాడుకుందాం.”

సాలోమూగా అక్కడున్న ఒక కుర్చీపీటమీద దమ్మన చదికిలబడ్డాడు. టోపీతీసి ఒళ్ళో పెట్టుకొన్నాడు. స్వరం తగ్గించి వచ్చినపని చెప్పడం ప్రారంభించేడు.

“గోలుబ్ పంపించేడు నన్ను. ఓ డివిజన్ రెగ్యులర్ సైన్యాన్ని ఇక్కడికి పంపిస్తారు. ఇక్కడ ఏవో కొన్నిపనుల అవసరం వచ్చింది. వాటిని సరిచూడ్డానికే నేను వచ్చేను. మన ‘వెద్ది’ ఎవరినో విదేశీనాయకుడిని తీసుకుని వస్తాడను.

---

\* 17 వ శతాబ్దంలో యూక్రెయిన్ జాతీయ స్వాతంత్ర్యంకోసం పోరాడిన శేషభక్తులలో బోగున్ ప్రసిద్ధుడు. ఆయన పేరిట రెడార్మ్ రెజిమెంటు ఏర్పడింది. దానిలోనివాడు బోగు నెట్సు.



కుంటా. ఇప్పట్లో “షక్కదాడులు” వుండవు. ఏమిటి వ్రాస్తున్నావు?”

కమాండెంటు నోట్లో సిగరెట్టు ఒకపక్కకు పెదవులతో లాక్కున్నాడు.

“ఇక్కడోకుర్రాడు దొరికేడు. జకరయ్ అంటే తెలుసుగా? రైల్వేవాళ్ళని మనమీదికి వుసికొల్పేడు, వాడు. స్టేషన్ దగ్గరే మనవాళ్ళకి పట్టుబడ్డాడు.”

“ఏమిటి? దొరికేడూ.” సాలోమూగా తాను కూర్చున్న కుర్చీబల్లను కమాండెంటు టేబుల్ కు దగ్గరగా లాక్కున్నాడు.

“ఆ స్టేషన్ కమాండెంటు ఓమెల్చెంకోకు బుర్రలేదు. ఆ జకరయ్ ను ఓ కోసక్కువాడినిచ్చి ఇక్కడికి పంపేడు. దారిలో ఈ కుర్రాడు అడ్డంకొట్టి జకరయ్ ని విడిపించుకుపోయేడు. పట్టపగలు. కోసక్కుతుపాకీ లాక్కున్నారు. పళ్ళుడగొట్టి, వదిలిపోయేరు. చేతనైతే పరుగందుకోమన్నారు. జకరయ్ తప్పించుకుపోయేడు. కాని, వీణ్ణిదొరక పుచ్చుకున్నాం. అదే ఈ రిపోర్టు.”

కమాండెంటు తన ఎదుటవున్న కాగితాల బొత్తిని ముందుకు గెంటేడు. సాలోమూగా కాగితాలు ఎడంచేత్తో తిరగేస్తూ ఓమారు ఈ మూలనుంచి ఆ మూలకి తిరగేసేడు.

“వాడిచేత ఏమీ చెప్పించలేక పోయేరన్నమాట,”

“అయిదు రోజులున్నుంచి ప్రయత్నిస్తున్నా. ఎన్నడిగినా “నాకేం తెలియదు. నేనెవ్వరినీ విడిపించలేద” నే



అంటాడు. కుర్ర వెధవ ! ఎస్కార్టు సిపాయీ వాడిని చూడ గానే గుర్తుపట్టేడు. నలుగురూ ఆపేరుగనక గాని వాడి పీక నులిమేసును. ఖైదీని జారవిడిచినందుకు ఓమెల్చెంకో పాతికదెబ్బలు కొట్టించేడేమో మండిపోతున్నాడు. వాడిని పట్టుకోవడం కష్టమైపోయింది. ఇంక వాడిని అట్టేవుంచడం అనవసరం. ఖతం చేసెయ్యనిమ్మని అడుగుతూ హెడ్ క్వార్టర్స్కు వ్రాస్తున్నాను.”

సాలోమూగా తుబుక్కున ఉమ్మివేసేడు.

“నన్నై తే వటవట వాగించి వుండేవాడిని. నీకు చేత కాదు. తత్వశాస్త్ర విద్యార్థి కమాండెంటుగా పనికొస్తాడా? రెండుచురుకులు తగిలింపించేవా?”

కమాండెంటు మండిపడ్డాడు.

“నీనోటికి అడ్డంలేకుండా పోతూంది. అట్టే అధిక ప్రసంగంచేయకు. ఇక్కడ నేను అధికారిని. నీప్రసక్తి ఇక్కడ అనవసరం.”

సాలోమూగా కమాండెంటు ఆవేశంచూసి ఘక్కున నవ్వేడు.

“ఏమిటా ఆవేశం ! కొంచెం తమాయించు మరి. నువ్వు, సీసమస్యలూ, మంటగలవనీ. నాకు వాటిప్రమేయం అక్కర్లేదు. ఎక్కడన్నా రెండు సీసాలు సామోగా దొరుకు తుండేమో చెప్పు.

కమాండెంటు పళ్ళు ఇగిలించేడు.

“చూద్దాం.”



సాలోమూగా వేలితో కాగితాలను చూపించేడు.

“ఇదిగో చూడు. ఆ కుర్రవెధవ సంగతి చూసెయ్యా  
లనుకొంటే వాడు పదహారేళ్ళవాడని వ్రాయకు. పద్దెనిమి  
దేళ్ళు వెయ్యి. ఆరు నెత్తిమీదికొమ్ము వంపుతిప్పి సున్న  
చేసెయ్యి. లేదా నీ గోల ఎవడూ వినిపించుకోడు.”

\*

\*

\*

బందిఖానాగా వుపయోగిస్తున్న కొట్టుగదిలో ముగ్గురు  
ఫైదీలున్నారు. మంచంమీద ఓ మూలగా పల్చనికోటు  
తొడిగిన ఓ ముసలాడు కూర్చుని వున్నాడు. ఆతడు మంచం  
మీదనే మఠంవేసేడు. ఆతనియింట్లో కొందరు పెట్లూగా  
సైనికులు మకాంచేసేరుట. వాళ్ళగుర్రం ఒకటి కనబడ  
కుండా పోయింది. దానికోసం ఈ ముసలాడిని పట్టుకొన్నారు.

గదిలోనే క్రింద ఒక వయస్సుమళ్ళిన స్త్రీ చదికిలబడి  
కూర్చుంది. ఆమె సామోగా అమ్ముతుండేది. ఒక వాచీ  
దొంగిలించిందని ఆమెను లాక్కొచ్చేరు. మూడోవాడు  
కోర్చాగిన్. ఒళ్ళంతా దెబ్బలతో హూనమై పోయింది.  
తెరుపు మరపుల్లో కిటికీక్రింద వుండచుట్టుకొని పడివున్నాడు.

\*

\*

\*

కొంతసేపు గడిచేక సిపాయీలు భయంతో వొణికి  
పోతూన్న ఓ పడుచును గదిలోకి తీసుకొచ్చి వదిలేరు.

ఆమె ఒక్కక్షణం గదిఅంతా కలయచూస్తూ నిల్చుంది.  
తన్నగావెళ్ళి సామోగాఆమెవద్ద కూర్చుంది.

సామోగాఆమె ఎగదిగా చూసింది.



“ఏం పిల్లా ! ఎందుకు పట్టుకున్నావు ?”

సమాధానంలేదు. అయినా సామోగాయామె వదలలేదు.

“ఎందుకు పట్టుకున్నావు? సామోగాకోసం కాదుగదా.”

ఆ పల్లెపడుచుకు ఆప్రశ్నలు వింటూంటే విసువేసింది. లేచింది.

“ఏమీకాదు. మా అన్నమూలంగా...”

“అతడేంచేస్తుంటాడు?”

ముసలాడు గంయ్మన్నాడు.

“ఎందుకల్లా వేపుకుతింటావు? ఉన్న బాధలకు తోడు నువ్వు ప్రశ్నలువేసి విసిగించాలా?”

సామోగాయామె చర్రున మంచంవేపు తిరిగింది.

“నన్ను అదుపులో పెట్టడానికి నువ్వెవరివి? నీతో మాట్లాడడంలేదు.”

ముసలివాడు తుబుక్కున ఉమ్మివేసేడు.

“నోరుమూసుకూర్చో.”

ఇంకెవరూ మాటాడలేదు. పల్లెపడుచు పైమీద కప్పుకున్న కండువా నేలని పరుచుకొని, తలకింద చెయ్యిఎత్తు పెట్టుకొని పడుకుంది.

సామోగాయామె ఏవో నమలడం ప్రారంభించింది. ముసలివాడు కాళ్ళు క్రిందికి దింపి వ్రేలాడవేసుకూర్చున్నాడు. నెమ్మదిగా చుట్ట చుట్టుకొని వెలిగించేడు. ఘాటైన పొగ గదిసంతనూ ఆవరించింది.



సామోగా ఆమె దనడలు కడుపుతూనే గొణగడం ప్రారంభించింది.

“ఆ దిక్కుమాలిన కంపులో తినడం ఎల్లాగ? గది అంతా గాలుకంపు పుట్టిపోతూంది.”

ముసలివాడు అపహాస్యం చేసేడు.

“చిక్కిపోతామేమోనని భయమా? ఫర్వాలేదు. నాలుగుగోజు లిక్కడుంటే గుమ్మాలు వెడల్పు చేయించ వలసి వచ్చేలావుంది. అదంతా అల్లా కూరుకోకపోతే ఆ కుత్రాడికి పెట్టరాదు?”

ఆమె కొరకొరలాడింది.

“పెట్టననలేదు. అడిగితే వద్దంటున్నాడు. నీ ముల్లె నేనేం తినెయ్యడంలేదు. కొంచెం నోరుమూసుకుక్కో.”

పల్లెపడుచు ఆమెవంక తిరిగింది.

“ఆశని నిక్కడికెందుకు తెచ్చేరో నీకేమన్నా తెలుసా?”

తన నా ప్రశ్న వేసినందుకు ఆమె కొండ ఎక్కింది.

“ఇక్కడివాడే. కోర్చాగినా రెండో కొడుకు. వాళ్ళ అమ్మ ఓ వంటపుట్టి.

ఆ మాటలంటూ అటూ ఇటూచూసి ఆ యువతివేపు వొంగి నెమ్మదిగా రహస్యం చెప్పింది.

“మాయింటి జోజూలిఖాల ఇంట్లో ఓ సరంగువుండే వాడు. ఆతడో బోల్లివిక్కు. ఆతడిని విడిపించేడు.”

తాను విన్నమాటలు ఆ పడుచుకు గుర్తువచ్చేయి.



“వాణ్ణి ఖతంచేసెయ్యనిమ్మని అడుగుతూ హెడ్ క్వార్టర్స్ కి వ్రాస్తున్నా.”

\*

\*

\*

ఒకదానితర్వాత ఒకటిగా పైనాల్తో రైలుబళ్ళు వచ్చి ఆ జంక్షన్ లో ఆగుతున్నాయి. వాటిలోంచి ఓ ప్రవాహం మాదిరిగా రెగ్యులర్ పటాలాలు దిగుతున్నాయి. అస్తవ్యస్తంగా అటూ ఇటూ పోతున్నాయి. నాలుగుపెట్టెల పొడుగున కవచం అమర్చిన రైలు పై డింగ్ లోకి వచ్చి నిలబడింది. మూసిన పెట్టెల్లోంచి గుర్రాల్ని, మూతలులేని పెట్టెలనుంచి ఫిరంగుల్ని దింపుతున్నారు. దిగి దిగడంతోటే గుర్రాలకి జీచులుతగిలించి కాతులు జనసమ్మర్దం మధ్యనే సచారు సాగిస్తున్నారు. స్టేషన్ లో కాలబలాలకుచెందిన పైనికులు అటూఇటూ తోసుకుంటూ తిరుగుతున్నారు. స్టేషన్ వెలుపల మైదానంలో గుర్రపుదళాలు బారులుతీరుతున్నాయి.

తమ పై న్యదళాలను పిలుస్తూ ఆఫీసర్లు అటూ ఇటూ హడావిడిగా ఉరుకులెత్తుతున్నారు.

స్టేషన్ కందిరీగల తుట్టలా రొదగావుంది. క్రమంగా ఆ జనంతంతా పటాలాలుగా ఏర్పడ్డారు. ఒకదానితర్వాత నొకటి ప్రవాహంలాగ పైన్యదళాలు నగరంవేపు నడిచి పోతున్నాయి. కీరుమంటూ బళ్ళు కదిలేయి. దళాలలోంచి వెనకబడ్డవాళ్ళు రైఫిల్ డివిజన్ వెనక కాల్గిడ్చుకొంటూ నడుస్తున్నారు.



వీళ్ళందరికీ వెనకాల హెడ్ క్వార్టర్స్ కుకంపెనీ నూట  
యిరవై మందీ గొంతుక లిప్పిపాడుతూ చకచక నడిచిపోతు  
న్నారు.

ఏమిటీగొడవ ?

ఇదంతా ఏమిటి ?

ఏమిటి ఈ గోల ?

పెట్లూరా తన సైన్యదళాలతో వస్తున్నాడిది...

వాళ్ళని చూడ్డానికోసం పావెల్ కోర్చాగిన్ లేచి కిటికీ  
నద్దకెళ్ళేడు. ఇంకా బాగా రాత్రి కాలేదు. మసకచీకట్లో బళ్ళూ,  
మచుష్యూలూ స్పష్టంగా కనబడ్డంతేదు. కాని, చక్రకాల గర  
గరలూ, సైనికుల అడుగుల చప్పుడూ, వాళ్ళ పాటలూ  
గోలగా వినిపిస్తున్నాయి.

వెనకనుంచి సన్నని గొంతు వినిపించింది.

“నగరంలోకి సైన్యాలు వచ్చేయి.”

కోర్చాగిన్ వెనక్కి తిరిగేడు.

గతదినం తీసుకువచ్చిన పడుచు కనబడింది.

సామోగాయామె ప్రశ్నిస్తూంటే ఆమె కథను ఆతడది  
వరకే వినివున్నాడు. నగరానికి ఏడు వెర్ట్స్ లలో వుంది వాళ్ళ  
వూరు. వాళ్ళ అన్న గ్రిట్ స్టో కమ్యూనిస్టు దళాలలో చేరేడు.  
సోవియట్ లు ఏర్పడ్డప్పుడు బీదరైతు కిమిటీకి ఆయన అధ్యక్షు  
డుగా ఎన్నుకోబడ్డాడు.

రెడార్మ్ ఆప్రాంతంనుంచి వెళ్ళిపోతున్నప్పుడు ఆతడు  
కూడా వాళ్ళ వెంట పోయేడు. ఇప్పుడా కుటుంబాన్ని వీళ్ళు



పీడించుక తింటున్నాడు. వాళ్ళకున్నదే ఒక్క గుర్రం. దాన్ని తోలుకుపోయేరు. తండ్రిని కొన్నాళ్ళు జైలులో పెట్టి హింసించేరు. గ్రిట్ స్ట్రో ఆధిపత్యంవహించిన బీదరైతు సంఘములంగా ఒదిగి మదిగి వుండవలసివచ్చిన గ్రామమున సబు ఇప్పుడు కసితీర్చుకుంటున్నాడు. ఉళ్ళో కెవరొచ్చినా వాళ్ళింట్లో మకాంచూపిస్తున్నాడు. ఆకుటుంబం అడుగంటి పోయింది. మొన్న ఆవూరు కమాండెంటు వెళ్ళేడు. మున సబు ఆతణ్ణి ఈ అమ్మాయివున్న చోటికి తీసుకెళ్ళేడు. వాడా మె మీద కన్నేసేడు. సంగతులు కనుక్కోవాలనే పేరుతో ఆమెను తనతో తీసుకొచ్చేడు.

ఎంత ప్రయత్నంచేసినా కోర్పాగిన్ కు నిద్రపట్టటం లేదు. మరిచిపోదామన్నా మరపురాకుండా ఒకేఒక ప్రశ్న మనస్సుని పీడిస్తూంది.

“ఇంకేం చేయదలచేరో.”

కముకు దెబ్బలకి వొళ్లు అంతా సలుపుతూంది. జక రయ్ తో వచ్చిన ఎస్కార్టుగాడు చంపేసేడు.

ఆలోచనలు మరిచిపోవడంకోసం ఆ ఆడాళ్ళ సంభాషణ వేపు దృష్టి మళ్ళించేడు.

కమాండెంటు తన్ను ఎలా వేపుకుతినాడో, తాను ఏ విధంగా నిరాకరించిందో, “గదిలోపెట్టి తాళంవేస్తే ఎక్కడికెడతావో చూస్తానుగా” యన్న బెదిరింపు పూస గుచ్చినట్లు ఆ పడుచు సామోగా ఆమెతో చెప్తూంది.

గదిఅంతా కటికచీకటి. ఇంకోరాత్రిగడవాలి. ఆ మాట తలుచుకుంటే ఉక్కిరిబిక్కిరి అనిపిస్తూంది. ఇప్పటి కిది



వడోరాత్రి. అయినా ఎన్నో నెలలు జరిగిపోయినట్లనిపిస్తూంది. నేలరాయిలావుంది. ఎటుదొర్లినా ఒళ్ళుపచ్చివుండులావుంది. గదిలో ఇప్పుడింక ముగ్గురే మిగిలేరు. ఎక్కడేనా వోడ్కా తెచ్చిపెట్టమని సామోగాఆవిడను వదిలేసేరు. ముసలివాడు కుంపటిపెట్టుకున్నంత సుఖంగా ఓ మూలపడుకుని గుర్రు పడుతున్నాడు. ఎక్కడా చీకూ, చింతాలేదు మనిషికి. ఏమీ జరగనట్లే గుర్రుపడుతున్నాడు. ఆ పల్లెపడుచు పావెల్ పక్కకి వచ్చిపడుతుంది. ఇద్దరికీకూడా నిద్రలేదు. పావెల్ కు గతం రోజున కిటికీఎదర సెర్టి కనబడ్డాడు. అక్కడున్న ఇళ్ళల్లో దేనిలో తన మిత్రుడున్నాడో తెలియక ఒక్కొక్క కిటికీ వేపేచూస్తూ ఆతడక్కడ చాలసేపు నిల్చున్నాడు.

“నే నిక్కడున్నట్లు వీక్షికి తెలుసన్నమాట”— అనుకొన్నాడు, పావెల్.

ఎవరో ఇచ్చేరంటూ మూడు రోజులనుంచి గార్డులు పుల్లొట్టె తెచ్చిఇస్తున్నారు. ఎవరిచ్చేరంటే చెప్పడంలేదు. ఇంక ఈరెండు రోజులనుంచి కమాండెంటు ప్రశ్నలతో విసిగిస్తున్నాడు.

ఏమిటిదంతా?

ఎన్ని అడిగినా తానేమీ చెప్పలేదు. పైగా తన కేమీ తెలియదు పొమ్మన్నాడు. తాను ఎందుకు తెలియ దన్నాడో తనకే తెలియదు. తనుచదివిన పుస్తకాలలోని వీరుల్లాగే ధైర్యంగా, పట్టుదలగా వుండాలని ఆతని కోరిక. అయినా తన్నుపట్టుకొన్నరోజున “కాల్చిపారెయ్యక ఎందుకు వీణ్ణి జైలులోపెట్టడం”—అని ఒకడంటూంటే తనకు వణకు



పుట్టింది. పదహారేళ్ళ వయస్సులోనే చచ్చిపోవడం అంటే చాల భయంవేసింది. చచ్చిపోయేక ఇంక బ్రతికివుండడం వుండదు.

క్రీస్టి నాకూడా ఆలోచనలో పడింది. పావెల్ కన్న ఆమెకు ఎక్కువ తెలుసు. తనను ఏంచెయ్యడలచేరో బహుశా అతనికి తెలిసివుండదేమో...

పావెల్ నిద్రపట్టక పక్కమీద అటూఇటూ దొర్లు తున్నాడు. క్రీస్టి నాకు ఆతనిమీద జాలిపుట్టుకొచ్చింది. తన విషయంకూడ ఆందోళనకరంగానేవుంది. గదిలోకి పంపేటప్పుడు కమాండెంటు చేసిన బెదిరింపు నామె మరిచిపోలేకుండావుంది. “రేపు నీ సంగతి చెప్తా. నన్ను కాదంటే గార్డు రూమ్ కే వప్ప చెప్తా. కోసక్కలు నిన్ను వదులుతారనుకోకు”—

ఎక్కడా అయ్యో అనేవాళ్ళులేరు. గ్రిట్ స్కోకమ్మూనిస్టులతో చేరడం తప్పు తనదా? అబ్బ! ఎన్ని బాధలు!

ఏదోబాధతో చుమ్మలుచుట్టుకుపోయి యేడ్చింది.

గోడప్రక్క ఏదో నీడకదిలింది.

“ఎందుకేడుస్తావు?”

క్రీస్టి నా దుఃఖంపట్టలేక తన బాధలన్నీ చెప్పుకుంది. అతడు నిశ్శబ్దంగా ఆమె భుజంమీద చెయ్యివేసేడు.

ఆమె హడలిపోతూ కన్నీళ్ళు కుక్కుకుంది.

“చిత్రవధ చేసేస్తారు. నాకు ఎక్కడా దారికనబడ్డం లేదు.”



పావెల్ మాత్రం ఏంచెప్పగలడు? ఇద్దరిదీ కొంచెం ఇంచుమించు ఒకేస్థితి.

ఆమెను లాక్కుపోవడానికి వచ్చినప్పుడు తాను ఎదుర్కొంటే? కొట్టించంపేస్తారు, లేదా సరికేస్తారు. దానితో ఆఖరు. ఆమెను పూరడించేటందుకు ఆమె చేతిమీద నమ్మదిగా తట్టేడు. ఆమె ఏడ్చుచూనింది. గుమ్మంవద్దనున్న సెంట్రీ దారిపోయేవాళ్ళని “ఎవరది”-అని ప్రశ్నిస్తూండడం ఒక్కటే ఘర్షణమధ్య వినిపిస్తూంది. ముసలివాడు గాఢనిద్రలో వున్నాడు. కాలం గడవడమేలేదు. ఉన్నట్లుండి ఆ పడుచు ఆతనిని కౌగలించుకొని దగ్గిరికి తీసుకొంది.

“ఇదిగో విను. నాకు మరోదారి లేదు. కమాండెంటు కాకపోతే కోసక్కులు. ఆ వెధవ నన్ను మొదట ముట్టుకొన్నాడనే బాధ కలగకుండా నువ్వు...”

“క్రిస్టి నా! ఏమిటామాట”

కాని, ఆమె వదలలేదు. ఆమె పెదవులు ఆ చీకట్లో ఆతని పెదవులకై తడుములాడేయి. ఆమె మాటలలోవున్న మార్దవం, నిరాడంబరత్వం—ఆతనికి అర్థమయింది.

తర్వాత ఆతనికి మైమరుపు కలిగింది. ఆతనిపురుషుని తాళం ద్వారంలో కాపలావున్న కోసక్కు, కమాండెంటు, దెబ్బలు, ఏడురోజులబాధా, అలసటా అన్నీ అడుగున పడిపోయేయి. కన్నీటతడిసిన బుగ్గలూ, ఆవేశంలో ఉడికిపోతున్న పెదవులూ తప్ప మరో ప్రపంచం జ్ఞాపకంలోలేదు.

హఠాత్తుగా తోన్యూ జ్ఞాపకంలో మెదిలింది.



ఆమె నేలాగ మరచిపోగలడు? ఆకళ్ళని మరవడం సాధ్యమా?

అతికష్టమీద ఓపిక తెచ్చుకున్నాడు క్రిస్టినా కౌగిలి విడిపించుకొని లేచినిడ్డాడు. తూలిపోతూ కిటికీవూస పట్టుకొని నిలదొక్కుకున్నాడు. కాని క్రిస్టినా వెనకనే తడుములాడు కుంటూ వచ్చింది.

“ఏం?”

ఆమె కోరిక అంతా ఆ ఒక్కమాటలో వినిపించింది. పావెల్ ఆమెచేయి పట్టుకొన్నాడు.

“వద్దు. క్రిస్టినా! నువ్వు చాలామంచి...”

—ఇంకా ఏవేవో అన్నాడు. కాని ఏమన్నదీ అతనికి తెలియదు.

ఒక్కనిముషం ఇద్దరూ నిశ్శబ్దంగా నిలబడ్డారు. పావెల్ మంచందగ్గరికెళ్ళి పట్టెమీద అనుకుకూర్చుని ముసిలివానిని లేపేడు.

“ఓచుట్టివ్వు తాతా!”

క్రిస్టినా పైగుడ్డ నిండుగా కప్పకొని ఒకమూల పడుకొని ఏడ్చింది.

మరునాడు కమాండెంటు కొందరు కోసక్కుల్ని వెంట బెట్టుకువచ్చి క్రిస్టినాను తీసుకుపోయేడు. గుమ్మంలోంచి ఆమె ‘ఏంపని చేశావు’ అన్నట్లు పావెల్ వంక తిరిగిచూసింది. ఆమె వెళ్ళిపోయేక ఆతని మనస్సు ఎన్నెన్నో విచారాలతో కొట్టుమిట్టాడిపోయింది.



ఆరోజంతా పావెల్ ను మాట్లాడించడానికి తాత ఎంతో ప్రయత్నంచేసేడు. కాని సఫలుడు కాలేకపోయేడు. ద్వారంలోని రక్షకలూ, కమాండెంటు గార్డుదళమూ మారి, కొత్తవాళ్ళు వచ్చేరు. సాయంకాలంవేళ కొత్తఫైదీని ఎవరినో తెచ్చేరు. పావెల్ ఆతనిని గుర్తుపట్టేడు : పంచదార ఫ్యాక్టరీలో వడంపనిచేసేవాడు. దోలిన్నిక్ ఆతనిపేరు. పొట్టిగా, మంచిబలంగా వుంటాడు. ఒక చిరుగులకోటూ, దానిక్రింద పచ్చనిచొక్కా తొడుక్కున్నాడు. గదిలోకి వస్తూనే చూట్టూ ఒక్కమారు కలయచూసేడు.

1917 ఫిబ్రవరిలో దోలిన్నిక్ ను పావెల్ మొట్టమొదటిసారి చూసేడు. అప్పుడే విప్లవప్రచారంభ సూచనలు కనిపిస్తున్నాయి. ప్రజలు పెద్ద పెద్ద ప్రదర్శనలు చేస్తున్నారు. నగరంలోకూడా ప్రదర్శనలు జరుగుతున్నాయి. వానిలో కమ్యూనిస్టులపేరు మొట్టమొదటిమారుగా వినిపించసాగింది. ఆతడు చూసిన మొదటి కమ్యూనిస్టు దోలిన్నిక్. రోడ్డుప్రక్కనే వున్న కోరడి గుమ్మంమీదనిలబడి ఆతడు సైనికులకు వుపన్యసిస్తున్నాడు. ఆ నాడతడు తన వుపన్యాసాన్ని ముగిస్తూ అన్నమాటలను పావెల్ మరిచిపోలేదు.

“మీరు బోల్షివిక్ ల మాటనమ్మండి. వాళ్ళెన్నటికీ ద్రోహం చెయ్యరు.”

అటుతర్వాత మళ్ళీ దోలిన్నిక్ కనిపించనేలేదు.

రోజంతా మాట్లాడేందుకు మరోప్రాణిలేకుండా నోరు కట్టుకుని కూర్చోవడం కష్టం అనిపించిందో ఏమో ముసలి



తాత కొత్తవాడు రావడంతో ఎంతో ఆప్యాయం వెలిబుచ్చేడు. దోలిన్నికొకూడా నెళ్ళి ఆతని మంచంమీద ఒక చివరగా కూర్చున్నాడు. సిగరెట్టు ముట్టించి బాతాఖానీ వేసేడు.

తర్వాత ఆతడు కోర్చాగిన్ వద్ద కొచ్చేడు.

“ఏమయ్యా ! నిన్నెందుకు పట్టుకొన్నారు ?”

పావెల్ ను ఎంత కదిలించినా జెను, కాదు తప్ప మారుమాట రావడంలేదు. ఆతని మనస్సులో ఏదో అనుమానం వేధిస్తూందని దోలిన్నికొక గ్రహించేడు. ఆతనిమీద చేసిన ఆరోపణ ఏమిటో తెలిసేక చాల ఆశ్చర్యం వేసింది. ప్రక్కనే స్థిమితంగావచ్చి కూర్చున్నాడు.

“జకరయ్ ని తప్పించింది నువ్వా? అసాధ్యుడివే. నిన్ను వాళ్ళు పట్టుకొన్నారని తెలియనేలేదు సుమా.”

పావెల్ ఆశ్చర్యపడ్డాడు. వెంటనే ఆ అభిప్రాయాన్ని త్రోసివేసేడు.

“నేను జకరయ్ ఎవరో ఎరగను. ఓమాటు వాళ్ళ చేతుల్లోపడ్డాక ఏకేసు పెట్టినా పెడతారు.”

దోలిన్నికొక చిరునవ్వునవ్వుతూ దగ్గిరికి జరిగేడు.

“అది సరిలేరానాయనా! నాదగ్గర దాచనక్కర్లేదులే. నాకూ తెలుసు.”

ముసిలివానికి వినబడకుండాండుకు బాగావంగి చెవిలో రహస్యం చెప్పేడు.

“జకరయ్ ని నేనే వూరుదాటించేను. ఈపాటికి అడంగుకి చేరుకొనేవుంటాడు. ఆతడే అన్నిసంగతులూ చెప్పేడు.”



దోలిన్నికొ ఒక్కనిముషం ఆలోచిస్తూ కూర్చున్నాడు.

“నువ్వుగట్టివాడివే. నీసంగతి వాళ్ళకి తెలిసిపోయి, నువ్వు దొరికిపోవడం ఏంబాగాలేదు.”

ఆతడు కోటుతీసి నేలమీదపరిచి, దానిమీద గోడకి జేరబడి కూర్చున్నాడు. జేబులోంచి కాగితంతీసి సిగరెట్టు చుట్టుకోవడానికి సన్నాహం ప్రారంభించేడు.

దోలిన్నికొ ఏమీబాగాలేదన్నదెందుకో పావెల్కు అర్థంఅయింది. ఆతడు చెప్పినదాంట్లో అబద్ధంలేదు. జకరయ్ తప్పించుకొన్నాడు. ఈపాటికి...

పెట్లూరా కోసక్ సేసలలో ప్రచారంచేసేడని దోలిన్ని కును అరెస్టుచేసేరు. వారు లొంగిపోయి కమ్యూనిస్టుల తరపున తిరిగిపోవడం మంచిదంటూ గుబెర్నియా (జిల్లా) విప్లవ సమితి ప్రచురించిన కరప్తతాల నాతడు పంచిపెట్టేడనేది ఒక ఆరోపణ.

ఆతడు పావెల్కు తన విషయాలన్నీ పూర్తిగా చెప్పడం మంచిదికాదనుకొన్నాడు.

“కుర్రాడు. కొట్టడం ప్రారంభిస్తే నిలబడగలవో, లేడో.”

రాత్రి పడుకోబోయేముందు తన భయాన్ని చూచాయగా ఆతనితో చెప్పేడు.

“చూడు, కోర్చాగిన్ మనం గట్టిచిక్కుల్లో వున్నట్లే కనబడుతూంది. ఐనా చూస్తాంగా.”

మర్నాడు మరో కొత్తఫైదీని తెచ్చేరు. దొప్పచెవుల మంగలి ఖ్లోమాజెల్ ట్సర్ ను సగరంలో ఎరగనివాళ్ళుండరు.



“ఫక్కు, బ్లవెస్టీనూ, ట్రాక్టెన్ బర్గూ కావలసివస్తే ఎదురు సన్నాహం చేసుకోనీ, కాని, పూళ్ళోవున్న యూదులకేం పట్టింది. వాళ్ళెప్పటికీ వినరు. నేచెపున్నా నమ్ము. ఫక్కుకి బట్టలంగడివుంది. ట్రాక్టెన్ బర్గ్ కంటే పిండిమరవుంది. నాకేముంది? కాలే. కడుపులుతప్ప మిగతావాళ్ళ కేముంది? ఏమీలేదు. వట్టిభికార్లం, బొనంటావా, కాదంటావా? అయితే నాకడుపులో ఆలోచన దాగదుసుమా. ఈవేళ ఓ ఆఫీసరుకు ట్రౌరంచేస్తున్నా. కొత్తగా సైన్యాలతో వచ్చినామనిషిలే. ఆయనకు ట్రౌరంచేస్తూ అడిగేసేను—“ఇక్కడి పోగ్రాముల సంగతి వెల్లూరాకి తెలుసా? రాయబారం వెడితే మాట్లాడతాడా?”—అన్నాను. అరరేరే. నాదిక్కుమాలిన నోరూరుకోదు. ఏదోపేచీ తెచ్చిపెడుతూనే వుంటూంది. ఆఁ. ఇంతకీ ఆ ఆఫీసరు ఏంచేసేడో తెలుసా? ట్రౌరంచేసేను. తలదువ్వి, పాడరుకొట్టి అలంకరించేక డబ్బులివ్వడానికి బదులు నన్ను అరెస్టు చేస్తున్నానన్నాడు. అధికారులమీద ఆందోళన చేస్తున్నానట.”

జెల్ టర్ గుండెలు కొట్టుకొన్నాడు.

“నేను చేసిన ఆందోళన ఏమిటో చెప్పు. ఆమాట అడిగితే... .. బంకోలులో పెట్టెయ్యడమేనా?”

ఆ ఆవేశంలో దోలిన్నికో చొక్కాగుండిని ఓమారు లాగేడు. చేతులుపట్టుకు గుంజేడు ఓమారు.

దోలిన్నిక్ చిరునవ్వు నవ్వేడు.



“నిజమే జ్ఞానమా ! నీలాంటి తెలివైనవాడు చేయ్య వలసినపనికాదు. వేళాపాళా చూసుకుమాట్లాడాలి. ఎన్ని చెప్పా. నువ్వు ఇక్కడికి చేరడం ఆటే తేమంకాదుసుమీ.”

జెల్ టర్ తలవూపేడు. నిరాశతో చెయ్యి విది లించేడు. ఇంతలో తలుపు తెరచుకుంది. సామోగాయామెను లోపలికి గెంటి తలుపువేసేను. ఆమెతూలి, కూలబడిపోయి, త్రోసినవాడిని నానాతిట్లూ తిట్టింది.

“నువ్వు, నీకమాండెంటూ మన్నగానూ. నే తెచ్చి పెట్టిన సారాత్రాగి ఉక్కిరిబిక్కిరయిచావా.

కాపలాదారు తలుపు భభృనవేసేడు. బయట తాళం వేసినచప్పుడు వినిపించింది.

ఆమె కొంచెం సేపటికి స్థిమితపడ్డాక తాత పలకరించేడు.

“మళ్ళీ లాక్కో-చ్చేరన్నమాట. ఏంచేస్తాం? కూర్చో, సర్దుకో.”

ఆమె తాతవేపు చురచురాచూసింది. తనమూటతీసు కొని దోలిన్నిక్ దగ్గరగాచేరి కూర్చుంది.

ఏదో నాలుగుసీసాల సారా తెచ్చేదాకా కమాండెంటు ఆవిణ్ణి వదిలిపెట్టేడు. తన పనయ్యేక మళ్ళీ కొట్టులోకితోసేడు.

హఠాత్తుగా గార్డుగదిలో కేకలు వినిపించేయి. తర్వాత ఎవరో పరుగెడుతున్న చప్పుడు. ఎవరో ఆఫీసరు బాంగురు గొంతుకతో అరుస్తున్నాడు. గదిలోవాళ్ళంతా నిశ్శబ్దంగా ఆలకించేరు.

\*

\*

\*



ఇదేసమయంలో చర్చిముందర మైదానంలో వింత వింతఘటనలు జరుగుతున్నాయి. మైదానంలో మూడుదిశలలో ఒక డివిజన్ సైనికులు చతురస్రదళాలుగా యుద్ధ సన్నాహంలో నిలబడివున్నారు.

చర్చికి ఎదురుగా కాల్బలపు రెజిమెంట్లు మూడు చతురాలుగా తీరి నిలబడివున్నాయి.

ఈ సైన్యం పెట్లూరా 'డై రెక్టరీ'కున్న సేనలన్నింటిలోకీ బలమైనదీ, శ్రేష్ఠమైనదీనని ప్రశస్తి. పంపరపనసడిప్పలు బోర్లించినట్లున్న టోపీలూ, మాసి, చిరిగినదుస్తులూ వాళ్లూ రైఫిళ్ళు "ఎట్ రెస్ట్" (at rest) లో పట్టుకొని నిలబడివున్నారు.

మొదట చెప్పిన డివిజన్లో చేరినవారంతా ప్రధానంగా భూస్వామివర్గాలనుంచి వచ్చేరు. సోవియట్లతో పోరాడవలసిన అవసరాన్ని వాళ్ళేరుగుదురు. జార్ సైన్యాలు ఆయుధాగారాలనుంచి తీసుకొన్న ఆయుధశరికరాలతో సుసజ్జితంగావున్నారు. ఈ డివిజనును పెట్లూరా తనరంగంలో అతి కీలకస్థానంలోవున్న ఈరైలుకూడలిస్థలాన్ని కాపాడటానికి తెచ్చేడు. షెపెటోవ్కానుంచి ఐదుదిశలకు రైళ్ళు వెడతాయి. ఇల్లాంటి కూడలిస్థలం చెయ్యిజారితే పెట్లూరాపని ఆఖరే. అసలు ఆయనచేతిలోవున్న ప్రదేశమే స్వల్పం. చిన్నజిల్లాపట్టణం విన్నిట్సా ఆయన ప్రభుత్వకేంద్రం.

ఆవేళ చీఫ్ అటామన్ పెట్లూరా స్వయంగా తన సైన్యాల పరిశీలనకు వస్తున్నాడు. ఆయనరాకకు సన్నాహంగా సైన్యాలు సంసిద్ధం చేయబడ్డాయి.



మైదానంలో మారుమూల ఎవ్వరూ చూడకుండానోట  
కొత్తగా చేర్చుకోబడిన సై నికుల్ని నిల్వోబెట్టేరు. వాళ్ల కాళ్లకి  
బూట్లులేవు. యూనిఫారాలూలేవు. ఎవరికి అందిననో కా  
వాళ్ళు వేసుకొని, అల్లాగే వచ్చేసేరు. నిద్రపోతూంటే మంచాల  
మీంచి లేపుకొచ్చినవాళ్ళూ, దారికాచి దారినపోతూంటే  
పట్టుకొచ్చినవాళ్ళూను వీళ్ళు. ఒక్కళ్ళకీ యద్దం తెలియదు.  
ఆ ఆసక్తిలేదు.

“మనం అంత దద్దమ్మలమే కాదు.” — అనుకుంటూ  
వీలుదొరికితే పారిపోవా లనే సన్నాహంలో వున్నారు.

పెట్లూరా ఆఫీసర్లు చాలమంది గ్రామాలకుపోయి  
దొరికిన పడుచువాళ్ళను పట్టుకొస్తున్నారు. వాళ్ళని దళా  
లుగా విభజించి ఆయుధాలిస్తున్నారు. రెండు మూడు రోజు  
లయ్యేసరికి వాళ్ళు ఒక్కొక్కళ్ళే చల్లగాజారుకుంటున్నారు.  
ఓ పదిరోజులయ్యేసరికి ఎవళ్ళో తెలివితక్కువ సన్యాసులుతప్ప  
ఎవరూ సైన్యంలో మిగలడంలేదు.

ఈతరహా సైనికులకి బూట్లు ఇవ్వడం దండుగ. అసలే  
బూట్లు, వాటికి కావలసిన పరికరాలూ దొరకడంలేదు. అయినా  
చేర్చుకొన్న ప్రతిసైనికుడికీ బూట్లు ఇవ్వమని ఆజ్ఞలువచ్చేయి.  
దానితో కాలిజోడు ఆకారంలోవున్న తుక్కంతా వాళ్ళ  
కాళ్ళకి అమిరింది. కాని, అవి కాళ్ళనివుండడం ఎల్లాగ ?  
తాళ్ళూ, తంపరులూ వుపయోగించేరు.

ఆ కాలిజోళ్ళతోనే వాళ్ళని కవాతు చేయించేరు.

కాల్బలం వెనక గోల్డుబ్ గుర్రపుసైన్యం బారులు  
తీరింది.



ఈ తమాషాచూడవచ్చిన పట్టణవాసుల్ని దూరంగా వుంచడానికి ఆశ్వికభటులనుపెట్టేరు.

వచ్చేది 'చీఫ్ అటామన్' ఆయె. ఇల్లాంటిసందర్భాలు అన్నప్పడూరావు. ఆ తమాషాచూడ్డానికి పట్టణప్రజలంతా విరగబడ్డారు.

చర్చిమెట్లమీద కర్నలులూ, కెప్టెనులూ, ఫాదిరీ కూతుళ్ళు ఇద్దరూ, యూక్రేనియన్ ఉపాధ్యాయులు కొందరూ, కొందరు 'స్వతంత్రకోసక్కు' పార్టీవాళ్ళూ చేరేరు. గూనిమేయరుకూడా వాళ్ళమధ్య నిలపడ్డాడు. ఒక్కమాటలో చెప్పాలంటే నగరంలోని 'పెద్దఇళ్ళ' వాళ్ళంతా అక్కడున్నారు. కాలబలాల ఇన్ స్పెక్టర్ జనరల్ ఒక కేషియన్ చెర్కోమ్కతో అక్కడే నిలబడివున్నాడు.

ఫాదర్ వాసిలీ ఈస్టర్ పండుగల్లో ధరించే మంచి దుస్తులు వైకితీస్తున్నాడు.

పెట్లూరాకి ఘనస్వాగతం ఇచ్చేటందుకై ఏర్పాట్లు చేసేరు. కొత్తగాచేరిన సైనికులచేత ప్రమాణంతీసుకోవడం ఆనాటి కార్యక్రమాలలో ఒకటి. ఆ అవసరంకోసం పసుపు, నీలిరంగులజెండా బైటికితీసేరు.

పెట్లూరాను తీసుకురావడానికై డివిజనల్ సేనాధిపతి పాత బొక్కికారులో స్టేషనుకు బైలుదేరేడు.

ఆతడు అలావెళ్ళగానే కాలబలాల ఇన్ స్పెక్టర్ జనరల్ కర్నల్ చెర్యాక్ ను పిలిచేడు.

“కమాండెంట్ ఆఫీసూ, మిగిలినవీ సరిగ్గావున్నాయో లేవో పోయి చూడు. కూడా కొందరినీతీసుకెళ్ళు. ఎవరైనా



వైదీలుంటే కనుక్కో. వీధీపోయే సోజారకాన్ని పట్టుకుంటే వదిలెయ్యి.”

చెర్రాక్ టక్కన తిరిగేడు. ఎదుట కనిపించిన కోసక్ కెప్టెన్ ను తనవెంట రమ్మన్నాడు. ఇద్దరూ గుర్రాలి వురికించేరు.

ఇన్ స్పెక్టర్ జనరల్ ఫాదిరీకూతురువంక తిరిగేడు.

“విందు మాటేమిటి? అన్నీ సిద్ధంగావున్నాయా?”

“అహా! కమాండేంటు మహాశ్రద్ధ తీసుకొన్నాడు.”

మాట్లాడుతున్నంతసేపూ ఆమెకళ్ళు ఇన్ స్పెక్టరు సుందరముఖాన్ని తడుముతూనే వున్నాయి.

ఉన్నట్లుండి ప్రేక్షకజనం కదలబారింది : ఎవడో రాతు గుర్రాన్ని దొడుతీయిస్తూ వస్తున్నాడు. దూరా న్నుంచే చేయివూపుతూ కేకపెట్టేడు.

“వస్తున్నారు.”

ఇన్ స్పెక్టర్ అడుగు ముందుకేసేడు.

“ఫాలిన్”

ఆఫీసర్లంతా తమ తమ స్థానాలకు పరుగులెత్తేరు.

పెల్లూరా కారు చర్చిని సమీపించేసరికి బ్యాండు వాళ్ళు “చిరంజీవతి యూక్రేయిన్”—అంటూ పాట అందు కొన్నారు.

డివిజన్ కమాండరు వెనక ఆయాసపడుతూ ‘చీఫ్ అటా మన్’ కారుదిగేడు. పెల్లూరా అంత పొడుగూ, పొట్టిగా కుండా మధ్యరకంగా వుంటాడు. ఆబోతులా మెడ తెగబలిసి



వుంటుంది. ఆ లావు మెడమీద కోసుగా తలకాయ నీలపెట్టి బిగించిన ట్లుంటుంది. నీలిరంగు పొడుగుకోటు తొడిగేడు. పసుపురంగుబెట్టునుంచి హోల్స్టరులో బ్రానింగ్ రివాల్వరు మిసమిసలాడుతుంది. తలమీద ఖాకీటోపీ దానికి పింగాణీతో చేసిన బిళ్ళ తగిలించివుంది.

సైమన్ పెట్లూరానిచూస్తే యోధుడని అనిపించదు. అసలు సైనికుని ఆకారమే లేదు.

ఏదో అసంతుష్టితోనే ఇన్ స్పెక్టర్ రిపోర్టు విన్నాడు. తర్వాత గూనిమేయరు ఆయనకు స్వాగతం ఇస్తూ మాట్లాడేడు.

పరధ్యానంగానే పెట్లూరా అన్నీ విన్నాడు. ఆయన దృష్టి అంతా అక్కడ సమీకరించిన సైనికులమీదనే వుంది. ఇన్ స్పెక్టరు వేపు తల ఎగర వేసేడు.

“ఇహ ప్రారంభిద్దాం.”

జెండాకు ప్రక్కనే అమర్చిన వేదికమీదికెక్కి పెట్లూరా పదినిమిషాలసేపు సైన్యాలకో వుపన్యాసం ఇచ్చేడు.

ఆ వుపన్యాసంలో వుత్సాహంలేదు. ప్రయాణంలో అలసిపోయేడోయేమో పెట్లూరాలోనే వుత్సాహంలేదు. ముందే ఏర్పాటు చేసుకొన్న ప్రకారం సైనికులు ‘స్లావా’ ‘స్లావా’—అని నినదిస్తూంటే పెట్లూరా తన వుపన్యాసాన్ని ముగించి వేదికదిగేడు. నుదుటనుంచి కారుతున్న చెమటను జేబుదుమాలుతో అద్దుకొన్నాడు. ఇన్ స్పెక్టరూ, డివిజనల్ కమాండరూ వెంటవస్తూంటే పెట్లూరా సైనికదళాల తణిఖ్ ప్రారంభించేడు.



కొత్తగా చేర్చుకొన్నవారి దళాలమధ్యనుంచి వెడు తూలటే పెట్లూరా ముఖం చిట్లించేడు. విసువుతో పెదవులు కరచుకొన్నాడు.

తణిఖ ఆఖరున కొత్త రికూట్ల పటాలాలు ఒకవరస, క్రమంలేకుండా మందలాగ జెండావద్దకు నడిచేయి. అక్కడ ఛాదర్ వాసిలీ బైబిల్ చేతబట్టుకొని నిలబడివున్నాడు. సైనికులు ఒకరి తర్వాత ఒకరు ముందు బైబుల్ నూ, తర్వాత జెండాకొసభాగాన్నీ కళ్ళకద్దుకొంటున్నారు. ఆ సమయంలో తలవని తలంపుగా ఒక ఘటన జరిగింది.

ఏవిధంగా సాధించేరోగాని ఒక ప్రతినిధివర్గం మైదానంలోకి రాగలిగేరు. తిన్నగా పెట్లూరావద్దకు వచ్చేరుకూడా. రాయబారులకుముందు కలపవర్తకుడు బ్లవ్ స్టీన్ చేతిలోని పళ్ళెంలో ఒకరొట్టె, వుప్పుపెట్టుకొని నడుస్తున్నాడు. ఆయన వెంట బట్టలదుకాణదారు, ఫక్సు ఇతరవర్తకులు వచ్చేరు.

బ్లవ్ స్టీన్ బహువినయంగా నమస్కరించి పళ్ళెం పెట్లూరావేపు జాచేడు. ప్రక్కనేవున్న ఆఫీసరొకడు ఆపిల్లేన్ని అందుకొన్నాడు.

“నగరంలోని యూదు ప్రజలం ప్రభుత్వాధిపతులైన తమయెడ గౌరవం, విశ్వాసం ప్రకటిస్తున్నాము. మా వినతి ప్రతాన్ని స్వీకరించ ప్రార్థన.”

చేతికిచ్చిన కాగితాన్ని పైనంచిక్రిందికి ఒక్కమారు పెట్లూరా చూసేడు.

“బాగుంది.”

ఫక్సు ముందుకడుగు వేసేడు.



“మాదుకాణాలు తెరుచుకొనేటందుకు అనుమతించాలని మా ప్రార్థన. పోగ్రాములు జరగకుండా రక్షణకల్పించాలని కోరుతున్నాము.”

ఫక్స్ చివరిమాటలను అస్పష్టంగా గొణిగేడు.

ఆ మాటలు చెవినిపడగానే పెట్లూరా కనుబొమ్మలు చిట్టించేడు. ముఖాన కోపం దీపించింది.

“మాసైన్యాలు పోగ్రాములకు దిగవు. జ్ఞాపకం వుంచుకోండి.”

ఫక్స్ నిస్పృహతో చేతులు జారవిడిచేడు.

పెట్లూరా భుజం అదిరింది. సమయంకానిసమయంలో రాయబారులు రావడం చాలా చికాకు కలిగించింది. మీసాలు పెదవులతోపట్టి పీక్కుంటున్న గోలుబ్ వేపు తిరిగేడు.

“కర్నల్ ! ఇదిగో నీ కోసక్కులమీద ఫిర్యాదు వచ్చింది. విచారణచేసి, తగినచర్యలు తీసుకో.”

తర్వాత ఇన్ స్పెక్టరు వేపు తిరిగేడు.

“పెరేడ్ ప్రారంభించు.”

గోలుబ్ తో వ్యవహరించవలసివస్తుందని పాపం ఆ రాయబారు తెన్నడూ అనుకోలేదు. ఇప్పుడాపరిస్థితి ఎదురయ్యేసరికి చల్లగా జాచుకొనసాగేరు.

ప్రజల దృష్టిఅంతా ఇప్పుడు కవాతువేషే వుంది. ఆఫీసర్ల ఆజ్ఞలు ఖంగుఖంగున వినిపించసాగేయి.

గోలుబ్ పైకిఏమీ కోపంలేనట్లుగా రాయబారుల దగ్గరికెళ్ళేడు. వాళ్ళకిమాత్రమే వినిపించేటట్లు తిట్టేడు.



“ఫోండి. గాడిదకొడుకుల్లారా : మళ్ళీ కనిపించేరంటే కైమా వండేస్తా”

బ్యాండు ప్రారంభమైంది. మొదటి పటాలం మైదానంలోంచి కదిలింది. వారు పెట్లూరానిలబడిన వేదికప్రక్కకు రాంగనే ఒక్కమారు ‘స్లావా’ అని నినదించేరు. అక్కడి నుంచి ముందుకు కదిలి, రాజవీధిగుండా ప్రక్క-వీధులలో అదృశ్యమయిపోయేరు. తర్వాత ఒక్కొక్కకంపెనీయే ఒక దానితర్వాత మరొకటి వందనంచేస్తూ కదిలిపోతున్నాయి. వానిముందు నీటయిన యూనిఫారాలలో ఆఫీసర్లు షికారు పోతున్నట్లు చేతిలోకర్రలు వూపుకుంటూ నడిచిపోతున్నారు.

పెరేడ్ లో ఆఖరున కొత్తరిక్రూట్ దళాలువచ్చేయి. ఒకరికొకరికి అడుగు కలియదు. ఒకరినొకరు త్రోసుకొంటూ మందమాదిరిగా వాళ్ళు కదిలివచ్చేరు.

వాళ్ళని సరిగ్గావుంచడానికీ, నడిచేటట్లు చేయడానికీ ఆఫీసర్లు ఎంతయినా శ్రమపడ్డారు. కాని లాభంలేకపోయింది. కాళ్ళీడుస్తూ నడుస్తున్నారు. ఒక కంపెనీ వెళ్ళిపోయింది. రెండోకంపెనీ వేదికప్రక్క నడుస్తూంది. దానిలోని ఒక రైతు కుర్రవాడు పెట్లూరావేపు నోరు తెరపెట్టిచూస్తూ గోతులో అడుగువేసి బోర్లాపడ్డాడు. వానిచేతిలోని రైఫిలు రాళ్ళమీదపడి ఘుల్లుమంది. లేవడానికి ప్రయత్నించేడు. కాని, వెనక వాళ్ళువచ్చి తొక్కేసేసరికి మళ్ళీబోర్లబడ్డాడు.

ఆ ఘటనచూసి ప్రేక్షకులలో కొందరు పక్కన నవ్వేరు. కంపెనీ విడిపోయి చెల్లాచెదురుగా మైదానానికి



అడ్డుపడి తోచినట్లు సాగిపోయేరు. పడిపోయిన కుర్రవాడు రైఫిల్ తీసుకుని పరుగెత్తిపోయి తనవాళ్ళలో కలిసేడు.

ఈ దృశ్యం చూడడానికిష్టంలేక పెట్లూరా తల తిప్పుకొన్నాడు. ఇంక కొసకంటా నిలబడ్డం ఇష్టంలేక వేదికదిగి కారువేపు చరచర నడిచిపోయేడు. అతనివెనకనే వస్తూ ఇన్ స్పెక్టరు బహువినయంగా అడిగేడు.

“తమరు విందుకుండరా?”

పెట్లూరా పుల్లవిరుపుగా సమాధానం ఇచ్చేడు.

“ఉండను.”

చర్చిచుట్టూవున్న కోరడివద్ద సెర్జీబూజ్, వాల్యా, క్లిమ్ కాలు నిలబడి ఈ దృశ్యాలన్నీ చూస్తున్నారు. సెర్జీ కోరడికమ్ములు పట్టుకొని, తన ఎదుటవున్న ఆ జనంవంక మహా అసహ్యంతో చూస్తున్నాడు.

“పోదాం, రా, వాల్యా! తమాషా ముగిసిందిలే” — అని గట్టిగా, వెక్కిరింతగా అన్నాడు. చుట్టుప్రక్కలవాళ్ళంతా ఆతనివేపు ఆశ్చర్యంతో తేరిపారిచూసేరు.

వాళ్ళవేషేనా చూడకుండా సెర్జీ ద్వారంవేపునడిచేడు. ఆతని వెనకనే అతనిచెల్లెలు వాల్యా, మిత్రుడు క్లిమ్ కా అనుసరించేరు.

— \*

\*

\*

కర్నల్ చెర్నూక్, కోసక్ కెప్టెనూ కమాండంటు ఆఫీసుదగ్గరే గుర్రాలను ఆపి దిగేరు. వార్తాహరసైనికు డొకడు



కనిపిస్తే గుర్రాలి అతనికి వప్పచెప్పి గబగబా ఆఫీసులో ప్రవేశించేరు.

“కమాండెంటు ఎక్కడ?”

వార్తాపాఠసైనికుడు నత్తేడు.

“ఎరగనండి. ఎక్కడికో వెళ్లేరు.”

చెర్యూక్ ఆఫీసంతా కలయచూసేడు. మహాసహ్యాంగా చెత్తా, చెదారంతోవుంది. గదినిండా అడ్డదిడ్డంగా పక్కలు వేసి వున్నాయి. కొంతమంది ఇంకా దొర్లుతూనేవున్నారు. మరికొందరు పక్కలేనా చుట్టుకోకుండాలేచి ఎక్కడికో పోయేరు.

“ఏమిటీ పండులగుంట. పంచుల్లా దొర్లుతూ పడుండడానికి ఎవళ్ళు అనుమతించేరురా.”

చెర్యూక్ కోపంతో కేకలుపెడుతూ చేతిలోని కొరడాతో ఎడపెడ విసిరేడు.

ఒక కోసక్కులేచి కూర్చుని, త్రేచుస్తూ సణిగేడు.

“ఎందుకల్లా అడిసిపడతావు? ఇక్కడా ఒకడు అడిసి పడేటందుకున్నాడు. చాలులే.”

“ఏమిటా అన్నావు?”—

అంటూ చెర్యూక్ అటుతిరిగేడు.

“ఎవరనుకున్నావురా, బద్మాష్! నేనెవరో ఎరుగుదువా? కర్నల్ చెర్యూక్‌కిని. తెలిసిందా. గాడిదా. లే. ఏం కదలరేం? చర్మం వలిపించేస్తా.”

మహాకోపంతో చెర్యూక్ గార్డుగదివేపు ఉరికేడు.



“ఒక్కనిముషం ఇస్తున్నా. ఆ చెత్తాచెదారం అంతా ఊడ్చి బాగుచెయ్యాలి. పక్కలు ఎత్తెయ్యాలి. ఆ వెధవ మొహాలు కడుక్కోవాలి. పచ్చిపాళ్ళల్లా వున్నారు. మీరు కోసక్కులా?”

ఆ కోపంలో చెరూష్యక్ దారికి అడ్డంగావున్న నీళ్ళ కడవను ఒక్కతన్ను తన్నేడు.

కెప్టెన్ కూడా కావలసినంత హంగామా చేసేడు. నోటికివచ్చిన తిట్లల్లా వుపయోగించాడు. వాటికి సాయంగా మూడుకొసల కొరడాలతో వీపులు ఛెళ్ళుమనిపించి ఉరికించేడు.

“చీఫ్ అటామన్ కవాతు మైదానంలో వున్నారు. ఇక్కడికి రావచ్చు. లేవండి.”

కోసక్కులు పరిస్థితులు బాగులేవని గ్రహించేరు. కొరడాలతో వీపుచిట్టేలావుందని గ్రహించేరు. కర్నల్ చెరూష్యక్ సంగతి వాళ్ళు అదివరకే విన్నారేమో... గబ గబ కదిలేరు.

మరుక్షణంలో ఆఫీసంతా ఒబ్బిడిఅయింది.

“ఖైదీలసంగతికూడా చూడ్డంమంచిది.”—అని కెప్టెన్ సలహాఇచ్చేడు. “వీళ్ళు ఎల్లాంటివాళ్ళని చేర్చేరో ఏమో. ‘చీఫ్ అటామన్’ చూస్తానంటే పేచీవస్తుంది.”

“ఏదిరా తాళం. తలుపుతీయ్యి.”—అని చెరూష్యక్ కాపలాదారును అడిగేడు. సార్జెంటు, పరుగెత్తివచ్చి తలుపు తీసేడు.

చెరూష్యక్ కమాండెంట్ ను పిలుచుకురమ్మన్నాడు.



“కమాండెంటు ఏడి? ఎంతసేపు కూర్చోవాలేం? పిలుచుకురాండి. గార్డుని వాకిట్లోకి పిలవండి. రైఫిళ్ళని బై నెట్లు లేవేం?”

“మేము నిన్ననే వచ్చేమండీ” — అంటూ సాజ్జెంటు సర్ది చెప్తూ కమాండెంటుకోసం పరుగెత్తేడు.

కెప్టెన్ కొట్టుగదితలుపును కాలితో తన్ని తోసేడు. లోపలవున్న వాళ్ళు కొందరులేచి నిలబడ్డారు. కొందరు కదలలేదు.

“తలుపు బార్లా తెరు. కనబడ్డంటేదు.” — అని చెరూన్యోక్ ఆజ్ఞాపించేడు.

తలుపు బార్లా తెరిచేరు. ఆతడు లోనికివచ్చి ఖైదీల ముఖాలు పరీక్షగా చూసేడు.

మంచంమీదకూర్చున్న ముసిలివానివంక తిరిగి “నిన్నెందుకు పట్టుకొన్నారు” అని అడిగేడు.

ఖంగుమన్న ఆ గొంతుక వినేసరికి ముసిలివాడు భయ పడ్డాడు. మంచంమీదనుంచిలేస్తూ, కట్టుకున్న లాగు పైకి లాగి పట్టుకున్నాడు.

“నాకు తెలియదండి. లాక్పోచ్చిపడేసేరు. కూర్చున్నా. మా ముంగిట్లో కట్టినగుర్రం పోయింది. కాని, నాకు దాని గొడవేం తెలియనే తెలియదు.”

కెప్టెన్ మధ్యలో ప్రశ్నించేడు — “ఎవరి గుర్రం?”

“పటాలపుగుర్రంలేండి. మాయింట్లో మకాంచేసిన సైనికులే దానిని అమ్మి తాగేసేరు. ఇప్పుడు నేరం నామీద పెడుతున్నారు.”



చెర్యూక్ ముసలివానిని ఆపాదమస్తకం ఒక్క పర్యాయం పరీక్షగా చూసేడు.

“నీ బట్టాపాతా తీసుకు పరుగెత్తు, ఫో.”

మళ్ళీ ప్రశ్నకుకూడా తావియ్యకుండా సామోగా యామె వేపు తిరిగేడు.

ముసలివాడు తన చెవుల్నే నమ్మలేకపోయేడు. కళ్ళు చికిలిస్తూ కెప్టెన్ ను అడిగేడు.

“నన్ను పొమ్మంటారా?”

ఎంత త్వరగాపోతే అంతమంచిదన్నట్లు కెప్టెన్ తల ఎగరవేసేడు.

అప్పుడే చెర్యూక్ సామోగాయామెను ప్రశ్నిస్తున్నాడు.

“నిన్నెందుకు పట్టుకొన్నారు?”

నోట్లోవున్న రొట్టెముక్కను నమలకుండానే మింగేసి ఆమె టపీనుని సమాధానం ఇచ్చింది.

“అయ్యగారూ! దురన్యాయమండి. ఆలకించండి. బీదముండని. నా సారాతాగి నన్నే జైలులోపెట్టడం ఎక్కడన్నావుందా?”

“సారావ్యాపారం చేస్తావా?”

“వ్యాపారంలేదు. బండలులేదు. కమాండెంటువచ్చి నాలుగు సీసాలు పట్టుకెళ్ళేడు. ఒక్క కానీ చేతులో పెట్టలేదు. అదీ వ్యాపారం. ఇచ్చినంతా తాగెయ్యడం. ఏగాని ఇవ్వకపోవడం. ఇదికూడా వ్యాపారమేనా? మీరేచెప్పండి.”



“చాలునులే. ఫో.”

రెండోమాటు చెప్పించుకొనేవరకూ ఆమె నిలబడలేదు. తన బుట్టతీసుకొని వొంగి వొంగి దండాలుపెడుతూ గుమ్మంవేపు జరిగింది.

“మీతల్లి కడుపు చల్లగుండాలి.”

దోలిన్నిక్ ఈ వ్యాపారం అంతా కళ్ళార్పకుండా చూస్తున్నాడు. ఇదంతా ఏమిటో వాల్లెవళ్ళకీ తెలియడం లేదు. ఎవళ్ళో పెద్దఆఫీసర్లు వచ్చేరనీ, తమసంగతి తేల్చేస్తున్నారనీ అర్థంఅయింది.

ఈమారు చెరూన్యోక్ దృష్టి దోలిన్నిక్ మీద పడింది.

“నీ మాటేమిటి?”

“కర్నల్ గారు పలకరించినప్పుడు లేవవేం?” అని కెప్టెన్ గద్దించేడు.

దోలిన్నిక్ సావకాశంగాలేచి నిల్చున్నాడు.

“నిన్నెందుకు పట్టుకొన్నారు?”

దోలిన్నిక్ నున్నగాగీసిన కర్నల్ గడ్డానీ, మెలితిప్పిన సన్నని మీసానీ చూస్తూ ఒక్కక్షణంనిశ్శబ్దంగానిలబడ్డాడు. మనస్సులో ఆలోచనలు పరుగులు వారేయి. నోటికొచ్చింది చెప్పిచూద్దాం - అనుకొన్నాడు.

“ఎనిమిదిగంటలు దాటేక వీధిలో వున్నానని పట్టుకొచ్చేరు.”

దానిఫలితం ఎలావుంటుందోనని ఆదుర్దాతో ఎదురు చూసేడు.



“రాత్రివేళ నువ్వేంచేస్తున్నావుమరి?”

“అప్పటికి రాత్రికానిదేనా? పదకొండుగంటలేవంది.”

ఆ సమయానికి నోటికొచ్చిందేదో చెప్పేడేకాని, అది ప్రయోజనకారి కాగలదని ఆత డూహించనేలేదు.

కాని కర్నల్ ఆజ్ఞ వినేసరికి కాళ్ళు కదలలేదు.

“లేచిపో.”

తనకోటుకూడా తీసుకోకుండా దోలిన్నిక్ మాడా విడిగా వెళ్ళిపోయేడు. అప్పటికప్పుడే కెప్టెన్ తర్వాతిఫైదీని ప్రశ్నిస్తున్నాడు.

అందరికీ ఆఖరున వాళ్ళు కోర్పాగిన్ ను ప్రశ్నించేరు. ఇదంతా జరుగుతూంటే ఆశ్చర్యంతో చూస్తూ ఆతడు కూర్చుండిపోయేడు. దోలిన్నిక్ విడుదలయ్యేడంటే ఆతనికి మొదట నమ్మిక కలగ లేదు. వాళ్ళేందుకువదిలేస్తున్నారో? దోలిన్నిక్ ని... కర్నూళ్ళ ఆజ్ఞ ధిక్కరించినందుకు పట్టుకొన్నారన్నాడు... అప్పుడు ఆలోచన తట్టింది.

కర్నల్ మామూలుగా జెన్ ట్సర్ ను ప్రశ్నించేడు.

“నిన్నెందుకు పట్టుకొన్నారు?”

ఆదుర్దాతో వణికిపోతూ ఆమంగలి సమాధానం ఇచ్చేడు.

“ఆందోళన చేస్తున్నా నంటారు దేవరా! కాని, ఆందోళన అంటే ఏమిటో నాకు తెలియదు.”

చెర్నూక్ సావధానుడయ్యేడు.

“ఏమిటేమిటి? ఆందోళనా? నువ్వేం ఆందోళన చేసేవు?”



జెల్ట్స్ బర్క్ నా కేం తెలుసునన్నట్లు చేతులు వెళ్ళ బెట్టేడు.

“అ దేమిటో నా కే తెలియదు. చీఫ్ అటామన్ గారి కివ్వ డానికై యూదులనుంచి దరఖాస్తు మీద సంతకాలు పెట్టిస్తున్నారన్నాను,”

“ఏమిటా దరఖాస్తుమిటి” — అన్నాడు చెరూయ్కో. నమిలే సేలాగ చూస్తూ కెప్టెన్ జెల్ట్స్ బర్క్ దగ్గర కెళ్ళేడు.

“పోగ్రాములు జరక్కుండా చూడవలసిందంటూ అర్జీ. తమ రెరగని దేముంది? ఈ పట్టణంలో పెద్ద పోగ్రాము జరిగింది. జనం అంతా హడిలిపోయేరు.

చెరూయ్కో మండిపడ్డాడు.

“చాల్లే, లంజకొడక. దరఖాస్తుసంగతి మరిచిపోకుండా వీపు... ..”

మాట సగంలోనే కెప్టెన్ వేపు తిరిగేడు.

“వీడిని జాగ్రత్తపెట్టు. హెడ్ క్వార్టర్స్ కు తీసుకురా. వీడిసంగతి నే కనుక్కుంటా. ఈ దరఖాస్తులూ అదీ ఏమిటో చూస్తా.”

జెల్ట్స్ బర్క్ గిడగిడలాడేడు. కాని, కెప్టెన్ కొరడాతో ఒక్కటే సేడు.

“నోర్మ్మయ్! తొత్తుకొడక.”

జెల్ట్స్ బర్క్ బాధతో కళ్ళనీళ్ళు కక్కుకుంటూ మూలకు పోయి కూర్చున్నాడు. అతికష్టంమీద ఏడ్చు ఆపుకొన్నాడు.

ఈ హడావిడి జరుగుతుండగా పావెల్ లేచినిలబడ్డాడు.

జెల్ట్స్ బర్క్ కాక ఖైదులోవున్నదాత డొక్కడే.



చెర్నూర్ ఆతనిముందు నిలబడి ఆపాదమస్తకం  
పరీక్షగా చూసేడు.

“నువ్వేంచేస్తున్నా విక్కడ?”

కర్నల్ ప్రశ్నను టలాయించడానికి వీల్లేదు. నోటికి  
వచ్చింది చెప్పేసేడు.

“బూలుమడమకోసం జీనుమెత్త కోసేను.”

“ఎవరిదా జీను?”

“మా యింట్లో ఇద్దరు కోసక్కుల్ని పెట్టేరు. వాళ్ళదో  
పాతజీనుంది. దానిమెత్తనుంచి ఇంతముక్క కోసుకున్నా.  
నన్నిక్కడి కీడ్చుకొచ్చేరు.”

ఏదన్నామెత్తగా మాట్లాడితే ఖైదునుంచి బయట  
పడవచ్చునవే వెరిఆశతో “అది తప్పని తెలియదండి.”-  
అన్నాడు.

కర్నల్ పావెల్ వంక చీకాకుపడుతూ చూసేడు.

“మహాగట్టివాళ్ళనేరేడు. వెధవ కమాండెంటుగిరీ...”

ద్వారంవేపు తిరుగుతూ కర్నల్ పావెల్ ను పొమ్మని  
అరిచేడు.

“ఇంటికి ఫో. మీనాన్నతో చెప్పు. ఇల్లాంటి వెధవ  
పనులు చేయకుండా ఓమారు బుద్ధిచెప్పమను. వెళ్ళు.”

అందరూ గదివదిలి బయటకువచ్చేరు. పావెల్ కు ఇంకా  
నమ్మకంలేదు. ఉద్వేగంతో గుండెలు కొట్టుకొంటున్నాయి.  
చటుక్కున నేలబడివున్న దోలిన్నికొట్టు తీసి భుజాన వేసు  
కున్నాడు. కర్నల్ కేసి తిరిగికూడా చూడకుండా బయట  
జారుకున్నాడు. మరుక్షణంలో వీధిలో పడిపోయేడు.



జెల్స్టరు దురదృష్టవంతుడు. వైదీలలో అతడొక్కడే మిగిలిపోయేడు. హడలిపోతూ ద్వారంవేపు అడుగువేసేడు. చుట్టుప్రక్కల ఎవరూలేరు, బయటకుపోదామని అతని ఆలోచన కాని, ఆ సమయానికి సెంట్రీగార్డు గదికివచ్చేడు. వస్తూనే కొట్టుగది తలుపుమూసి తాళంవేసి గుమ్మంలో బైతాయించేడు.

ముంగిల్లోకివచ్చేక చెర్యూక్ తిరిగిచూసేడు. తాను చేసినపని సంతృప్తికరంగా వుందనిపించింది.

“మనం రావడం మంచిపనేఅయింది. చూడు. ఇక్కడ ఎంత అసహ్యంగావుందో. ఈ కమాండెంటుగాడిని ఓ రెండు వారాలపాటు బొక్కలోపడేస్తే రోగం కుదిరిపోతుంది. సరే, నడు, వేళయింది.”

సార్జంటు వాకిట్లో తనదళాన్ని బారతీర్చి నిల్పి పెట్టేడు. కిర్నల్ రాంగనే ఆయనదగ్గరకువచ్చి సేల్యూట్ చేసేడు.

“అంతా సర్దేశాం.”

చెర్యూక్ రికాబులో కాలుపెట్టి ఒక్క ఎగురులో గుర్రంమీద కూర్చున్నాడు. కెప్టెన్ గుర్రం మొరాయిస్తూంటే దానితో తంటాలుపడుతున్నాడు. కిర్నల్ కళ్ళెం సవరించి చేతిలోకితీసుకొని సార్జంటుకు కర్తవ్యం నిర్దేశించేడు.

“తాను పోగుచేసిన శుక్కు సరుకునంతనీ నేను వదిలి పెట్టేనని మీ కమాండెంటుతో చెప్పు. అతని వ్యవహారం బాగులేదనీ, ఓ రెండు వారాలపాటు గార్డుగదిలో శిక్షపడు



తుందన్నానని చెప్పి. ఇంక, ఆ గదిలోవున్న వెధవాయని, హెడ్ క్వార్టర్స్కు వెంటనే పంపు. గార్డుని సంసిద్ధంచెయ్యి.”

సార్జెంటు సేల్యూట్ చేసేడు.

“చిత్తం.”

కర్నూలు, కెప్టెనూ చర్చిముందున్న మైదానం వేపు గుర్రాల్ని పురికించేరు. అప్పటికప్పుడే పెరేడ్ ముగిసిపో వచ్చింది.

\*

\*

\*

ఒక దాని తర్వాత ఒకటిగా పెరటికంచెలు ఏడింటిని దాటి పావెల్ పెరశ్చకడ్డబడి పోతున్నాడు. ఆయాసం వచ్చేసింది. ఏడురోజులనుంచి తిండితిప్పలూ సరిగ్గాలేవు. కాళ్లు చేతులు కట్టేసి పడేసినట్లు చీకటికొట్టులో పడివుండడం. ఆతని బలం అంతా ఇగిరిపోయింది. అడుగుకూడా పడ్డంలేదు.

ఇంకిప్పు డెక్కడికి వెళ్ళడం? ఇంటిమూట తలపెట్టను కూడా కూడదు. బ్రూజ్ ఇంటికెడితే, అక్కడ తన్ను ఎవరన్నాచూస్తే వాళ్ళకొంపకు చుట్టుకుంటుంది.

ఏంచెయ్యాలో తోచలేదు. మళ్ళీ పరుగు ప్రారంభించేడు. కూరపెరశ్చకు అడ్డపడి, మళ్ళీ కంచెలమీదుగా ఎక్కిదిగుతూ పట్టణం చివరకు చేరుకొన్నాడు. ఎదురుగా పెద్దఎత్తయిన కోరడి అడ్డుతగిలింది. అటూ ఇటూ చూసేడు. కోరడికి ఆవలగా ఫార్మెస్టువార్డెన్ ఇల్లు కనబడేసరికి ఆశ్చర్యం వేసింది. అనుకోకుండానే ఆతనికాళ్లు అక్కడికి లాక్కొచ్చాయి. అక్కడి కెళ్ళాలనే ఆలోచన ఏక్షణంలోనూ వేదని



చెప్పగలడు. కాని, రావడం అక్కడికే వచ్చేడు. ఎల్లా జరిగిందో ఆతనికి అర్థంకాలేదు.

కొంచెంసేపు విశ్రాంతికావాలి. కాస్త ఆలోచించుకొని తర్వాత ఏంచెయ్యాలో నిర్ణయించుకోవాలి. ఫారెస్టు వార్డెన్ పెరట్లో ఓమూలగా పాకబకటి వుండాలి. అటువేపు ఎవరూ రాదు. అక్కడ దాగుకోవచ్చు.

అటూయిటూచూసి నెమ్మదిగా కోరడిఎక్కి లోపలి కురికాడు. చెట్ల గుబురుల్లోంచి లీలగా కనిపిస్తున్న ఇంటి మీద ఓ కన్నువేసి పెరట్లోవున్న పాకవేపు నడిచేడు. కాని, తీరాచూస్తే పాకచుట్టూ వుంటూవచ్చిన పువ్వులతీగలూ, చెట్లూ చచ్చిపోయి బంగనబయలులావుంది. వేసవికాలపు ఎండల్లో అవి చచ్చి ఎండిపోయేయి.

ఇంకోచోటికి పోదామని వెనకతిరిగేడు. కాని, ఆ అవకాశం లేకపోయింది. భొంయ్ మంటూ ఓ కుక్క మీద కొచ్చింది. చరాలున వెనక్కితిరిగేడు. ఇంటివైపునుంచి ఒక పెద్దకుక్క ఉరుకుల్లో వచ్చేసింది. దాని అరుపులతో పెరడు అంతా ప్రతిధ్వనించి పోతూంది.

దానిని వెనక్కికొట్టడానికి పావెల్ తయారయ్యేడు. మొదటితన్నతో అది వెల్లకిలాపడింది. మళ్ళీసర్దుకొని మీద వ్రరకడానికి పొంచి సిద్ధంగా తయారయింది. ఇంతలో ఎరిగున్నగొంతు వినిపించివుండకపోతే ఆ కయ్యం ఏ విధంగా ముగిసేదో.

“ట్రెసర్! ట్రెసర్! రా.”



తోన్యా పరుగెత్తుకొంటూ వచ్చి కుక్కమెడనున్న పట్టీపట్టుకొని వెనక్కిలాగి పట్టుకొంది. అటుతర్వాత కాని ఆమె పావెల్ ను చూడలేదు. అప్పుడైనా ఆమెవెంటనే ఆతనిని గుర్తుపట్టలేదు.

“ఇక్కడేంచేస్తున్నావు? నిష్కారణం పీకేసును. అదృష్టవంతుడివి. దగ్గర్లోవుండిపోయాగనక గాని.”

అప్పటికి ఆతనిగుర్తు తెలిసింది. అప్పుడేనా ఆతనిలో కోర్చాగిన్ పోలికలున్నాయనేగాని, ఆతడే కోర్చాగిన్ అయి వుంటాడనుకోలేదు.

పావెల్ ఆమెను పలకరించేడు.

“తోన్యా! గుర్తుపట్టలేదా?”

ఆమె ఆశ్చర్యానికి మేరలేదు. వెర్రిగా కేకపెట్టి, అదుర్దాగా ఆతనివేపు పరుగెత్తింది.

“నువ్వా? పావెల్!”

తోన్యా తననుఉసికొల్పుతూందనే భ్రమతో ట్రెసర్ ఒక్క గంతువేసింది.

తోన్యా దాని నెత్తిమీద రెండు కొట్టింది.

“పడుకో, పడుకో.”

ట్రెసర్ వెనక్కితగ్గింది. తనకేదో అవమానం జరిగి పోయినట్లు వెనకకాళ్ళమధ్య తోకముడిచి ఇంటివేపు నడిచింది.

తోన్యా పావెల్ చేయిపట్టుకొంది.

“నిన్ను విడిచిపెట్టరా?”

“నన్ను పట్టుకొన్నట్లు నీకు తెలుసునన్నమాట?”



నాకన్నీ తెలుసు. లిజా చెప్పింది. అయితే... వాళ్ళు వదిలిపెట్టేరా? ఎల్లా రాగలిగేవు?"

“వదిలేసేను. అయితే పొరపాటున వదిలిపెట్టేరు. మాట్లాడకుండా చక్కావచ్చేను. ఈపాటికి మళ్ళీ వెతుకుతూ వుండివుంటారు. ఇంక ఇక్కడికి రావడం, ఎల్లావచ్చేనో నాకే తెలీదు. మీ పాకలో కాస్త పడుకుందామని నా ఆలోచన. కాళ్ళు తేలిపోతున్నాయి.”

దయా, దాక్షిణ్యం, ఆదుర్దా, ఆనందంతో ఆమె ఉక్కిరిబిక్కిరి అయిపోయింది. ఆతని రెండుచేతులూ పట్టుకుంది.

“పావెల్, నువ్వంటే నాకెంత ప్రేమో తెలుసా? మొండితనంగా ఆరోజున అల్లావెళ్ళిపోయేవు నాకెంత కష్టం కలిగింది? ఇప్పుడేనా వచ్చేవు. మళ్ళీ పోనివ్వను. ఏమైనా సరే. మాయింట్లో వీలుగానే వుంటుంది. నీయిష్టంవచ్చినంత కాలం వుండొచ్చు.”

పావెల్ తలతిప్పేను.

వాళ్ళకి నేనిక్కడ దొరికిపోతే ఏమన్నావుందా? నేను రాను.”

ఆమె ఆతనిచేతులు గట్టిగా పట్టుకొంది.

“రాకపోతే ఇంకెప్పుడూ నీతోమాట్లాడేదిలేదు. మీ ఆర్టెమ్ ఇంట్లోలేదు. ఆయన్ని పట్టుకొని ఎస్కార్టుతో ఇంజను నడపడానికి తీసుకుపోయేరు. రైల్వేవాళ్ళందరినీ పట్టుకు తీసుకెడుతున్నారు, పనిలోకి. మరి నువ్వెక్కడికెడదామని?”



పావెల్ కూ ఆధయం లేకపోలేదు. తనకు ప్రేమపాత్రు  
రాలైన ఆమెను ఇబ్బందిలో పెట్టడం ఇష్టంలేదు. కాని  
తప్పనూలేదు. ఆకలి, అలసట, బాధతో లొంగిపోయేడు.

తోన్యా తనగదిలో సోఫామీద ఆతనిని కూర్చోబెట్టి  
తల్లిదగ్గర కెళ్ళింది.

“ఇల్లా విను. అమ్మా! కోర్చాగిన్ నా గదిలో  
వున్నాడు. తెలుసుగా, అతడు. అసలు సంగతి విను. ఒక  
బోల్లివిక్ నావికుడు తప్పించుకుపోవడానికి ఆతడు సాయ  
పడ్డాడు. దానికోసం అరెస్టుచేసేరు. జైలులోంచి తప్పించు  
కొచ్చేడు. ఎక్కడికి పోవడానికీ చోటులేదు. అమ్మా ఆతడిని  
మనింట్లో వుండనిద్దామే.”

ఆ మాటలు చెప్తూంటే తోన్యా కంఠం నిండివచ్చింది.  
తల్లి కూతురుముఖంలోకి పరీక్షగాచూసింది.

“ఉండనీ. కాని ఎక్కడ వుంచుతావు?”

తోన్యా సిగ్గుపడింది.

“నా గదిలోనే. సోఫాలో పడుకుంటాడు. ఇప్పటి  
మట్టుకు నాన్నగారితో చెప్పవద్దు.”

కూతురు తడబడుతూ మాట్లాడటంచూసి తల్లి ఆమె  
వంక తేరిపారిచూసింది.

“ఇతని కోసమేనా ఈమధ్య ఎల్లాగో వుంటున్నావు?”

“ఊ.”

“కాని, అతడు యింకా బాగా చిన్నపిల్లగాడు.”

తోన్యా తన గొనుకొంగు నలుపుతూ సిగ్గుపడింది.



నిజమే... అయితేనేం. పారిపోయివచ్చాడుగనకగాని లేకుంటే కాల్చేసేవారే.”

కోర్చాగిన్ మకాము ఎకటారినామి హైలోవాకు చాలా కంగారే పుట్టించింది. ఆతని అరెస్టు, తా మెవ్వరూ ముక్కమొగం ఎరగని ఈ పిల్లవాడిమీద కూతురు మమకారమూ ఆమెకేదోలా వున్నాయి.

కాని, తోన్యా దానిని గమనించలేదు. తల్లి అంగీకరించినట్లే తేల్చుకుంది. ఇంక పావెల్ సౌకర్యాల విషయం ఆలోచించసాగింది.

“అమ్మా! ఆతడికి ముందు స్నానం ఏర్పాటు చెయ్యాలి. రైలులోబాగ్గేసేవాడిలా మహామురికిగావున్నాడు. ఎన్నాళ్ళయిందో నీళ్ళుపోసుకొని. ఆసంగతి నేనుచూస్తాలే.”

ఆమె వెంటనేవెళ్ళి పొయ్యిలో నిప్పేసింది. కట్టుకొనేటందుకు బట్టలు వెతికి తెచ్చింది. అన్నీసిద్ధంచేసి పావెల్ దగ్గరకొచ్చింది. మాట కవకాశం ఇవ్వకుండా తిన్నగా స్నానాలగదికి లాక్కుపోయింది.

“నీ బట్టలన్నీ మార్చుకో. ఇదిగో కట్టుకునేందుకు తెచ్చేను. నీబట్టలు వుతుకుతాలే. అవి బాగుచేసేవరకూ వీటిని కట్టుకో.” అంటూ ఆమె అక్కడున్న కుర్చీవేపు చూపింది. దానిమీద నీలిరంగు నావికుల కోటూ, ఒకలాగూ నీటుగా మడతపెట్టి వున్నాయి.

పావెల్ ఆశ్చర్యపడ్డాడు. తోన్యా సవ్వించి.



“ఓమాటు విచిత్రవేమాలకోసమని వీటినివాడేను. నీకు సరిగ్గా సరిపడతాయి. ఊ, ఇంక కదులు. నువ్వు నీళ్ళుపోసుకొనేసరికి అన్నంపర్వాట్లు చూస్తా.”

ఆమె బయటికిపోయి తలుపువేసేసింది. ఇంక బట్టలు విడిచి, నీళ్ళుపోసుకోవడంతప్ప పావెల్ మరోమాట అనడానికూడా వ్యవధి నివ్వలేదు.

ఒకగంట తర్వాత మగ్గురూ - తల్లీ, కూతురూ, కోర్చాగినూ - కలిసే భోజనానికి కూర్చున్నారు.

పావెల్ ఆవురావురంటూ వున్నాడేమో మూడు మాట్లు మారు వేయించుకున్నాడు. ఎకటారినామి హైలోవా వద్ద మొదట కొంత బిడియపడ్డాడుకాని, ఆమె చూపిన ఆదరణలో అది వదలిపోయింది.

భోజనం అయ్యేక అంతా తోన్యాగదిలో చేరేరు. ఎకటారినా కోరికమీద పావెల్ తన కథఅంతా చెప్పేడు.

అతడు తన కథనం ముగించేక ఎకటారినా ప్రశ్నించింది.

“ఇప్పు డింకేమిటి నీపథకం?”

పావెల్ ఒక్కక్షణం ఆలోచించేడు.

“ఓమాటు ఆర్టెమ్ ను చూడాలి. తర్వాత యిక్కడి నుంచి వెళ్ళిపోవాలి.”

“కాని, ఎక్కడి కెడతావు?”

“ఉమాన్ కిగాని కీవ్ కిగాని చేరుకోగలననుకొంటా. ఎక్కడి కనేది ఇంకా నేనేమీ అనుకోలేదు. ఎక్కడికో ఓ చోటికి పోవాలి. సాధ్యమైనంత త్వరగా పోవాలి.”



పరిస్థితులలో వస్తున్నమార్పులు చూస్తూంటే ఆతని కాశ్చర్యంగా వుంది. ఆరోజుప్రొద్దుట ఆ చీకటికొట్టులో వున్నాడు. మధ్యాహ్నానికి తోన్యాప్రక్కన, శుభమైన దుస్తులలో కూర్చునివున్నాడు. పైగా విడుదలయిపోయేడు కూడా.

జీవితగతి ఎంత విచిత్రంగావుందో అనుకొన్నాడు : ఒక్కక్షణంలో ఆకాశంలో కారుమేఘాలు కమ్మకొని వుంటాయి. మరుక్షణంలో సూర్యుడు జాజ్వల్యమానంగా వుంటాడు. మళ్ళీపట్టుకొంటారేమోనన్న భయంలేకపోతే, ఆ క్షణంలో ఆతనికన్న ఆనందపురుషుడు వేరొక డుండిడు.

ఈ పెద్దఇంటిలో కూర్చుండి వున్నంతమాత్రాన అరెస్టు తప్పించుకోవడం సాధ్యంకాదని ఆతడెరుగును. ఇక్కడ దాగడంకన్న, వెళ్ళిపోవడమే మేలు. అయినా వెళ్ళి పోవడమంటే ఎల్లాగో అనిపిస్తోంది. ఇక్కడే కూర్చుని తోన్యాతోకలసి గారిబాల్డీకథ చదువుతూంటే ఎంత బాగుంటుంది. ఆమాట తలుచుకుంటేనే ఎంతో సంతోషం అనిపిస్తోంది. తనలాగే గారిబాల్డీకూడా నిలవనీడలేక చాలా కష్టపడివుంటాడు. తాను జైలులోవున్నదల్లా ఒక్క వారం రోజులే, కాని ఏడాదినుంచి వున్నట్లనిపిస్తోంది.

ఉహు. తనలో యోధుడికుండవలసిన లక్షణాలులేవు.

“ఏమి టాలోచిస్తున్నావు?”

తోన్యా ఆతనికేసి వారిగి ప్రశ్నిస్తోంది. ఆమె నీలి కళ్ళలో అగాధాలు కనబడ్డాయి.

“క్రిస్టినా సంగతి చెప్పేదా?”



“చెప్ప.”

తనతోపాటు ఖైదులోవున్న ఆ పల్లెటూరిపిల్ల విచార కరగాధను పావెల్ నెమ్మదిగా వినిపించేడు.

టక్ టక్ మంటూ గడిమూరంలో సెకండ్లముల్లుచక్కర్లు ముగిస్తూంది.

“...మళ్ళీకనిపించలేదు.” అని ఆతడు అతికష్టమీద ఆమె కథను ముగించేడు. తోన్యా విచారంతో తలవొంచు కొంది. ఆమె కళ్ళ నీళ్ళుకమ్మాయి.

పావెల్ ఆమెవంక పరిశీలనగా చూసేడు.

“ఈవేళరాత్రి నే వెడతా.”

“ఏమీలేదు. ఎక్కడికి పోవడానికి వీలులేదు.”

తోన్యా ఆతనిజుట్టును వేళ్ళతో సవరిస్తూ బ్రతిమాలు తున్నట్లు మాట్లాడింది.

“తోన్యా, నువ్వోసాయం చేసిపెట్టాలి. స్టేషనుకు ఎవరి నేనా పంపి ఆర్టెమెసంగతి తెలుసుకోవాలి. సెర్యోజాకి ఓ చీటీ ఇస్తాను. ఒకచోట రివాల్యూకటిదాచేను. అది తెచ్చు కోవడానికై నేను పోవీలుకాదు. సెర్యోజా తెచ్చిపెడతాడు. వాడికా చీటీ అందించగలవా?”

తోన్యా లేచింది.

“నేను ఇప్పుడే బయలుదేరుతున్నా. లిజా సుఖా రోగ్గను చూడాలి. మే మిద్దరం కలిసి స్టేషనుకెడతాం. ఆ చీటీ ఏమిటో వ్రాయి. సెర్యోజాకి పట్టుకెళ్ళిస్తా. ఆతడుండేది ఎక్కడ? నిన్ను చూడాలంటే రమ్మనేదా?”



పావెల్ ఒక్కక్షణం ఆలోచించేడు.

“రివాల్యూరు తీసుకొని, చీకటిపడ్డాక మీ పెరటిదగ్గరికి రమ్మను.”

తోన్యా తిరిగివచ్చేసరికి చాలా ఆలస్యమయింది. అప్పటికి పావెల్ గాఢనిద్రలోవున్నాడు. ఆమె తట్టేటప్పటికి లేచి కూర్చున్నాడు.

ఆర్టెమ్ ఈవేళే తిరిగివచ్చేడు. ఇక్కడి కిప్పుడే వస్తాడు. ఆతనికి హామీగా వుండడానికి లిజానాన్న వొప్పకొన్నారు. దానిమీద ఓగంటసేపు తిరిగిరావడానికి ఒప్పకొన్నారు. ఇంజను స్టేషనులోవుంది. నువ్విక్కడున్నావని చెప్పడానికి వీలులేక పోయింది. చాల అవసరంగా మాట్లాడవలసిన పని వుంది. ఓమారు రమ్మన్నాను. అదుగో వచ్చేడు.”

తలుపుతీయడానికి తోన్యా పరుగెత్తింది. తన కళ్ళను తానే నమ్మలేనంత ఆశ్చర్యంతో ఆర్టెమ్ గుమ్మంలో నిలబడిపోయేడు. తోన్యావెళ్ళి తండ్రి పడుకొన్న గదితలుపు గట్టిగాజేరవేసింది. ఆయన టైఫన్ తో మంచంమీదున్నాడు. అన్నదమ్ముల మాటలు ఆయన చెవినిబడతాయి.

మరుక్షణంలో ఆర్టెం తమ్ముడిని గాఢంగా ఆలీంగనం చేసుకొన్నాడు.

\*

\*

\*

చివరకు నిర్ణయంఅయింది. పావెల్ మరునాడే బయలుదేరుతాడు. కజాటిన్ వెళ్ళేరైలులో బ్రూజ్ ఆతడిని తీసుకెళ్ళడానికి ఏర్పాటుచేస్తానని ఆర్టెమ్ చెప్పేడు.



ఆర్టెమ్ పెద్ద మాటకారీకాదు, ఆర్భాటంమనిషీ కాదు. అల్లాంటివాడు కనబడడనుకొన్న తమ్ముడు కనబడేసరికి ఆనందం పట్టలేకపోయేడు.

“ఇంకన్నీ ఏర్పాటయినట్లేనా? రేప్పొద్దుటే అయిదు గంటలకల్లా వేర్ హౌస్ దగ్గరకెళ్ళు. బాగ్గు, కట్టెలూ దింపు తూన్న సమయంలో నువ్వు చల్లగా దూరు. ఓగంటకూర్చుని మాట్లాడితే బాగుండును. కాని పోయితీరాలి. రేపు నిన్ను పంపించే వెడతా. రైల్వే సవివాళ్యందర్శి ఒక బెటాలియన్ గా ఏర్పాటు చేస్తున్నారు. జర్మన్లువున్నప్పుడు జరిగినట్లే ఇప్పుడూను. శుపాకులుచూపి పనిచేయిస్తున్నారు.”

ఆర్టెమ్ విడవలేక విడవలేక తమ్ముడిని వదిలేడు.

చీకటిపడింది. పిస్టల్ తీసుకొని సెర్జివచ్చేవేళ అయింది. ఆతడు వచ్చేటంతవరకూ పావెల్ ఆ చీకటిగదిలో ఆ మూల నుంచి ఈ మూలకు పచార్లు ప్రారంభించేడు. తోన్యా, ఆమె తల్లి జబ్బుగావున్నతండ్రివద్ద కూర్చున్నారు.

కోరడిమూలలో సెర్జిని పావెల్ కలుసుకొన్నాడు. మిత్రులిద్దరూ ఎంతో ఆప్యాయంగా చేతులూ, చేతులూ పట్టుకొని మాట్లాడుకొన్నారు. సెర్జితో వాల్యాకూడా వచ్చింది. చాలనెమ్మదిగా గొంతుతగ్గించి వాళ్ళు మాట్లాడుకొన్నారు.

“పిస్టల్ తీసుకురాలేదు. మీ పెరటినిండా పెట్లూరా సైనికులు మకాంచేసివున్నారు. దొడ్డినిండా బళ్ళువిప్పేరు. నెగళ్ళు మండుతున్నాయి. అందుచేత చెట్టుఎక్కడం కుదరలేదు. రివాల్వరు తేలేకపోయేను.”



పావెల్ ఆతనిని ఆశ్వాసించేడు.

“ఫర్వాలేదులే. అది లేకపోవడమే మంచిదేమో. తుపాకీకూడా వుండగా దొరికిపోతే మరిచిక్కు. కాని, దానిని పోనివ్వకు. తీసి జాగ్రత్తపెట్టు.”

వాల్యా పావెల్ కు దగ్గరగా జరిగింది.

“నువ్వెప్పుడు బయలుదేరుతావు?”

“రేపు తెల్లవా రేముందు.”

“ఎల్లాదాటిపోయి వచ్చేవేమిటి? చెప్పు.”

సన్నని స్వరంలో పావెల్ జరిగిందంతా చెప్పేడు. ఆఖరున మిత్రులనుంచి సెలవు తీసుకొన్నాడు. ఎప్పుడూ ఎరగనిది ఆతని కంఠం నిండివచ్చింది.

వాల్యాకంఠంకూడా గద్గదికం అయింది.

“వెళ్ళిరా, మరిచిపోకు.”

ఇద్దరూ చీకట్లో కలిసిపోయేరు.

ఇల్లు నిశ్శబ్దంగావుంది. గడియారపు టక్కు టక్కులు తప్ప మరోధ్వని వినబడ్డంతేదు.

ఆ యింట్లోవున్న వాళ్ళలో ఇద్దరికి ఆపూట నిద్ర పట్టే స్థితిలేదు. మరోఆరుగంటలలో విడిపోనున్నప్పుడు నిద్ర మాత్రం ఎల్లావస్తుంది? బహుశా మళ్ళీచూసుకోవడంకూడా జరగకపోవచ్చు. తమ మనస్సులలోవున్న భావోద్వేగాలను విప్పిచెప్పకొనేటందుకూడా వ్యవధిచాలదు.



యశావనపు పొంగులేగాని వాంఛ నెరుగని దశ. కాగిలింతలూ, ముద్దులూమధ్య మైమరచి జాగ్రదతీతస్థితికి పోయే వయస్సు.

తల్లిప్రేమతప్ప పావెల్ ఇతరులనుంచి తన్నులేగాని యితరం ఎరగడు. ఎప్పుడూ కష్టాలుతప్ప ఎరగడు. ముద్దులు ప్రేమలో ఇంత స్వర్గ అనుభవంవుంటుందనికూడా అతనికి తెలియదు. నేటికీ యవతి ఆతనికా సుఖం రుచిచూపింది.

ఆమెతలను గట్టిగా అదుముకొని మూర్ఛిస్తాడు. ఆ చీకట్లోకూడ ఆమెకళ్ళు మిలమిలలాడుతున్నట్లు తోచేయి.

“తోన్యా! నిన్నెంతగా ప్రేమిస్తున్నానో చెప్పలేను. చెప్పడానికి నాకే తెలియదు.”

ఆతని మెదడు స్తంభించినట్లుంది. ఆమె శరీరం ఆతని స్పర్శకు అవశమైపోతూంది... కాని, ఆతడు కాగిలింతను మించి సాహసించ లేకపోయేడు.

“తోన్యా! ఈ గండ్రగోళాలన్నీ తగ్గిపోయేక ఎక్కడో ఒకచోట మెకానిక్ గా పని దొరకకపోదు. నీకింకా ఆనాటికి ఈ మమకారం, అభిమానం, ప్రేమ వుంటే నా భార్యవు అవుచువుగాని. నిన్ను నెత్తినపెట్టుకుంటా. నిన్ను కష్టపెట్టను. బాధించను.”

ఎకటారినామిహైలోవ్నా తాము కాగిలించుకొని వుండగా చూస్తే అన్యథా భావిస్తుందనే భయంతో ఇద్దరూ దూరం దూరంగా జరిగి కూర్చున్నారు.



ఒకరినొకరు మరచిపోకుండా ప్రమాణాలు చేసు  
కొన్నారు. నిద్రలేమితో కళ్ళుమూసుకుపోతుంటే తెల్లవారే  
ముందు తలగడలపై వాలేరు. అట్లే నిద్రపోయేరు.

ప్రాద్దుటే ఎకటారినా పావెల్ ను లేపింది. ఆతడు  
హడావిడిగా పక్కదిగేడు. స్నానాలగదిలోకిపోయి దుస్తులు  
వేసుకొంటూండగా ఆమె కూతుర్ని లేపింది.

మృసకచీకటిలో యిద్దరూ స్టేషనువేపు పరుగెత్తేరు.  
దొడ్డిదారిని కలపఅడితులదగ్గర కెళ్ళేసరికి అక్కడ ఆర్టెమ్  
ఆలస్యమైపోతూందని ఆమెర్దాపడుతు కనిపించేడు. ఇంజను  
వెనక బొగ్గుపెట్టె నింపివుంది.

వీరు వెళ్ళేసరికి ఇస్-బుస్ మంటూ పెద్దఇంజను బొగ్గు  
పెట్టెకోసం వచ్చింది. కేబిన్ లోంచి బ్రూజ్ కోతొంగిచూస్తూ  
కనబడ్డాడు.

తోన్యాకూ, ఆర్టెమ్ కూ సెలవుచెప్పి పావెల్ హడా  
విడిగా ఇంజన్ లోకి ఎక్కేడు. అది ముందుకు సాగింది. పావెల్  
వెనక్కీతిరిగి చూసేడు. దూరాన ఇద్దరూ లీలగా కనిపిస్తు  
న్నారు. గాలిలో ఆమె జ్ఞాజు రెపరెప కొట్టుకొంటూంది.  
జుట్టు చెదురుతూంది. అంతదూరంలో ఆమె జేబురుమాలు  
ఎగర వేస్తూంది.

ఆర్టెమ్ తోన్యావంక చూసేడు. ఆమెకళ్ళ నీలాలు  
కమ్ముతున్నాయి. అర్థం అయింది. ఒక్క-నిట్టూర్పు విడిచేడు.

“పావెల్ చిన్నపిల్లడనుకొన్నా. వీళ్ళద్దరూ...”



రైలు దూరాన అదృశ్యం అయేక ఆతడు తోన్యా  
నుంచి సెలవు తీసుకొన్నాడు. ఆతని పెద్ద అరచేయిలో ఆమె  
చిన్నిచేయి అదృశ్యం అయింది.

“మరిచిపోకు.”

దూరాన రైలు వేగంగా పరుగెత్తిపోతున్న చప్పుడు  
వినిపిస్తూంది.



## ప్రకరణం 7

ఒక వారంరోజులపాటు నగరంచుట్టూ కందకాలూ, ముళ్ళతీగల కంచెలూ లేచేయి. ఫిరంగికాల్పుల మోతలు, తుపాకీ చప్పుళ్ళమధ్యనే నగరవాసులు నిద్రపోయి లేస్తున్నారు. అర్ధరాత్రిదాటేక ఓ గంటసేపు హోరుతగ్గేది. అప్పుడుకూడా మధ్యమధ్య బెంట్ పోస్తులలోవున్న దళాలు ముందుకు గదుముకొనడానికి ప్రయత్నించినప్పుడు తుపాకుల ఫెళఫెళలు వినిపిస్తున్నాయి. తెల్ల వారేసరికి రైలుస్టేషన్ వద్దనున్న ఫిరంగిదళం హడావిడిగా తయ్యారీలు ప్రారంభిస్తుంది. నల్లని ఫిరంగిమూతులు ఉన్నట్లుండి భయంకరంగా గర్జిస్తూ న్నాయి. మళ్ళీ ఇంతమంచూ, గుండూ కూరడానికి సైనికులు చరచర కదులుతారు. ఫిరంగికాల్చేవాడు 'లాన్యార్డు' లాగి నప్పుడల్లా నేల కంపించిపోతూంది. పట్టణానికి రెండుమైళ్ళలోవున్న గ్రామాన్ని కమ్ముకుంటూ ఫిరంగిగుళ్ళు మన్నూ, మంటలూ ఎగచిమ్ముతున్నాయి. ఆ గ్రామాన్ని కమ్మానిస్తు సైన్యాలు ఆక్రమించుకొని నిలబడివున్నాయి.

గ్రామమధ్యన ఒక ఎత్తయిన గుట్టమీద పోలిష్ మఠం ఒకటుంది. ఆ మఠం ఆవరణలో కమ్మానిష్టులు తమ ఫిరంగుల్ని పెట్టేరు.



ఆ ఫిరంగిపై న్యంలోని కమిస్సార్ పేరు జామోట్సిన్. ఆతడు ఫిరంగిబండి వెనకదన్నుమీద తలపెట్టుకొని నిద్ర పోతున్నవాడల్లా చటుక్కున అదిరిపడిలేచేడు. నడుమున బెల్టుపెట్టుకొంటూ, తలమీదుగా యెగురుతున్న ఫిరంగిగుళ్ళ ధ్వనుల్ని ఆలకించేడు. అవి పేలిన ధ్వనులతో మరం ఆవరణఅంతా ప్రతిధ్వనించిపోతూంది.

“ఆ నిద్ర ఏదో రేపు చూద్దాం. లేవండి.”

ఫిరంగిబలగంకూడా వానిప్రక్కనే పడుకొనివున్నారు. కమిస్సారుమాట వినబడగానే వారు గబగబాలేచేరు. ఒక్క సిదోర్చుక్ మాత్రం బద్ధకంగా ఆవలిస్తూ, అర తెరిచిన కళ్ళతో దిక్కులు చూసేడు.

“ఇంకా తెల్ల వారనై నా లేదు. అప్పుడే మొదలెట్టేరే, ముండాకొడుకులు. కేవలం ఏడిపించడంకోసం కాకపోతే ఏం ములిగిపోయిందని?”

జామోట్సిన్ నవ్వేడు.

“రాడీముండాకొడుకులు. వాళ్ళకి నువ్వునిద్రపోయేవో లేదో పట్టించా?”

ఫిరంగి బలగం గొణుగుతూనే కదిలేరు.

కొద్దినిముషాలలో కమ్యూనిస్టుల ఫిరంగులుకూడా సమాధానం ఇవ్వడం ప్రారంభించేయి. ఈమారు నగరంలో కూడ వాని ప్రతిధ్వనులు వినిపించసాగేయి.

నగరంలోని పంచదార ఫ్యాక్టరీ పొగగొట్టానికి చివర నాలుగు పలకలు అమర్చి దానిమీద ఒక పెట్లూరా ఆఫీ



సరూ, కులిఫోను మనిషీ బైతాయించేరు. గొట్టంలోపలి నుంచి ఒక ఇనపనిచ్చెన వుంది. దానిమీదుగా వాళ్ళు పైకి చేరేరు.

అక్కడినుంచి చూస్తే పట్టణంతంతా కళ్ళకుకట్టినట్లు కనిపిస్తుంది. వాళ్ళు అవసరమైన దిశగా ఫిరంగులు కాల్చి దానికి ఆజ్ఞలిస్తున్నారు. వాళ్ళచేతుల్లోవున్న దూరదర్శిమల లోంచి సగరాన్ని ముట్టడిస్తున్న కమ్యూనిస్టుసైన్యాల పోబడు లన్నీ కనిపిస్తున్నాయి. ఆ రోజున కమ్యూనిస్టుసైన్యాలు మహా చురుగ్గావున్నాయి. దూరంనుంచి ఎడాపెడా కాల్పుకుంటూ ఒక సాయుధరైలుస్టేషన్ వైపుగా, నెమ్మదిగా జరిగివస్తుంది. దాని వెనకగా కాల్బలదళాలు దాడికి బయలుదేరి వస్తున్నాయి. అనేకమార్లు గాహాబాహి పోరాటంలో సగరాన్ని స్వాధీనపరచుకోవడానికి ఆనాడు ఎర్రసైన్యదళాలు ప్రయత్నించేయి. కాని, పెట్లూరాసైన్యం పట్టువిడువలేదు. కందకాలు నిజంగా నిప్పుల్నే ఉముస్తున్నాయి. ఎడతెరిపిలేని కాల్పులధ్వనులు విడబరచటానికి వీలులేకుండా కలిసిపోయి పెద్ద హోరుగా వినిపిస్తున్నాయి. ఆ గుళ్ళవర్షాన్ని తట్టుకోలేక బోల్లివిక్ సైన్యాలు వెనక్కి తగ్గవలసివస్తుంది. ఎండలో సైనికులు యుద్ధభూమికి బలియైపోయేరు.

ఈవేళ కమ్యూనిస్టు సైన్యాలు ఎడతెరిపి లేకుండా మహాపట్టుదలతో యుద్ధం సాగిస్తున్నాయి. తుపాకి కాల్పులతో దిక్కులు ప్రతిధ్వనించిపోతున్నాయి. పొగగొట్టం మీదినుంచిచూస్తే వారు ఒక్కొక్క అడుగే గదుముకొని వస్తున్నారని తెలుస్తుంది. పదడుగులు పరుగెత్తడం, బొక్క



బోర్లా పడుకోవడం, చటుక్కున లేచి మరో పదడుగులు వేయడం—ఇల్లాగే గదుముకొని ముందుకు వస్తున్నారు. ఒక ఊణంపాటు రైలుస్టేషను వాళ్ళచేతుల్లో పడిపోయినట్లే అని పించింది. పెట్లూరా పైన్యాలలోని కొద్దిపాటి రిజర్వుదళాల్ని అటు పురికించేరు. కాని ఫలితంలేకపోయింది. బోల్షివిక్ పై నికులు వారి రక్షణలలో గండికొట్టేరు. శత్రువులకాల్పుల్ని కూడా లెక్కచేయకుండా తెగించి వీధుల కడ్డుపడ్డారు. స్టేషన్ ప్రక్కనే వీధుల్లో కాపుదలగావున్న పెట్లూరా పైన్యం మూడోరెజిమెంటు వారిని ఆపడానికి ఆఖరు ప్రయత్నంచేసి విఫలమయింది. బోల్షివిక్కుల ఒత్తిడిని తట్టుకోలేక గోడలూ గొందెలూ చూకి నగరంమధ్యకు పారిపోయింది. వారు మళ్ళీసర్దుకొని నిలబడ్డానికి ప్రయత్నించేలోపున ఎర్ర పైన్యం బైనట్లతో దాడిచేసి వీధులన్నింటినీ శత్రువిముక్తం చేసింది.

రైల్వేషనివారి కుటుంబాలు ఇళ్ళ నేలమాళిగలలో తలదాచుకొంటున్నాయి. బ్రూజ్ కుటుంబంకూడా మంచు పెట్టెలావున్న ఆ మాళిగలో చలికీ, భయానికీ వొణికిపోతూ కూర్చున్నారు. ఎర్రసేనలు వీధుల్లోకి వచ్చేయని తెలిసేక సెర్జీ బ్రూజ్ కు పట్టుకోవడం ఎవరికీ సాధ్యంకాలేదు. వాళ్ళ అమ్మ గోలచేస్తున్నా వినిపించుకోలేదు. వీధిలోకివచ్చేసేడు. అదేసమయంలో ఒకసాయుధ మోటారు వెర్రిగా కాలుస్తూ వీధివెంట వెళ్ళిపోయింది. దాని వెనువెంటనే పెట్లూరా పైన్యాలు ఉరకలేస్తూ పారిపోయివచ్చేయి. వాళ్ళల్లో ఒకడు సెర్జీ ఇంటిఆవరణలోకి వచ్చేడు. మెళ్ళోవున్న తూటాల



బెల్లూ, నెత్తిమీద టోపీ, రై ఫిలూ అక్కడపా రేసి దొడ్డివేపు కోరడిఎక్కి, పురికిపారిపోయేడు. సెర్జీ వీధిలోకి తొంగిచూసేడు. పెట్లూరాపై నికులు కాలికివచ్చినట్లు పరుగెత్తుతూ నగరానికి నైరుతిదిశలోవున్న చిన్న స్టేషన్ వేపు పోతున్నారు. వారికి వెనక కాపుగా నిలబడి సాయుధ మోటారుశకటం కాల్పులు సాగిస్తూంది. నగరంలోకి వున్న దండుబాటమీద నర సంచారంలేదు. ఇంతలో దూరాన ఒక ఎర్రపైనికుడు కని పించేడు. కొంతదూరం పరుగునవచ్చి, పడిపోయినట్లుగా బొక్కబోర్లా పడుకున్నాడు. అలా పడుకొనే కాలుస్తున్నాడు. దాని వెనక ఒకడు. ఆ వెనకమరొకడు... వాళ్ళ రాకను గమనిస్తూ సెర్జీ గుమ్మంలో నిలబడ్డాడు. ఎర్రపైనికులు లేచి మళ్ళీ పదిబారలు పరుగెత్తిపడుకొన్నారు. మళ్ళీ కాల్పులు... మళ్ళీ లేచి పరుగు... ఇంతలో ఒక చీనావాడు మెడ నిండా వల్లెవాలుగా మరతుపాకి తూటాలబెల్లులతో వచ్చేడు. రెండుచేతుల్లోనూ రెండు చేతిబాంబులు తీసుకొని అతడు ఉరకలేస్తూ వచ్చేడు. వాళ్ళవెంట మరో ఎర్రపైనికుడు భుజాన మరతుపాకీపెట్టుకొని వచ్చేడు. అతడినిచూస్తే ఇరవ య్యేళ్ళుకూడా వున్నట్లులేదు. నగరంలో అడుగుపెడుతున్న ఎర్రపై న్యదళాన్ని చూసేసరికి సెర్జీ సంతోషం పట్టలేక వీధి లోకి పరుగెత్తి వచ్చేడు.

“జిందాబాద్.”

సెర్జీ హఠాత్తుగా పరుగెత్తివస్తూ ఆచుకోలేక చైనా వానిమీదపడ్డాడు. ఎర్రపైనికుడు మాట్లాడకుండా అతనిని



అఖరుచేసేసేవాడే, కాని సెర్జీముఖాన కనిపించిన ఆనందోత్సాహాలే ఆతని ప్రాణాన్ని కాపాడేయి.

చై నావాడు రొప్పుచూసే అడిగేడు.

“పెట్లూరా ఎక్కడున్నాడు?”

సెర్జీ వానిమాటను వినిపించుకోనేలేదు. ఒక్క గంతులో వెనక్కి వెళ్ళి పెట్లూరాపై నికుడు తమ ఆవరణలో పారేసి పోయిన తూటాలబెట్టు మెడలో వేసుకొన్నాడు. టోపీ నెత్తిన పెట్టుకొని, ఆ తుపాకీతీసుకొని ఎర్రదళాలవెంటబడ్డాడు. నైరుతి దిశగావున్న చిన్న స్టేషనును పట్టుకొనేవరకూ ఎవ్వరూ ఆతనిని గమనించనేలేదు. స్టేషన్ లో పెట్లూరాపై న్యాలతాయీకు మందుగుండుసామగ్రితోనూ, సరఫరాలతోనూ రైలుబళ్ళు నిలబడివున్నాయి. వాటిని ఎర్రపై న్యాలుపట్టుకొని, పెట్లూరాపై న్యాన్ని దూరానవున్న చిట్టడివిలోకి నెట్టేసేయి. అక్కడ విశ్రాంతి తీసుకొని సర్దుకొనేటందుకు నిలబడ్డాయి.

ఆ సమయంలో సెర్జీ వాళ్ళదృష్టిలోపడ్డాడు. ఇంతక్రితం మరతుపాకీతో కనిపించిన ఆ యువపై నికుడు ఆతనినిచూసి ఆశ్చర్యం ప్రకటించేడు.

“నువ్వెక్కడినుంచి వచ్చేవు?”

“ఈవూరివాడినే. మీకోసమే ఇన్నాళ్ళూ కాచు కూర్చున్నాను.”

మరుక్షణంలో ఆతనిచుట్టూ ఎర్రపై నికులు చాలమంది గుమికూడేరు.

చై నావాడుకూడా వాళ్ళల్లోవున్నాడు. ఆతడు సెర్జీని తాను చూసేనని వచ్చిరాని రష్యన్ భాషలో చెప్పేడు.



“నేను చూసేను. ‘ఎర్రపై న్యం జిందా బాద్’ అనడం విన్నాను. ఆతడు బోల్లి విక్రే, మనవాడే. గట్టివాడు.”— అంటూ ఆతడు సెర్జీ భుజంతట్టి పెద్దనవ్వు నవ్వేడు.

సెర్జీ ఆనందం పట్టలేకపోయాడు. ఆతడిని వాళ్ళు తమతో వెంటనే చేర్చుకొన్నారు. వాళ్ళతోకలిసి ఆతడు సన్నీలతో దాడిచేసి స్టేషన్ ను పట్టుకొన్నాడాయె.

నగరప్రజ వీధులలోకి వచ్చింది. ఈ వారంపదిరోజులుగా వాళ్ళు కదలడానికిలేదు, మెదలడానికిలేదు. నానా అగచాట్లూ పడుతున్నారు. ఎర్రపై న్యం నగరంలోకి ప్రవేశించగానే నేలమాళిగలలోంచి బయటికి వచ్చేసి, గుమ్మాల్లో నిలబడ్డారు. సెర్జీతల్లి, ఆతని చెల్లెలు వాల్యా గుమ్మంలో నిలబడి ఎర్రపై నికులతో కలిసి వెడుతున్న సెర్జీని చూసేరు. వానినెత్తిమీద టోపీలేదు. మెడలో వల్లెవాటుగా తూటాల బెట్టూ, భుజాన రైఫిలూ వున్నాయి.

ఆంటోనినా వాసిలేవ్నాకు ఆతనినిచూడగానే ఎంతో కోపం వచ్చింది.

సెర్యోజా చివరకీ పీచీలో దిగేడన్నమాట. రైఫిల్ ఒకటి వేసుకొని ఊరేగడంకూడాను. ఆనక ఏం గొడవలు వస్తాయో... అని భయపడుతూ ఆంటోనినా కంగారుపడింది.

“సెర్యోజా! ఇంటికిరారా.”—అంటూ ఆమెఅరచింది.

“ఒరేయ్! నిర్భాగ్యుడా! ఇంటికిరా చెప్తాను.”

ఇదివరకెన్నోమాల్లు గూలపోలీలుతిన్న సెర్యోజా ఈ వేళ తల్లి వేపు కళ్ళురిమి చూసేడు.



“ఊరికే అరవకు. నేను వచ్చేదిలేదు.”

ఆంటోనినా కోపం పట్టలేకపోయింది.

“మీ అమ్మకు చెప్పేసమాధానం ఇదట్రా, నిర్భాగ్యుడా! అయితే, ఇంక ఇంట్లో అడుగుపెట్టు చెప్తాను.”

సెర్జీ వెనక్కితిరిగి కూడా చూడలేదు.

“రానులే.”

నోటమాటకూడా లేకుండా ఆంటోనినా నిలబడి పోయింది. ఆ మెప్రక్కనుంచే వరుసతర్వాత వరుసగా సైనిక పంక్తి కదిలి ముందుకు సాగిపోయింది.

వాళ్ళలో ఒకడు ఆమెకు ఆశ్వాసం చెప్తూనే ముందుకు కదిలిపోయేడు.

“ఏడవకమ్మా! నీకొడుక్కేమీ ఫర్వాలేదు. కమిస్సారై వస్తాడుచూడు.”

ప్లాటూను అంతా హుషారుగా నవ్వుతూ కదిలి పోయింది. కంపెనీ అగ్రభాగంనుంచి పాట వినిపించింది.

...వీరకాహళులు మ్రోగుతున్నవోయ్

పోరుకు తుపాకి నెత్తండోయ్

స్వేచ్ఛారాజ్యము సాధించుటకై మన

వీరత్వముచూపి...

సైనికులంతా గొంతు కలిపేరు. ఆ గొంతులమధ్య సెర్జీ జంబోరాకంఠం ఖంయ్ మని వినిపించింది.

లెస్జిన్ స్కీల ఇంటి కోరడిగేటుముందు ఒక అట్ట కట్టివుంది. దానిమీద “రెవ్ కమ్” (రివెల్యూషనరీ కమిటీ)



అని వ్రాసివుంది. దానిప్రక్కనే పెద్దపోస్టరు అతికివుంది. దానిలో ఒక పొడుగుపాటిపై నికుడు “రెడార్క్స్ లో చేరేవా?” అన్న మాటవేపు వేలితో చూపుతున్నట్లు చిత్రించబడింది.

ఆరాత్రి అంతా రాజకీయశాఖకు చెందిన మనుష్యులు పట్టణం అంతటా పోస్టర్లు అతి కేరు. వానిప్రక్కనే షే పెటోవ్లా ప్రజలగురించి రివెల్యూషనరీ కమిటీ చేస్తున్న మొట్టమొదటి ప్రకటన కనబడుతూంది.

“కామ్రేడ్స్! శ్రామికపైన్యాలు నగరం పట్టుకొన్నాయి. సోవియట్ల అధికారం తిరిగి నెలకొల్పబడింది. నగరంలో శాంతి-భద్రతలను కాపాడవలసిందని కోరుతున్నాం. దుర్మార్గులైన హంతకుల్ని తరిమేసేం. వాల్చింక రాకుండా వుండాలంటే, వాళ్ళు మళ్ళీ కనబడకుండా చెయ్యాలంటే రెడార్క్స్ లో చేరండి. కార్మిక ప్రజల ప్రభుత్వాన్ని సర్వవిధాలా బలపరచండి. సేనాదళనాయకుని చేతిలో నగర సేనలమీది అధికారం వుంటుంది. పౌరపాలనా వ్యవహారాలన్నీ రివెల్యూషనరీ కమిటీ చేతుల్లో వుంది.

(సం) దోలిన్నిక్.

అధ్యక్షుడు

రివెల్యూషనరీ కమిటీ.

లెస్జిన్ స్కీ లయింట్లో కొత్తముఖాలు కనిపించేయి. ‘కామ్రేడ్’ అన్న మాట నిన్నటివరకూ ప్రాణాపాయకరంగా వున్నదల్లా, ఈవేళ అది గౌరవనీయం అయింది. నాలుగు



మూలలా ఆమాటే వినబడుతూంది. 'కామ్రేడ్' అనే పిలుపు నేడు సర్వార్థసాధకం.

దోలెన్నిక్ నిద్రాహారం ఎరగడు. విప్లవకరప్రభుత్వాన్ని స్థాపించడంలో ఆమాజీవ్రడంగికి ఊపిరిసలపడంలేదు.

“పార్టీ కమిటీ” అనేమాట వాసిన ఒక కాగితం ఒక చిన్నగది గుమ్మానికి అంటించివుంది. ఆ గదిలో కామ్రేడ్ తొణకకుండా బెణకకుండా గంభీరంగా ఇగ్నా త్యేవా కూర్చుని వుంది. సోవియటుప్రభుత్వశాఖల స్థాపన బాధ్యతను రాజకీయ శాఖవారు ఆమెకూ, దోలెన్నిక్ కూ వప్పచెప్పేరు.

మరునాటికల్లా ఆఫీసులు ఏర్పడ్డాయి. గదులలో మేజాలు, వానిమీద టైప్ రైటర్లు, వానిముందు గుమాస్తాలు అంతా అమిరేరు పూజిస్కీకి నగరంలో సప్లయిల బాధ్యత వప్పచెప్పేరు. ఈవిధంగా సోవియటు అధికారం కాలూను కొంది. పూజిస్కీ నగరంలోని పంచదార ఫ్యాక్టరీలో మెకానిక్ వద్ద తోడుగా పనిచేసేవాడు. చాల సమర్థుడు, కంగారు మనిషికాని, ఆతడు మహాపట్టుదలతో తన పనికి పూను కొన్నాడు. పంచదార ఫ్యాక్టరీ యజమానులు అప్పటికి చేసేదేమిలేక అణగిపడివున్నా మహాకసిగా వున్నారు. పూజిస్కీపోరాటం వాళ్ళతోనే పడింది.

పంచదారఫ్యాక్టరీ కార్మికుల్ని సమావేశపరచి ఆతడు వున్న పరిస్థితులను వారిముందు పెట్టేడు.

“మళ్ళీ వెనకటిబాధలు మనకుండవు. మన తాత తండ్రులూ, మనమూ ఈ పోటిస్కీలకి నానాచాకిరీ చేసేం. చాలు



నింక. వాళ్ళకి మనం రాజభవనాలు సప్లయిచేస్తే ఆ మహా రాజులు చావకుండా మనకింత కూడు పడేశారు.”

“పోటిస్కీదొరలూ, సాంగుజోక్ ప్రభువులూ ఎంత కాలంనుంచి మన వీపులమీద సవారు చేస్తున్నారు? రష్యను, యూక్రేనియను కార్మికుల్ని పీల్చిపిప్పిచేసినట్లే పోటిస్కీ పోలిషు కార్మికుల్ని ఎంతమందిని పీల్చిపిప్పిచేయలేదు? వాళ్ళే ఈ వేళ సోవియటుప్రభుత్వం పోలిషు కార్మికుల్ని నేలబెట్టి రాసేస్తుంది సుమాయని హెచ్చరిస్తున్నారు.

“కామ్రేడ్స్! ఆమాటలు నమ్మనద్దు. వివిధజాతుల కార్మికుల కీనాడున్నంతస్వేచ్ఛ మరెప్పుడూలేదు. శ్రామికులందరూ సోదరులు. ఇంక ఈ పెద్దలమాటా? వాళ్ళని జాగ్రత్త పెడదాం. భయపడకండి.”

అతడు బల్లమీద ఒక గుద్దుగుద్ది తన వుపవ్యాసం కొనసాగించేడు.

“అన్నదమ్ములమధ్య పేచీలూ, రక్తపాతమూ కలిగించిన దెవరు? శతాబ్దాల పొడుగువా పోలిష్ రాజులూ, ప్రభువులూ పోలిష్ రైతుల్ని తురషుకులతో యుద్ధాలకు తోలేరు. ఒక జాతిమీద మరోజాతిని ఎగదోలేరు. వాళ్ళ మూలంగా ఎంతరక్తం ప్రవహించిందో, ఎంతెంతలేసి కష్టాలు వచ్చేయో ఒక్కమారు జ్ఞాపకం చేసుకోండి. వానివలన లాభపడ్డ దెవరు? ఇంక ఇకెంతో కాలం సాగదు. పీడకుల్ని మట్టుపెట్టేదాం. “ప్రపంచకార్మికులారా! ఏకమ:కండి.”— అంటూ బోల్షివిక్కులిచ్చిన నినాదంతో వాళ్ళకి గుండెలు



అదిరిపోతున్నాయి. మన క్షేమం, భవిష్యత్తు అందులోనే వున్నాయి. కామ్రేడ్స్! కమ్యూనిస్టుపార్టీలోకిరండి. చేరండి.

“ఒకరోజున పోలిష్ రిపబ్లికూ ఏర్పడుతుంది. కాని అది పోటిస్కీ-లరాజ్యంగాక, సోవియటురాజ్యం అవుతుంది. పోటిస్కీ-లవంటి వాళ్ళనితీసేస్తాం. సోవియటురాజ్యంలో అధికారం అంతా మనదే. మ్హారంతా బ్రోనిక్ పెట్రాస్జిన్ స్కీని ఎరుగుదురుగా? ఆయనను మన ఫ్యాక్టరీ కమిస్సారుగా రివెల్యూషనరీ కమిటీ నియమించింది. ‘ఇదివరలో మన ఆవాహనా, విసర్జనాలేదు. ఇకముందు మనదే సర్వమూ. కామ్రేడ్స్! ఇది సంతోషించదగిన రోజు. తాచుపాములు బారియర్లోదూరి బుసలు కొడుతున్నాయి. వాటిని లెక్క చేయకండి. కార్మికుల ప్రయోజనాలనే గమనించండి. ప్రపంచంలోని ప్రజలందరినీ సోదరులనుగా భావించండి. వారితో సోదరభావం నెలకొల్పండి.”

ఎంతో ఆవేశంతో, హృదయపూర్వకంగా మాట్లాడి పూజిస్కీ వేదిక దిగేడు. సభలోవున్న పడుచుకారు అంతా జయజయధ్వనులు చేసేరు. పెద్దవాళ్ళు మాట్లాడటానికి వెనకాడేరు. రేపు బోల్షివిక్కులు వెళ్ళిపోతే తమ ప్రాణాలు ప్రమాదంలో పడతాయని వాళ్లభయం. ప్రాణం తీయక పోయినా పనిలోంచి పొమ్మంటే చాలదా?

స్థానికపాఠశాలలోపాఠ్యాయుడు చెరోపిస్కీ బోల్షివిక్ అభిమాని. ఆయనను నగరంలో విద్యాశాఖకు కమిస్సారునుగా చేసేరు.



‘రెవ్ కమ్’ కార్యాలయానికి ఎదురుగా స్పెషల్ సైన్యదళం ఆఫీసు తెరిచేరు. ‘రెవ్ కమ్’ ఆఫీసులో పనులు వాళ్ళు చూస్తారు. ఆ ఆఫీసు ఆవరణలో రాత్రిళ్ళు మర తుపాకీ సిద్ధంచేయబడుతుంది. దాని తూటాబెల్లులు పాము చుట్టలా చుట్టుకొని తుపాకీ బ్రీచ్ లోంచి తొంగిచూస్తున్నాయి. దాని ప్రక్కనే యిద్దరు సైనికులు రైఫిళ్ళతో కాపలా నిలబడ్డారు.

కామ్రేడ్ ఇగ్నా త్యేవా ఆఫీసులోకి వెళుతూ వాళ్ళ దగ్గరకెళ్ళింది. “నీ కెక్కెళ్లుంటాయి” — అని ఒక సైనికుణ్ణి ప్రశ్నించింది.

“పదిహేడు”

“ఈవూరేనా?”

ఆ పదుచువాడు చిరునవ్వు నవ్వేడు.

“ఆ. నేను మొన్న యుద్ధం జేళ నే రెడార్మ్ లో చేరేను.”

ఇగ్నా త్యేవా ఆతనిముఖంవంక పరీక్షగా చూసింది.

“మీ నాన్న ఏంచేస్తుంటాడు?”

“ఇంజన్ డ్రైవరు అసిస్టెంటు.”

ఆ సమయంలో దోలిన్నిక్ ఒక సైనికుణ్ణి వెంటబెట్టుకొని గుమ్మంలోకి వచ్చేడు.

ఇగ్నా త్యేవా దోలిన్నిక్ ను ఆపింది.

“జిల్లాకమ్యూనిస్టు యువజనసంఘాన్ని చూడ్డానికి మనిషి దొరికేడు. ఇతడే. ఈవూరివాడేనట.”

దోలిన్నిక్ సెర్జీవంక పరీక్షగా చూసేడు. ఆ యువకుడు సెర్జీయే.



“నువ్వా. జెఫార్ కొడుకువి కాదా? మంచిది. పోయి పడుచుకారునందర్ని కొట్టుకురా.”

సెర్జీ ఆశ్చర్యంతో వాళ్ళముఖాలు చూసేడు.

“మరి మా దళంమాట?”

“ఆ సంగతి మేం చూస్తారే.” — అంటూ దోలిన్నిక్ మెట్లుఎక్కిడు.

మరో రెండురోజులయ్యేసరికి యూక్రెయిన్ కమ్యూనిస్టు యువజనసంఘం ఏర్పడింది.

ఈనూతనజీవిత ప్రవాహంలో సెర్జీ తలమునకలయ్యేడు. పూళ్ళోనేవున్నా ఇంటికెళ్ళడంకూడా మరచిపోయేటంతపని.

సెర్జీబ్రూజక్ కూడా బోల్షివిక్ అయ్యేడు. యూక్రేనియన్ కమ్యూనిస్టుపార్టీ కమిటీ ఇచ్చిన కార్డును నూరుమాట్లు జేబులోంచితీసి చూసుకొన్నాడు. యువజనసంఘం సభ్యుడూ, కార్యదర్శిగా నమోదుచేస్తూ ఇచ్చినప్రతంఅది. అదిచూసినా ఇంకా ఎవరన్నా సందేహం కనబరిస్తే మొలనున్న ‘మాన్ లికర్’ రివాల్యూరు వుండనేవుంది. పావెల్ పుణ్యమాయని అది తనకి మిగిలింది. పాపం ఆతడెక్కడున్నాడో.

‘రెడ్ కమ్’ వప్పచెప్పిన బాధ్యతలను పూర్తిచేయడంలోనే ఆతనికాలం గడుస్తూంది. ఈ వేళకీవేళ ఇగ్నా త్యేవా ఏదో కొత్తపని ఇవ్వడానికై ఆతనికోసం కనిపెట్టుకొనివుంది. డివిజనల్ రాజకీయశాఖా కార్యాలయానికి ఇద్దరూ వెళ్ళి ఏవో యిన్ని ప్రతికలూ, పుస్తకాలూ తీసుకురావాలి. గుమ్మంలో



రాజకీయశాఖతాలూకు మనిషి ఒకరు ఒక కారుతో వీళ్ళ కోసం కనిపెట్టుకొనివున్నాడు. సెర్జీ ఆఫీసులో అడుగుపెడుతూనే మళ్ళీ బయటకు పరుగెత్తేడు.

పెద్దస్టేషనులోవున్న ఒక రైలుపెట్టెలో ఒకటో సోవియట్ యూక్రేనియన్ డివిజన్ తాలూకు రాజకీయశాఖ ప్రధానకార్యాలయం పనిచేస్తోంది. సెర్జీరాగానే కారు బయలుదేరింది. దారిలో ఇగ్నాత్యేవా ఆతనిని ఒకటే ప్రశ్నలు.

“నీపని ఎల్లాజరుగుతుంది? మీ సంఘం ఏర్పడిందా? మీ స్నేహితుల్ని, పనివాళ్ళపిల్లల్ని, యువజన సంఘములో చేర్పించాలి. కమ్యూనిస్టు యువజనసంఘం ఎంత వేగంగా ఏర్పడితే అంతలాభం. దానికోసం రేపోకరప్రతం తయారు చేద్దాం. నాటకంహాలులో పెద్దర్యాలీ జరిపిద్దాం. రాజకీయ శాఖలో ఉస్త్వానోవిచ్ అనే ఆమె వుంది. ఆమెని నీకు పరిచయం చేస్తా. ఆమె యువజనసంఘాల్లో పనిచేస్తున్నట్లు గుర్తు.”

వెడుతూనే ఇగ్నాత్యేవా ఉస్త్వానోవిచ్ ను ఆతనికి పరిచయంచేసింది. ఆమె పద్ధెనిమిదేళ్ళపడుచు. నల్లటి కత్తిరించినజుట్టు. కాకీదుస్తులు వేసుకొంది. ఆమె సెర్జీకి ఎన్నో పని సులువులుచెప్పి, అవసరమైనప్పుడు సాయంచేస్తానని వాగ్దానం చేసింది. తిరిగివచ్చేటప్పుడామె ఆతనికి పెద్దకట్టపుస్తకాలూ, పత్రికలూ ఇచ్చింది. యువజనసంఘ నియమావళికూడా ఆతని చేతిలో పెట్టింది.



ఆరాతి ఆఫీసుకు తిరిగివచ్చేసరికి బాగాపొద్దుపోయింది. ఆతడు వచ్చేటప్పటికి గుమ్మంలో వాల్యా కనబడింది. కనిపిస్తూనే ఆతనిని చీవాట్లు పెట్టింది.

“నీకు సిగ్గుండద్దటరా? ఇంటికిరాకపోవడంలో నీవుద్దేశం ఏమిటి? అమ్మ ఒక్కటేవడుపు. నాన్నకి మహా కోపంగా వుంది. ఇంటికిరా. పెద్ద రభస అయిపోతుంది.”

“ఏం ఫర్వాలేదులే. ఇంటికి రావడానికి నాకు తీరిక లేదు. ఏదేమయినా ఈరాతిరావడం అసలేపడద్దు. అయితే నువ్వురావడం మంచిపనే అయింది. నీతో మాట్లాడాలి. రా, లోపలికి.”

సెర్జీ ఎంతో మారిపోయే డనిపించింది. వాల్యా తన అన్నను గుర్తేపట్టలేకపోయింది. ఎంతో హుషారుగావున్నాడు.

ఇద్దరూ కూర్చోగానే సెర్జీ సరాసరి తాను చెప్పదలచినది చెప్పడం ప్రారంభించేడు.

“వాల్యా! నువ్వుకూడా కామెసోమాల్ లో చేరాలి. అంటేఏమిటో నీకు తెలియదా? కమ్యూనిస్టు యువజనసంఘం అన్నమాట. నే నిప్పుడిక్కడ చేస్తున్నానని అదే. నీకు నమ్మకం లేదుకదా? చూసుకో.”

సెర్జీఇచ్చిన కాగితాన్ని వాల్యాతీసుకుచదిలింది. ఆమె కెంతో ఆశ్చర్యం కలిగింది.

“కామెసోమాల్ లో నే నేంచేస్తాను ?

“బోలెడంత పనివుంది. నన్నుచూడు. నిద్రపోవడానికూడా నాకుతీరిక లేదు. ఎంతో ప్రచారంచెయ్యాలి. మీటింగు పెట్టాలని ఇగ్నా తేవాలంటుంది. అక్కడ నేనే మాట్లాడా



లట. నాకు చేతకాదు. అందులో ఏదో తిరకాసు వుందనుకుంటా. తీరాచేసి తగలబెడతానేమో. అది సరేగాని, నువ్వు చెప్పు. చేరుతావా?”

“నాకేం తోచడంలేదబ్బా! అమ్మకి తెలిసిందంటే గొడవచేసి చంపేస్తుంది.

“అమ్మమాట అల్లావుంచు. ఆవిడకేం కెలీదు. అస్తమానం తన పిల్లలు తన ప్రక్కనే వుండాలంటుంది. అంతే. సోవియట్కురాజ్యం అంటే ఆవిడకి అయిష్టంలేదు. పైగా అదంటే ఆమె కిష్టమే. అయితే తన పిల్లలు మినహా మిగతా అందరూ యుద్ధంలో కెళ్ళాలని ఆవిడవుద్దేశం. అది మంచిదంటావా? జకరయ్ ఏం చెప్పేవాడు? పావెల్ నిచూడు. వాళ్ళమ్మ ఏమంటుందో అని కూర్చున్నాడా? మన బ్రతుకు తెరువు చూసుకోడానికి మనం యుద్ధానికి అవసరమైతే దిగాలిసిందే. నువ్వేమంటావు? ఎంతో బాగుంటుంది. నేను మగపిల్లలలోనూ, నువ్వు ఆడవాళ్ళలోనూ పనిచేద్దాం. అవునుగాని క్లిమ్ కాగాడు ఏమయ్యేడు? వాడి నీవేళ పట్టుకోవాలి, నువ్వేమంటావుమరి? మాతోటే వుంటావా? వుండవా? ఈపుస్తకంచూడు. అన్నిసంగతులు తెలుస్తాయి.”

కామ్రోమాల్ నిబంధనావళిని జేబులోంచితీసి ఆతడు వాల్యాచేత బెట్టేడు. ఆమె ఆతని ముఖంవేపు తేరిపారి చూస్తూ, నెమ్మదిగా ఓ ప్రశ్న వేసింది.

“పెట్లూరా మళ్ళీవస్తే?”

సెర్జీకి ఆ విషయం ఇంతవరకూ తట్టనేలేదు. కొంచెం సేపు ఆలోచించేడు.



“నేనైతే మిగిలినవాళ్ళతోపాటు పోతాను. కాని, నీమాట ఏమిటి? అప్పుడు అమ్మ నిజంగా గోలపెట్టేస్తుంది.”

వాల్వ్యా ఆలోచించింది.

“అమ్మకి చెప్పనేవద్దు. మనిద్దరిలోనే వుంచుదాం. అదే మేలు.”

“మంచి ఆలోచనే.”

ఇగ్నా త్యేవా గదిలో ప్రవేశించింది. సెర్జీ చెల్లెల్ని ఆమెకు పరిచయంచేసేడు.

“మా చెల్లెలు, వాల్వ్యా. కామసోమూల్ లో చేరమంటున్నా, కామేడ్ ఇగ్నా త్యేవా, బాగా పనికొస్తుంది. కాని మా అమ్మతో నేవుంది పేచీ అంతా. రెండో కంటి వానికి తెలియకుండా వాల్వ్యాను చేర్చుకోగలమా? ఒక వేళ మనం నగరం వదలి పెట్టిపోవలసి వస్తుందనుకో. నేనైతే అగదరితో వచ్చేస్తా. కాని వాల్వ్యా! అప్పుడు అమ్మ గోలపెట్టేస్తుందని దానిభయం.

కుర్చీలో కూర్చుని ఇగ్నా త్యేవా జాగ్రత్తగా విని ఆలోచించింది.

“సరే. అదే మంచిది.”

\*

\*

\*

పట్టణం నాలుగుమూలలా అతికిన పోస్టర్లు చూసుకొని నగరంలోని యువకులు చాలమంది మీటింగు రోజున వచ్చేరు. నాటకశాల నిండిపోయి కిటకిటలాడుతూంది. పంచదార ఫ్యాక్టరీ కార్మికుల బ్యాండు మోగుతోంది, మీటింగు లోకి వచ్చిన వాళ్ళల్లో చాలమంది హైస్కూలు విద్య



ర్థలూ, జిమ్నాసియం విద్యార్థులూను. వాళ్ళకి మీటింగు మీదకంటే, మీటింగుతర్వాత వుంటుందన్న సంగీతకచేరీ మీద ఆసక్తి హెచ్చు. దానికోసమే వచ్చేరుకూడా.

వేదికమీదికి ఉయ్యెజ్జ (తాలూకా) కమిటీ కార్యదర్శి కామ్రేడ్ రాజన్ వచ్చేడు.

అందరికళ్ళూ ఆతనివేపు తిరిగేయి. ఆయన వ్రపన్యాసాన్ని అత్తిశర్ధగావినారు. దేశంలో జరుగుతున్న యుద్ధాల్ని గురించి చెప్పే యువకులంతా కమ్యూనిస్టుపార్టీని బలపరచాలన్నాడు. ఉపన్యాసం పకడ్బందీగానే వుందిగాని దానినిండా 'ఛాందస మార్కుస్ వాడుల'నీ, 'సాంఘిక జాతీయ దురహంకారుల'నీ ఏమిటేమిటో మాటలు తెగవాడేడు. అది ఎవరికీ అర్థంకాలేదు. అయినా ఉపన్యాసంతా విన్న అందరూ చప్పట్లు గొట్టి, హర్షధ్వనులు చేసేరు. తర్వాత సెర్జీ మాట్లాడుతాడని ప్రకటించేరు. ఆతడు వేదికమీదికి వచ్చేడు.

తీగావచ్చేక ఆతడు భయపడినట్లే జరిగింది. ఎదురుగా జనంకనబడ్డాక ఏంమాట్లాడాలో ఆతనికి అర్థంకాలేదు. అధ్యక్షస్థానంలోవున్న ఇగ్నాత్యేవా చిన్నగా సలహాఇచ్చి బయటపడేసింది.

“ఒక చిన్నకమిటీని ప్రారంభించడం గురించిచెప్పు.”

సెర్జీకి సులువుదొరికింది. సరాసరి విషయం అందుకున్నాడు.

“సరే. చెప్పేదంతాచెప్పేరు. మీరు వినారు. ఇంక సంఘం ప్రారంభిద్దాం. ఎవరుచేరుతారో, పేర్లివ్వండి.”



సభ అంతా నిశ్శబ్దం అయింది. ఉ స్టినోవిచ్ ముందుకు వచ్చి మరల ఆడుకుంది. మాస్కోలో యువజనసంఘాన్ని ఎలా ఏర్పరచేరో సభికులకు వివరించింది. ఆమె మాట్లాడుతూంటే సెర్జీ ప్రక్కగా నిలబడ్డాడు.

సంఘాన్ని పెట్టుకొందామనగానే మాట్లాడకుండా వూరుకున్నందుకు సభికులమీద ఆతనికెంతో కోపం వచ్చింది. మనస్సులోనే పళ్ళుకొరికేడు. వాళ్ళకేసి ఉరిమిచూసేడు. వాళ్ళు ఉ స్టినోవిచ్ ఉపన్యాసమూ వినడంలేదు. జెలివానోవ్ ఆమెవంక అసహ్యత తెలిపేచూపులు పరపి ప్రక్కనున్న లిజాసుఖాకోవ్తో ఏదో చెప్పడం సెర్జీ గమనించేడు. మీటింగు మొదటివరుసలో జిమ్నాసియంలో చదువుతున్న ఆడపిల్లలు కూర్చునివున్నారు. వాళ్ళు ముఖాలకు దట్టంగా పొడకు పట్టించేరు. కిలకిలనవ్వుకుంటూ ఏవేవో కబుర్లు చెప్పకుంటున్నారు ఉపన్యాసాలు వినడమే లేదు. వేదికకు ప్రక్కగా ఒక వేపున రెడార్మీయవకులు నిలబడివున్నారు. వాళ్ళలో తనకు పరిచితుడైన మరతుపాకీ పడుచు వాడుకూడా వుండడం సెర్జీచూసేడు. వేదిక అంచును ఆనుకొని కూర్చుండి నీతాకోకచిలకల్లా సింగారించుకొని సభకు వచ్చిన లిజాసుఖాకోవ్నూ, అన్నా అద్మోవ్ స్కాయానూ ఎంతో అసహ్యంతో చూస్తున్నాడు. వాళ్ళిద్దరూ తమ ప్రక్కనున్న యువమిత్రులతో మహాకబుర్లు చెప్తూ వుపన్యాసం వినడమే లేదు.

ఎవ్వరూ తన వుపన్యాసం వినడంలేదని గ్రహించి ఉ స్టినోవిచ్ త్వరగా ముగించి కూర్చుంది. తర్వాత



ఇగ్నా త్యేవా లేచింది. ఆమె శాంత గంభీర విగ్రహంచూసి సభికులు సల్లాపాల్ని కట్టిపెట్టేరు.

“కామ్రేడ్స్! ఇంతవరకూ చెప్పిన సంగతుల్నిగురించి జాగ్రత్తగా ఆలోచించండి. మీలో కొంతమందయినా విప్లవంలో గట్టిగాపనిచేస్తారనే నమ్మకం నాకుంది. పనిచేయడానికి మిమ్మల్ని ఎవ్వరూ ఆటంకపరచరు. రావడం, రాకపోవడం మీ యిష్టంమీదుంది. మీ అభిప్రాయాలుకూడా మేము వినడం మంచిది. మాట్లాడదలచినవాళ్ళు రాండి.”

మరల సభలో సిశ్యబ్దం, ఒక క్షణంతర్వాత వెనక నుంచి ఎవరిదో గొంతు వినబడింది.

“నే మాట్లాడుతా.”

అంతా ఆధ్వనివేపు తిరిగేరు. మెల్లకంటి మిషాలెప్పు కోవ్ జనాన్ని ఒత్తిగించుకొంటూ వచ్చి వేదిక నెక్కేడు.

“ఇప్పుడున్న పరిస్థితుల్లో మనం బోల్షివిక్కులవెంట వుండడమే సరిఅయిన పని. నేను వస్తున్నా. సెర్యోజా నన్ను ఎరుగును. కామ్రేడ్స్! నేను చేరుతున్నా.”

సెర్యోజి! బహ్మనందం కలిగింది. కొసనున్నవాడు వేదిక మధ్యకు గెంతేడు.

“చూసేరా, కామ్రేడ్స్! నేను చెప్పలేదూ. మిషా మనవాడు. వాళ్ళనాన్న రైల్వేస్విచ్ మన్. కారుకిందపడి చచ్చిపోయేడు. అందుచేతనే అతడు చదువుకో లేకపోయేడు. జిమ్నాసియానికి వెళ్ళకపోయినా ఇల్లాంటి సమయాల్లో ఏం గైయ్యూలో అతనికి తెలుసు.”



సభలో గోల బయలుదేరింది. తల నున్నగా దువ్వి, బాగా టిప్ టాప్ గావున్న ఒక యువకుడు లేచేడు. తానూ మాట్లాడుతా నన్నాడు.

“కామ్రేడ్స్! మీరు అడుగుతున్న దేమిటో నాకర్థం కాలేదు. మమ్మల్ని రాజకీయాల్లో దిగమంటారా? అయితే మేం చదువుకొనేదెప్పుడు? జిమ్నాసియం చదువు అవాలి కదా? ఇదేదో, తాలింఖానాలాంటిదో, గ్రంథాలయం లాంటిదో అయితే వేరుమాట. వస్తాం. ఆడేవాళ్ళు ఆడు ఆడుకొంటారు. చదువుకొనేవాళ్ళు చదువుకొంటారు. కాని రాజకీయాల్లోకి దిగడం అంటే కోరి పీకకు పురి తెచ్చుకోవడమే. దీని కెవ్వరం అంగీకరించం.”

ఓఖుషేవ్ వేదిక దిగుతూంటే సభలో హర్ష ధ్వనులు చెలరేగేయి. ఓఖుషేవ్ నగరంలోని ఒక వైద్యుని కొడుకు, జిమ్నాసియం విద్యార్థి.

అతని తర్వాత మరతుపాకీ యువకుడు వేదికమీదికి వచ్చేడు. సభలో సవ్వ విసబడింది. మండిపడ్డాడు.

“ఎందుకు సవ్వతారు, గాడిదల్లారా!”

అతని కళ్ళు చింతనిప్పులల్లే ఎర్రబడ్డాయి. మనిషి కోపంతో యోనికిపోతున్నాడు.

“నా పేరు ఇవాన్ జార్కూ. నేనో అనాధను. తల్లి నీ, తండ్రి నీ ఎరగను. ఓకల్లూ, వాకిలీలేదు. వీధుల్లో తిరుగుతూ పెరిగేను. దొరికిననాడు ఓ రొట్టెముక్క దొరికింది. నెలలో ఎక్కువరోజులు ఉపవాసాలతోనే గడిచేయి. కక్కకంటె



కనాకష్టంగా బ్రతికేను. అమ్మా, నాన్నాచాటున పెరుగు  
తున్న మీకు ఆబతుకు అర్థంకాదు. ఇంతలో సోవియటు  
ప్రభుత్వం ఏర్పడింది. ఎర్రసైనికులు జేరదీసేరు. నావిష  
యంలో శ్రద్ధతీసుకున్నాను. ఒక పటాలానికి నేను దత్తు  
పోయేను. వాళ్ళే నాకు బట్టలిచ్చేరు. వ్రాయడం, చదవడం  
నేర్పేరు. అన్నిటికన్నా ప్రధానమైనది మనిషి అంటే ఏమిటో  
చెప్పేరు. మనిషిలా బ్రతకడం నేర్పేరు. వాళ్ళమూలంగా  
నేను బోల్షివిక్కు నయ్యేను. బ్రతికివున్నంతకాలం బోల్షి  
విక్కుగానే వుంటాను. మేము దేనికోసం యుద్ధంచేస్తు  
న్నామో నాకు తెలుసు. మాయుద్ధం బీదవాళ్ళకోసం, కూలి  
వాళ్ళ ప్రభుత్వకోసం. మీరంతా మెరికలు విరుచుకుంటూ  
కూర్చున్నాను. ఈ పట్టణాన్ని విడిపించడంకోసం రెండు  
వందలమందిపైగా కామ్రేడ్లు చచ్చిపోయేరనివిరుగుదురా?”

జార్కూగొంతు ఖింగ్మంటూ హాళంతా ప్రతిధ్వ  
నించింది.

“మన సుఖంకోసం, మనం బాగుండాలని వాళ్ళు  
ప్రాణత్యాగంచేసేరు. దేశం నాలుగుమూలలా యుద్ధరంగం  
లలో జనంచచ్చిపోతూంటే, మీరిక్కడ రంకులరాట్టాల  
మీద వినోదిస్తున్నారు.”

జార్కూ ఉన్నట్లుండి అధ్యక్షస్థానంవేపు తిరిగేడు.  
వేలుపెట్టి హాళువంకచూపేడు.

“వీళ్ళతో మాటలు వ్యర్థకాలక్షేపం. వాళ్ళకి అర్థం  
అవుతుందనా? ఏమీలాభంలేదు. కడుపుకాలుతున్నవాడితో  
నాలుగువేళ్ళు లోపలికిపోయేనాడు నేస్తంకట్టడు. ఇంత



మందిలో ఒక్కడేముందుకు రాగలిగేడు. ఆతడూ దరిద్రుడూ, అనాథుడూకనకనే ముందుకువచ్చేడు. ఏం ఫర్వాలేదు...”

జారూక్కు మళ్ళీ సభాసదులవంక తిరిగేడు. ఆతని గొంతు ఝణఝణలాడిపోతూంది.

“మీరు రాకపోతే మా పని ఆగిపోతుం దనుకోకండి. మిమ్మల్ని ప్రాధేయపడతా మనుకోవద్దు. కట్టకట్టకుచావండి. మీతో మాట్లాడవలసిందొక్కటేవుంది మెషిన్ గన్ ! మర తుపాకీ !!”

జారూక్కువేదికదిగి అటూ యిటూ చూడనుకూడా చూడకుండా హాలువదలి వెళ్ళిపోయేడు.

సభాధ్యక్షు లెవ్వరూ సంగీతకచేరీ అయ్యేవరకూ నిల బడలేదు.

‘రెవ్ కమ్’కు తిరిగిపోతూ సెర్జీ ఒక్క నిట్టూర్పు విడిచేడు.

“రసాభాసు. జారూక్కు సరిగ్గా చెప్పేడు. ఈ జిమ్మా సియంమూకతో లాభంలేదు. వాళ్ళతో మాట్లాడితే మంట పుడుతుంది.”

“ఆశ్చర్యం ఎందుకు?”—అంది ఇగ్నా త్యేవా.

“అక్కడ ఒక్క కార్మికుల పిల్ల వాడన్నా వున్నాడా? వాళ్ళలో చాలమంది మధ్యతరగతి మేధావివర్గంవాళ్ళే. వట్టి కబుర్లపోగులు. నువ్వువెళ్లి రంపంమిల్లు పనివాళ్ళలోనూ, పంచదారఫ్యాక్టరీ పనివాళ్ళలోనూ పనిచెయ్యాలి. అయితే ఒకటి. ఈ మీటింగుకోసం పడినశ్రమఅంతా వ్యర్థం అను కోకు. విద్యార్థుల్లోకూడా మంచివాళ్ళుంటారు.”



ఉస్త్రి నోవిచ్ అంగీకారం తెలిపింది. “ఔను.”

“సెయ్యోజా! మన అభిప్రాయాలు అందరికీ నచ్చ చెప్పాలి. అదీ మనపని. ప్రతి కొత్త సమస్యమిదికీ కార్మికుల దృష్టిని తిప్పాలి. మనం ఎన్నోమిటింగులు, మహాసభలు, సమావేశాలు జరపడం అవసరం. రాజకీయశాఖ స్టేషన్ దగ్గర్లో వేసవి నాటకశాల ఒకటి ప్రారంభిస్తోంది. కొద్ది రోజుల్లో ప్రచారకర్తలు ఒకటి వస్తోంది. అప్పుడు మనపని మంచి బాగాజరుగుతుంది. లెనిన్ ఏమన్నారో తెలుసా? “ప్రజల్ని, కోట్లమంది కార్మికుల్ని పోరాటంలోకి తీసుకొస్తే తప్ప మనం నెగ్గలేము.”

ఉస్త్రి నోవిచ్ స్టేషన్ కు బయలుదేరేసరికి రాత్రి బాగా పొద్దుపోయింది, సెర్జీ ఆమెను అంతవరకూ సాగనంపేడు. సెలవుతీసుకొంటూ ఆతడా మెచ్చేయి పట్టుకొన్నాడు. ఆమె ముఖాన చిరునవ్వు రేఖగా తోచింది.

తిరిగివస్తూ సెర్జీ తమయింటికెళ్ళేడు. తల్లి తిట్టినంత సేపూ తలవొగ్గేడు. తండ్రికూడా అందుకొనేసరికి సమాధానాలు ప్రారంభించేడు. కొడుకు నోరువిప్పేక జఖార్ వాసిలీ విచ్ బ్రూజ్ కు మాట తొణకలేదు.

“జర్మన్లు వచ్చినప్పుడు నువ్వు సమ్మెచేసేవు. ఇంజనోలో కాపలాదారుని చంపేసేవు. అప్పుడంతా ఇంటిసంగతి నీకు జ్ఞాపకమేవుంది కాదూ? కాని ఆ పనులు చేసేవు ఎందుకు? పనివాడుగా నీ మనస్సు మంచేసో చెడ్డవదో గమనించింది. అంతే నేనూను. మన యింటి సంగతి ఆలోచించలేదనా?



ఆలోచించేను. మేము వెనక్కి తగ్గవలసివస్తే మిమ్మల్ని బాధిస్తారని నేనెరుగుదును. అయినా ఇంటివద్ద వుండటం నాకు సాధ్యంకాదు. ఎందుచేతనో నువ్వు ఎరుగుదువు. ఎందుకీ అనవసరపు అల్లరి? నేనో మంచిపని చేస్తున్నాను. బాగుందనాలిగాని, అల్లరికాదు చేయవలసింది. నువ్వు సరేనంటే అమ్మా పూరుకుంటుంది.”

జఖార్ వాసిలీవిచ్ బెంచిమీద ముళ్ళమీదున్నట్లు న్నాడు. బుగ్గమీసాలూ, దుబ్బుగడ్డం మధ్యనుంచి పచ్చని పళ్ళు కనిపించేలా నవ్వేడు.

“దొంగ వెధవా! వర్గచై తన్యంఅంటూ మొదలెట్టేవా? నీ మొలనున్న రివాల్యూరుచూసి భయపడి గూబను సాగదీయనని ధైర్యం కాబోలు.”

గూబలు సాగదీయడం మాటవచ్చినా ఆతనికంతంలో కోపం ఛాయామాత్రంగాకూడ లేదు.

“సరే, ఫో, వెడుతున్న వాడికి అడ్డంరావడం ఎందుకు? కాని, అప్పుడప్పుడోమాటు ఇంటికివచ్చి పోతూండు. వెళ్లు.”

\*

\*

\*

రాత్రివేళి. తెరిచివున్న వీధిద్వారంలోంచి వెలుతురు వీధిగుమ్మాలలో పడుతూంది. లెన్ జిన్ స్కీల యింట్లో వకీలు గారి బల్లచుట్టూ సోఫాలలో అయిదుగురు మనష్యులు కూర్చునివున్నారు. దోలిన్నిక్, ఇగ్నాత్యేవా, రహస్య పోలీసుఅధికారి తిమోషెంకో, రైల్వేకార్మికుడు షూదిక్ రైల్వేకర్మాగారాలనుంచి వచ్చిన ఓస్తాపుకూరు. వీరు ఐదు



గురూ రి వెల్యాషనరీ కమిటీసభ్యులు. కమిటీమీటింగు జరుగుతుంది.

దోలిన్నిక్ బల్లమిదికివంగి ఇగ్నా త్యేవా వంకచూస్తూ మాట్లాడేస్తున్నాడు.

“యద్ధరంగానికి సరఫరాలువెళ్ళాలి. పనివాళ్ళకి తిండి కావాలి. మనమూ పట్టణంలో అడుగుపెట్టగానే దుకాణాల వాళ్ళు ధరలు పెంచేసేరు. వాళ్ళు సోవియటునోట్లు పుచ్చుకోమంటున్నారు. వెనకటి జారిస్టు రూపాయలో, కెరెన్స్కీ నోట్లతోతప్ప చలామణీకావడంలేదు. ఈవేళ మనం కూర్చుని ధరలు ఏవిధంగా నిర్ణయించాలో లెక్కలుకట్టాలి. నిర్ణయించిన ధరలకి వర్తకులు తమసరుకులుఅమ్మరని మనకు తెలుసు. వున్నదంతా దాచేస్తారు. ఆపద్ధతిలో సోదాలుచేసి, సరుకును స్వాధీనపరచుకోవలసివుంటుంది. ముద్దుముద్దుగా వ్యవహరిస్తే లాభంలేదు. కార్మికుల్ని మరీమాడ్చడంలో అర్థంలేదు. కామ్రేడ్ ఇగ్నా త్యేవా మనల్ని తొందరపడవద్దంటూంది. అది మేధావులకుండే పిరికిదనపు లక్షణం అంటాను. కోపం వద్దు. నేను ఆలోచించే మాట్లాడుతున్నాను. ఇక్కడ పేచీ చిన్నవర్తకులదికాదు. హోటల్ యజమాని బోరిస్ జాన్ మేడలో నేలమాళిగలున్నాయనీ, వాటినిండా ధాన్యం దాచే రనీ ఈవేళనే తెలిసింది. పెట్లూరా రాకపూర్వమే పూళ్ళో వున్న పెద్దవ్యాపారులంతా తమసరుకు అక్కడ దాచేసేరట.”

దోలిన్నిక్ హేళనగా తిమోషెంకోవేపు చూసేడు. ఆతడు ఉలికిపడ్డాడు.

నీకెల్లా తెలిసింది?”



ఇట్లాంటివార్తలు సంపాదించవలసినది తాను. కాని, తనకీ సంగతి తెలియనేలేదు. దోలిన్నికుకు తెలిసింది. అది కొంచెం చికాకు అనిపించింది.

దోలిన్నికొ నవ్వుకొన్నాడు.

“నాకన్నీ తెలుస్తూంటాయి, సోదరా! నాకు తెలిసింది, అదొక్కటేనా? నిన్న నువ్వు, డివిజనల్ కమాండరు కారు డ్రైవరూకలసి ఓఅరసీసా సారాపట్టేసిన వార్తకూడా నాదాకా వచ్చింది.”

తిమోషెంకో కంగారుపడ్డాడు. సిగ్గుకలిగింది. ఇష్టం లేకపోయినా మెచ్చుకోకతప్పలేదు.

“దేవాంతకుడివే.”

ఇగ్నాత్యేవా అయిష్టంగా ముఖం చిట్లించింది. అది చూసేక మరి నోటమాటరాలేదు. ఈ వ్రడంముండాకొడుక్కి అన్నిసంగతులూ తెలుస్తాయి అని మనస్సులోనే అనుకొన్నాడు.

దోలిన్నికొ తనకు వార్త తెలిసినపద్ధతి చెప్పేడు.

“సెర్జీబ్రూజక్ నాకుచెప్పేడు. హోటలులో పనిచేసే వాడినెవరినో అతడెరుగునట. జాన్ వంటవాళ్ళకి ఏంకావాలంటే అది, ఎంతకావాలంటే అంత ఇస్తుండేవాడిని ఆ కుర్రవాడు చెప్తూండడం సెర్జీ విన్నాడు. నిన్నపోయి ఆ మాళిగ సంగతేమిటో వివరంగా తెలుసుకునచ్చేడు. ఇప్పుడు మనం తెలుసుకోవలసినదల్లా అదెక్కడుందీఅని. తిమోషెంకో! మీ వాళ్ళకిచెప్పు. కావలసివస్తే సెర్జీని తీసుకెళ్ళు. రోజుబాగుందా



పైన్యాలకీ, కార్మికులకీకూడా సరఫరాలు అందించగలుగుతాము.”

ఒక అరగంట తర్వాత ఎనిమిదిమంది సాయుధ పైనికులు హోటలువాని యింటితలుపు తట్టేరు. కొత్తవాళ్ళు రాకుండా ఇద్దరు ద్వారంలో కాషలా నిలబడ్డారు. మిగతా వాళ్ళు లోపలి కెళ్ళేరు.

ప్రాప్రయిటర్ జాన్ లావుగా పొట్టిగా పీపాలా వుంటాడు. ఓకాలులేదు. కర్రకాలుతో కుంటుకుంటూ వచ్చేడు.

“ఇప్పుడేం వుంటుంది? కామ్రేడ్స్ ఇంత రాత్రివేళ.”

జాన్ వెనక ఆతని కూతుళ్ళు నిలబడివున్నారు. పక్కగదిలోంచి జాన్ భార్య దుస్తులు వేసుకొంటూ ఆయాసపడడం వినిపిస్తూంది.

మియిల్లు సోదాచెయ్యడానికి వచ్చేం.

ఇంట్లో ప్రతిఅంగుళంమేరా బహుజాగ్రత్తగా శోధించేరు. దొడ్లో పెద్దబేరన్ నిండా కట్టెలూ, కంషలూకేర్చి వున్నాయి. ఎన్నోసావిళ్ళు, వంటశాల, పెద్దకొట్టుగది, అన్నిటినీ అతిజాగ్రత్తగా కంట్లో వత్తిపెట్టుకు వెతికేరు. కాని, రహస్యపు నేలమాలిగ పొడ దొరక లేదు.

వంటశాల ప్రక్కనేవున్న చిన్నగదిలో పనిపిల్ల ఒకామె నిద్రపోతూంది. ఆమెకీ సోదాసంగ తే తెలియదు. సెర్జీ వెళ్ళి నెమ్మదిగా ఆమెను లేపేడు.

“నువ్విక్కడ పనిచేస్తూన్నావా?”



ఆ పనికై తై దిగ్భ్రమచెందినట్లు వెర్రిచూపులుచూసి,  
కంబళీ నిండుగా కప్పకుంది.

“జౌను. నువ్వెవరివేం?”

సెర్జీ అసలుసంగతి చెప్పేడు.

“లే. బట్టలు వేసుకో.”

విశాలంగావున్న వంటశాలలో తిమోషెంకో హోటల్  
యజమానిని ప్రశ్నలు వేస్తున్నాడు. ఆతడు బుకా  
యిస్తున్నాడు.

“మాయింట్లో నేలమాళిగ లేవీ లేవు. మీరూరికే అన  
వసరంగా శ్రమపడుతున్నారంటే. ఒకప్పుడు నాకు చిన్న  
హోటలు వుండేది. ఇప్పుడేంటేదు. నేను పెద్దవున్నవాడినేం  
కాదు. పెట్లూరాపై న్యం నాదగ్గిరవున్నదేదో వూడ్చుకు  
పోయేరు. ఏలాగో ప్రాణాలతో బయటపడ్డాను. సోవియట్  
ప్రభుత్వం ఏర్పడిందంటే నాకెంతో ఇదిగావుంది. నాకున్న  
దేదో మీకళ్ళమందరేవుంది. చూస్తున్నారుగా.”

జాన్ తనపొట్టిచేతులు నలుదిక్కులకూతి పేపరు. మాటలు  
అంతతియ్యగావున్నా కళ్ళతోమాత్రం మార్చిమార్చి మను  
ష్యులవంక ఉరిమిచూస్తున్నాడు.

తిమోషెంకో జౌడుకరచేడు.

“అయితే చెప్పవన్నమాట. ఆఖరుపర్యాయం మళ్ళీ  
చెప్తున్నావను. మాళిగ ఎక్కడుందో చూపించు.”

జాన్ భార్య ఆయాసపడుతూ, తమకే తినడానికి ఏమీ  
లేదంది.



‘కామ్రేడ్ ! మాకే తిండిలేదు, వున్నదంతా వాళ్ళే వూడ్చుకుపోయేరు.’’

దానికిప్రోద్బలంగా ఏడవడానికి ప్రయత్నించింది, కాని కుదరలేదు.

“మీకే తిండిలేదంటున్నారే, మరి పనిమనిషిని ఎల్లా భరిస్తున్నారు.”—అని సెర్టీఫైచేసింది.

“ఆమె పనిమనిషికాదు. ఎవరో అనాథ, పేదబాలిక. వుండేందుకెక్కడా చోటులేదుగనక మాయింట్లో వుంటుంది. క్రిస్టి నానే అడగండి. ఆవిడే చెప్తుంది.”

తిమోషెంకో కింక కోపం ఆగలేదు.

“సరి, అయితే ఇంక మా పని మేం చేస్తాం.”

తెల్ల వారింది. సోదాఇంకా జరుగుతూనేవుంది. పద మూడుగంటలనుంచి శ్రమపడుతున్నా ఫలించలేదు. తిమోషెంకోకు విసువు కలిగింది. ఇంక పోదామన్నాడు. సెర్టీ పని పిల్ల గదికూడా సోదాచేసి ఇంక బయలుదేరుదామనుకుంటున్నాడు. ఆ సమయంలో ఆతనివెనకనే గుమ్మంలో నిలబడ్డ క్రిస్టి నా బహునమ్మదిగా అసలురహస్యం చెప్పేసింది.

“వంటగదిలో పోయిలున్న అరుగుక్రింద చూడు.”

మరో పదినిముషాలలో ఆ అరుగు విప్పేసేరు. క్రిందికి ఇనప నిచ్చిన కనబడింది. మరో రెండుగంటలలో లారీలు బస్తాలతోనూ, పీపాలతోనూ కదలిపోవడం ప్రారంభించేయి. చుట్టుప్రక్కల వీధులవాళ్ళంతా అంతసరుకు దాచబడడం చూసి, నోళ్ళు తెరిచేరు.

\*

\*

\*



ఒక రోజున ఎండమండిపోతూంటే చిన్నమూట చంకన బెట్టుకొని మేరియాయాకోవ్ తేవా రోర్చాగినా పూల్లోకి వచ్చింది. పావెల్ సంగతి సందర్భాలు ఆర్టెమ్ నోట విని ఆమె ఏడ్చింది. ఇంక బ్రతుకెందుకు అనుకొంది. కాని ఏలాగో బ్రతక్కతప్పదు. తిండికి పని చూసుకోవాలి. ఎర్రసైనికుల బట్టలు వుతకడానికి, వాళ్ళు సైనికులతోపాటు వాళ్ళకిచ్చే రేషన్లు ఇవ్వడానికి ఏర్పాటు చేసుకొంది.

ఒక రోజున ఆర్టెమ్ హడావిడిగా ఇంటికి వచ్చేను. గుమ్మంలో అడుగు పెడుతూనే “పావ్లా వుత్తరం వచ్చిందమ్మా” అన్నాడు.

ఇద్దరూ కూర్చుని పావెల్ జాబు చదివేరు.

“అన్నయ్యకు,

నేను సజీవంగానే వున్నాను. పెద్ద ఆరోగ్యంగా లేక పోయినా, తుంటిమీద తుపాకీదెబ్బ తగిలింది. కాని మాను తూంది. ఎముకకు దెబ్బమీ తగులలేదని డాక్టరు చెప్పేడు. అందుచేత నన్నగురించి బెంగపెట్టుకోకు. ఫర్వాలేదు. నయం అవుతుంది. హాస్పిటలునుంచి బయటకొచ్చేక సెలవు దొరక వచ్చు. కొద్దిరోజులపాటు ఇంటికొస్తా. అమ్మ ఎక్కడుందో తెలియలేదు. వ్రాస్తే సమాధానం లేదు. నేనిప్పుడు కామ్రేడ్ కోటోవ్ స్కీ నాయకత్వాన ఏర్పడిన ఆర్మీకదళంలో చేరేను. ఆయన పేరూ, పరాక్రమమూ గురించి కథలు చెప్పుకుంటారు. నువ్వు వినేవుంటావు అటువంటిమనిషిని ఇంతవరకు చూడలే దనుకో. ఆయనంటే నాకు మహాఇష్టం. అమ్మ ఇంటికింకా



రాలేదా? వస్తే నా నమస్కారాలు చెప్ప. నీకు చాలా  
యిబ్బందులు కలిగించేను; క్షమించు.

భవదీయుడు,  
పా వెల్."

“నాయనా! ఫార్వెస్టు వార్డెన్ ఇంటికెళ్ళి ఈ ఉత్తరం  
సంగతి చెప్పిరా, ఆర్నెమ్."

పా వెల్ నుగురించి అటుతర్వాత రోజంతా మేరియా  
వడుస్తూనేవుంది. తెలివితక్కువ పెద్దమ్మ. ఏ హాస్పిటలులో  
వున్నాడో ఎడ్రెస్ నా వ్రాయలేదని పదిపూట్లు నిట్టూర్పు  
విడిచింది.

\*

\*

\*

సెర్జీ ఈమధ్యరైలు స్టేషన్ దగ్గరికి తరచుపోవడం ఎక్కు  
వయింది. స్టేషన్ ప్రక్కన ఒక ఆకుపచ్చరంగు వేసిన పెట్టెలో  
డివిజనల్ రాజకీయ శాఖ వారి ప్రచార కార్యాలయం వుంది.  
ఆ పెట్టెలో ఒక ప్రక్కన ఉస్త్రినోవిచ్, ఇగ్నా త్యే వాల ఆఫీసు  
వుంది. సెర్జీ వచ్చినప్పుడల్లా ఇగ్నా త్యే వా 'నీరహస్యం నాకు  
తెలుసులే' అన్నట్లు చిరునవ్వు నవ్వుతూంటుంది.

ఆతడు కామెసోమాల్ జిల్లా కమిటీ కార్యదర్శి రీటా  
ఉస్త్రినోవిచ్ తో చాలన్నహంగా వుంటున్నాడు. ఆమెనుంచి  
పుచ్చుకొన్న పుస్తకాలూ, పత్రికలూతోపాటు అవ్యక్తా  
నందాన్నికూడా ఆతడు వచ్చినప్పుడల్లా మూటకట్టుకొని  
పోతున్నాడు.



ప్రతిరోజూ డివిజన్ కు సంబంధించిన నాటకశాలకు కార్మికులూ, ఎర్ర సైనికులూ అత్యధిక సంఖ్యలో హాజరవుతున్నారు. పన్నెండో సైన్యానికి చెందిన ప్రచారకర్తలు సుందరమైన పోస్టర్లతో సైడింగులో నిలబడివుంది. ఇరవై నాలుగుగంటలూ వచ్చేపోయేవారితో బండి కిటికీటలాడుతూ వుంటుంది. బండిలోనే చిన్నప్రెస్సు వుంది. పత్రికలు, కర పత్రాలు, పోస్టర్లు ముద్రించి ప్రవాహంలా బయటికి తోసేస్తున్నారు. యుద్ధరంగం సమీపంలోనేవుంది.

ఒకరోజు సాయంకాలం సెర్జి ఏదోపనిమీద నాటకశాలకు వచ్చేడు. రీటా కొంతమంది ఎర్రసైనికులతో మాట్లాడుతూ కనిపించింది. ఆ రాత్రి ఆతడా మెను రాజకీయ శాఖలో పనిచేసేవాళ్ళబసలవరకూ దిగబెట్టడానికి వచ్చేడు. తిరిగి వెళ్ళిపోయేటప్పు డామెచేతిని తనచేతిలోకి తీసుకొని తన మనస్సునంతా ఆమె ముందుపెట్టేడు.

“రీటా! ఎప్పుడూ నీతోనేవుండాలనీ, నిన్ను చూడాలనీ అనిపిస్తుంటుంది. నీతోవున్నంతసేపూ ఎంతో సంతోషంగా వుంటుంది. నిన్నొకమారుచూస్తే కలిగిన హుషారులో ఎంత సేపయినా తలఎత్తుకుండా పని చెయ్యగలననిపిస్తుంది.”

రీటా ఒక్కక్షణం ఆతని ముఖంలోకి చూసింది.

“ఇదిగో, కామ్రేడ్! ఒక్కటి చెప్తాను. ఈమాదిరి ప్రేమగీతాలు ఇంకెప్పుడూ నావద్ద పాడకు. నా కవాట్లు రుచించవు.”

చీవాట్లుతీన్న బడిపిల్లవాడిలాగ సెర్జి సిగ్గుపడ్డాడు.



“మరోలా అనుకోకు... మన మిద్దరం స్నేహితులమే ననుకొంటున్నా... ఇప్పుడు నేనన్న వేవీ విప్లవద్రోహకరాలు కావుగదా. సరే... ఇంకెప్పుడూ అననులే ”

త్వరత్వరగా ఆమె సెలవుతీసుకొని సెర్జీ తన ఆఫీసుకు పరుగెత్తిపోయేడు.

తర్వాత చాలరోజులవరకూ ఆతడు స్టేషన్ చాయల కూడా పోలేడు. రావడంలేదేమని ఇగ్నా త్యేవా అడిగింది. కాని, ఆతడు తీరుబడి వుండడంలేదని చెప్పి తప్పించుకొన్నాడు. నిజానికి తీరుబడిలేనిమాటకూడా నిజమే.

\*

\*

\*

ఒకరోజు రాత్రి పంచదార ఫ్యాక్టరీ యజమానులు కాపురాలున్న వీధిగుండా వెనుకూండగా రెవ్ కమ్ సభ్యుడు షూడిక్ మీద ఎవరో తుపాకీకాల్చేరు. వెనువెంటనే ఆ ప్రాంతంలోని యిళ్ళన్నీ సోదాచేసేరు. సోదాలో చాల ఆయుధాలూ, కాగితాలూ దొరికేయి. ప్రతాలనుంచి సగరంలో పిల్చుడిస్కీకి సంబంధించిన ‘ప్రైలెట్స్’ అనే రహస్యసంస్థ వివరాలు దొరికేయి.

వెంటనే ‘రెవ్ కమ్’ కార్యాలయంలో సమావేశం జరిగింది. ఉస్త్రినోవిచ్ కూడా దానికి హాజరయింది. ఆమె సెర్జీని ఎక్కడ పిలిచి తీసుకెళ్ళింది.

“నీమగతనపు అహంకారానికి దెబ్బతగిలింది కాబోలు నేం? నీస్వంతవ్యవహారాలతో పార్టీ పనులు సప్తపరుస్తున్నావన్నమాట. అదిమంచిదికాదు, కామ్రేడ్.”



అటుతర్వాత సెర్జీ మరల రైలుస్టేషనుకు రాకపోకలు సాగించేడు.

ఆతడు జిల్లామహాసభకు హాజరయ్యేడు. రెండు రోజుల పాటు దీర్ఘచర్చలు జరిగేయి. మూడోరోజున ప్రతినిధులందరితోకలసి ఆతడుకూడా ఏరుదాటి, అక్కడ అడవిలో మకాంపెట్టిన జారూమ్నా బందెపోటుదొంగల ముఠాతో ఓరోజూ, ఓరాత్రీ యుద్ధంలో పాల్గొన్నాడు. జారూమ్నా వెట్లూరా సేనానాయకులతో ఒకడు.

తిరిగివచ్చేక ఆతడు ఇగ్నా త్యేవాను చూడబోయేడు. ఆ సమయంలో రీటాకూడా అక్కడేవుంది. అక్కడినుంచి వాళ్ళిద్దరూ ఆమె బసవరకూ వెళ్ళేరు. విడిపోయేటప్పుడు ఆతడామెచేతిని తనచేతిలోకి తీసుకొని నిమిరేడు. రీటా కోపంతో చెయ్యిలాక్కుంది. మళ్ళీ చాలరోజులవరకూ ఆతడు ప్రచారక రైలువేపు ముఖం చూపించలేదు. పనివచ్చినప్పుడుకూడా రీటాను ఆతడు కలుసుకోవడంలేదు. ఎందుకు రావడంలేదని ఓమారామె అడిగింది.

“ఏంలాభం? కార్మికవర్గానికి శత్రువును అనో, మరొకటో చీవాట్లు తినడమేగా.”

\*

\*

\*

క కేషియన్ ఎర్రజెండా డివిజన్ తో రైల్వే స్టేషన్ లోకి వచ్చేయి. వానికి సంబంధించిన ముగ్గురు కమేండర్లు ‘రెవ్ కమ్’ ఆఫీసుకు వచ్చేరు. వారిలో ఒకడు సన్నగా, పొడగ్గావున్నాడు. ఆతడు సరాసరి దోలిన్నికొద్దకు వచ్చేడు.



“ఇంకోమాట చెప్పొద్దు. మా గుర్తాలుచావుకి సిద్ధంగా వున్నాయి. వెంటనే నూరుబళ్ళగడ్డి చూడు.”

వెంటనే సెర్జీ ఇద్దరు ఎర్రపైనికలిసి వెంటతీసుకొని గడ్డి తేవడంకోసం బయలుదేరేను. ఒక గ్రామంలో ధనిక రైతులు కొందరు వాళ్ళనికొట్టేరు. ఎర్రపైనికల ఆయుధాలు లాక్కుని నిర్దాక్షిణ్యంగా చితకకొట్టేరు. కుర్రవాడుగదాయని సెర్జీని కొద్దిదెబ్బలతో వదిలివెట్టేరు. బీదరైతుసంఘం వాళ్లు ముగ్గురినీ బండిలోవేసి పట్నం చేరేసేరు.

మర్నాడు ఒక సాయుధదళం ఆవూరు వెళ్ళింది. ఆ మర్నాడే కావలసిన గడ్డి సమకూడింది.

దెబ్బలసంగతి తెలిస్తే తన యింట్లోవాళ్ళు కంగారు పడతారని సెర్జీ నాలుగురోజులపాటు ఇగ్నాత్యేవా బసలోనే వుండిపోయేడు. రీటా ఆతనిని చూడ్డానికి వచ్చింది. ఈమారు ఆమెయే ఆతనిచేతిని తన చేతిలోకి తీసుకొని నిమిరింది.

\*

\*

\*

ఒక రోజున మంచి ఎండవేళ రీటాను చూడడానికై సెర్జీ ప్రచారకరైలు దగ్గిరకొచ్చేడు. కభుర్లుచెప్తూ మిత్రుడు పావెల్ వ్రాసిన లేఖను ఆమెకు చదివి వినిపించేడు. ఆతనిని గురించి ఆమెకు ఎన్నో కభుర్లుచెప్పేడు. ఇంటికి తిరిగిపోతూ “చిట్టడవిలో కోనేట్లో స్నానానికి వెడుతున్నా” నన్నాడు.

తలవంచుకొని పనిచేస్తున్నదల్లా రీటా తల ఎత్తింది.

“ఆగు, నేనూ వస్తున్నా.”



చెరువులో నీళ్ళు నిర్మలంగా, చల్లగా స్నానానికి ఆహ్వానిస్తున్నట్లున్నాయి.

“నేను పోయి స్నానంచేస్తాను. వెళ్ళి రోడ్డుమీద కూర్చో” మని రీటా ఆతనిని పంపేసింది.

సెర్జీ రోడ్డుప్రక్కనేవున్న పెద్దబండమీద కూర్చుని, చెరువులో రీటా ఈదుతూన్న ధ్వనులు వింటూన్నాడు.

దూరాన తోన్యా తుమానోవా ప్రచారక రైలులో సైనిక కమిస్సారుగావున్న చుజానిన్ తోకలిసి అటువేపేవస్తూ కనబడింది. చుజానిన్ ఆఫీసర్లయూనిఫారంలో వున్నాడు ఆమెతో ఏదో మాట్లాడుతూ వస్తున్నాడు.

ఆమధ్య పావెల్ ఉత్తరం సెర్జీకి తెచ్చియిచ్చినది తోన్యాయే. అత డామెను గుర్తుపట్టేడు. దగ్గరకువచ్చేక ఆమెకూడా ఆతనిని తేరిపారిచూసింది. ఎవరో గుర్తుచేసుకొనేటందుకు ప్రయత్నిస్తున్నట్లునిపించింది. దగ్గరకువచ్చేక సెర్జీ జేబులోంచి పావెల్ జాబుతీసి ఆమె కందించేడు.

“కామ్రేడ్! ఒక్కక్షణం ఆగండి. నా వుత్తరంలో మీ విషయంకూడా వ్రాసేడు.

తోన్యా ఆ జాబు నందుకుంది. ఆ మూలనుంచి ఈ మూలకే చదివేసి తిరిగి ఇచ్చేసింది.

“ఇంకేమన్నా వార్తలు తెలిసాయా?”

“ఉహు.”

వెనుకనుంచివస్తున్న రీటాకా శ్మశ్రీకింద గులకరాళ్ళు చప్పుడయి చుజానిన్ తిరిగిచూసేడు. రీటానుచూసేక ఆయన తోన్యాతో నెమ్మదిగా “నడు, పోదాం.” అన్నాడు.



రీటాగొంతుకలో వెక్కిరింత వినిపించింది.

“కామ్రేడ్ చుజానిన్ ! పొద్దుటినుంచి రైలులో నీకోసం వెతుకుతున్నారే.”

చుజానిన్ ఆమెవేపు అయిష్టంగా చూసేడు.

“మరేం తొందరలేదు. నేను కనబడకుంటే పనులు ఆగిపోవు.”

వాళ్ళిద్దరూ వెడుతూంటే రీటా పరీక్షగా దారివేపే చూస్తూ నెలబడింది.

“ఈరంగేళీ రాయడికి సెలవిచ్చి పంపెయ్యడంమేలు”  
—అంది రీటా

ఓకు చెట్లతలలు గాలికి ఊగులాడుతూంటే అడవి ఝుమ్మంటూంది. చెరువుమీదుగావస్తున్న చల్లనిగాలికి ప్రాణం తేలిపోతూంది. సెర్జీ స్నానానికి తాను బయలు దేరేడు.

ఆతడు తిరిగివచ్చేవరకూ రీటా రోడ్డుకుదగ్గరలోవున్న చెట్టుమొదట్లో కూర్చుంది. ఇద్దరూ కబుర్లుచెప్పుకుంటూ అడవిలోపలికి బయలుదేరేను. ఒక చెట్లగుంపుక్రింద ఒత్తుగా పెరిగిన గడ్డిలో కాసేపు కూర్చున్నారు. అడవి అంతా ప్రశాంతంగావుంది. ఓకుచెట్లు చల్లనిగాలిలో గుసగుసలాడు తున్నాయి. రీటా తలక్రింద రెండుచేతులూ పెట్టుకొని గడ్డి మీద పడుకొనివుంది.

సెర్జీకళ్ళు ఆమెకాళ్ళనున్న మాసికలువేసిన బూట్ల మీదపడ్డాయి. తన బూటుకూడాచిరిగి వేళ్ళుబయటికి రావడం చూసుకొన్నాడు. నవ్వాల్సింది.



“ఎందుకు నవ్వుతావు?”

సెర్జీ తన బూటుచూపేడు.—” ఈ బూట్లతో యుద్ధా లేంచేస్తాము?”

రీటా సమాధానం ఇవ్వలేదు. ఆమె ఆలోచనలు మరెక్కడోవున్నాయి: కొంతసేపటికా ఆలోచనలలోంచి బయటపడింది.

“చుజానిన్ పార్టీ సభ్యుడేగాని వట్టిపనికిమాలినవాడు. మన కార్యకర్తలు చింకిరిబట్టలతో తిరుగుతూంటే, ఆతనికా గొడవేపట్టదు. పార్టీలోవాడులా వుండడు... ఇంక యుద్ధరంగంపరిస్థితి నిజంగా చాలతీవ్రంగావుంది. ఇంకా చాలకాలం తీవ్రయుద్ధాలు తప్పేలాగలేవు.”

ఆమె ఒక్కక్షణం పూనుకొని మళ్ళీ ప్రారంభించింది.

“సెర్జీ! మనం మాటలతోటీ, చేతులతోటీకూడ యుద్ధం నడపాలి. కామోసోమాల్ సభ్యుల్లో నాలుగోవంతు మందిని సేనలలోకి తీసుకోవాలని కేంద్రకమిటీ నిర్ణయం తీసుకుంది. నీకు తెలుసా? నన్నడుగుతే మనం ఇక్కడ ఆట్రే రోజు లుంటామనుకోను.”

ఆమె గొంతులో ఏదో కొత్తదనం వినిపించి సెర్జీ ఆశ్చర్యపడ్డాడు. ఆమె నల్లనికళ్ళవేపు చూస్తూంటే ఆతని శరీరం పరవశమయిపోతూంది. కాని, సంభాళించుకొన్నాడు.

రీటా హఠాత్తుగా లేచి కూర్చుంది.

“నీ రివాల్యూరేడి?”

సెర్జీ బెల్లుతెడుముకొన్నాడు: “ఆ కులక్ ముండాకొడ్డు కులు లాక్కున్నారు.”



రీటా జేబులోంచి మిలమిలలాడుతున్న పిస్తోలు వైకి  
తీసింది.

“ఆటోక్ చెట్టుచూడు.”

రీటాపిస్తోలు ఇదవైయైదుఅడుగుల దూరంలోవున్న  
ఆచెట్టు మొదలువేపు తిరిగింది. గురికూడా చూడనుండానే  
టపటప కాల్చింది. బెరడుపూడి క్రిందపడింది.

“చూసేవా?”

ఆవందంతో ఆమె మళ్ళీకాల్చింది. మళ్ళీ బెరడూడి  
గడ్డిలోపడింది.

ఈమారు పిస్తోలును ఆతని కందించింది.

“ఏదీ చూద్దాం. నువ్వేలా కాలుస్తావో.”

సెర్జీకాల్చినవానిలో మూడింట ఒకవంతు గురితప్పేయి.  
రీటా ఫర్వాలేదన్నట్లు చిరునవ్వు నవ్వింది.

“ఈమాత్రంకూడా కాల్చగలవనుకోలేదు.”

ఆమె పిస్తోలు క్రిందపెట్టి మరల గడ్డిలోపడక వేసింది.  
ఆమె గొనుబిగువుల్లో గుండ్రనిరొమ్ములు పిటపిటలాడేయి.

“సెర్జీ! ఇల్లారా.”

ఆతడామె ప్రక్కకు జరిగేడు.

“ఆ ఆకాశంచూడు. ఎంత నీలిగావుందో. నీ కళ్ళు  
కూడా అలాగేవున్నాయి. అలా వుండకూడదు. ఉక్కురం  
గులో వుండాలి. నీలిరంగు చాల మెతకరంగు.”

రీటా ఉన్నట్లుండి లేచికూర్చుంది. చటుక్కున ఆతని  
తల రెండుచేతులలో పట్టుకొని పెదవులు ముద్దు పెట్టుకొంది.

\*

\*

\*



రెండు నెలలు గడిచేయి. ఆకురాలుకాలం వచ్చింది.

నెమ్మదిగా చీకటిపడింది. చెట్లూ చేమలూ చీకట్లో కలిసిపోయేయి. డివిజనల్ హెడ్ క్వార్టర్స్ లో టెలిగ్రాఫ్ గుమాస్తా తన యంత్రంతోమీద టకటక లాడిస్తున్నాడు.

“మొదటి డివిజన్ చీఫ్ ఆఫ్ స్టాఫ్ కు. షెడ్యూల్డ్ రివ్యూషనరీ కమిటీ అధ్యక్షునికోసం. ఈ తంతి అందిన పదిగంటలలోగా నగరంలోని కార్యాలయాలన్నీ తరలించాలి. పట్టణంలో ఒక్కపటాలానినీ ఎన్. రెజిమెంటు సేనాధిపతి ఆధీనంలో వదలండి. రాజకీయశాఖను, అన్ని సైనికవ్యవస్థలను, బారాంచేప్ స్టేషనుకు తరలించాలి. ఈ ఆజ్ఞను అమలుజరిపి వెంటనే డివిజన్ కమాండరుకు తెలియపరచాలి.

( సంతకం. )

మరో పదినిమిషాలలో ఈ వార్తను తీసుకొని మోటార్ సైకిలుమీద వార్తాహారుడు నగరవీధులలో బ్రునకదిలేడు. తిన్నగావచ్చి ‘ రెవ్ కమ్ ’ కార్యాలయముందు ఆగేడు. ఇంకా మోటారు గురగురలాడుతుండగానే ఆతడు లోనికి పరుగెత్తి దోరిన్నికుకు టెలిగ్రామ్ అందించేడు. మరుక్షణంలో తేనెతుట్ట కదిలినట్లు జనం కదిలేరు. ప్రత్యేక కార్యాలకోసం నిర్దేశించబడిన కంపెనీవాకిట్లో పంక్తులు దీరింది. మరో గంటకు సామాన్లు తీసుకొని బళ్ళు పోడోల్ స్కా స్టేషను వేపు తరలేయి. అక్కడ వానికోసం రైల్వే కార్లు సిద్ధంవున్నాయి.

టెలిగ్రామ్ సంగతి వినగానే సెర్జెంట్ మోటార్ సైకిల్ వాలా వద్దకు పరుగెత్తేడు.



“క్రామేడ్ ! స్టేషన్ వరకూ నన్ను ఎక్కించుకు తీసు  
కెళ్ళగలవా?”

“ఎక్కు. గట్టిగామాత్రం పట్టుకో.”

ప్రచారక వాన్ అప్పుడే రైలుకు తగిలించివుంది. దాని  
కో పది గజాలదూరంలో రీటా నిలబడివుంది. సెర్జీ ఆమె  
భుజాలు పట్టుకొన్నాడు. అతిప్రియమైన వస్తువునేదో పోగా  
ట్టుకుంటున్నట్లు ఆతనిమనస్సు కొట్టుమిట్టాడుతూంది.

“రీటా ! సెలవు. మళ్ళీ ఎప్పుడో కలుసుకుందాం.  
మరిచిపోబోకు.

అతనికళ్ళల్లో నీళ్ళుచిమ్మడం ఆతనికే కంగారుపుట్టిం  
చింది. మాట్లాడితే ఏడ్పు వచ్చేస్తుందేమోనని భయం  
కలిగింది.

\*

\*

\*

తెల్ల వారేసరికి పట్టణమూ, స్టేషనూకూడా ఖాళీఅయి  
పోయేయి. పట్టణంవద్ద సెలవుతీసుకొంటున్నట్లు ఆఖరుబండి  
‘గీ’ పెడుతూ వెళ్ళిపోయింది. రియర్ గార్డ్ పటాలం రైల్వే  
లైన్ రెండువేపులా స్థానాలు తీసుకొంది.

చెట్లనుంచి పండుటాకులు జలజల రాలుతున్నాయి.  
సుడిగాలులు రాలినఆకులను వీధులవెంట తరుముకెళ్ళేయి.

రెడార్మీవాళ్ళ పొడుగుకోటూ, తూటాలబెల్టూతో  
సెర్జీ పంచదార ఫ్యాక్టరీసమీపంలోవున్న ‘క్రాసింగ్’ వద్ద  
కాపలా నిలబడ్డాడు. ఆతనితో మరో డజనుమంది ఎర్రపైని



కులుకూడా అక్కడున్నారు. పోలిష్ సేనలు నగరాన్ని సమీపిస్తున్నాయి.

\*

\*

\*

అవ్టోనోవ్ పెట్రోవిచ్ తన పొగుగునవున్న జిరాసింలియాన్ టీవిచ్ ఇంటితలుపు తట్టేడు. జిరాసిమ్ బట్టలువేసుకొంటున్నవాడు కిటికీవద్దకొచ్చి తొంగిచూసేడు.

“ఏమిటది?”

వీధిన వెడుతున్న ఎర్రపై నికులవంక అవ్టోనోవ్ కన్ను గిలిపేడు.

“అయ్యలు వెడుతున్నారు.”

జిరాసిమ్ముఖం దుఃఖాకులమయింది.

“పోలిష్ వాళ్ళ నిశాన్ ఏమిటో, నీ కేమన్నా తెలుసా?”

“ఒంటితల రాంబం దనుకొంటాను.”

“ఎక్కడన్నా సంపాదించగలవా, ఒకటి?”

అవ్టోనోవ్ బుర్రగోక్కున్నాడు. ఒకటిరెండు నిమిషాలు ఆలోచించేడు.

“వాళ్ళ కేం? లేడికి లేచిందే ప్రయాణం. పైగుడ్డ దులిపి భుజాన వేసుకుపోతారు. కాని మనకే బాధ. వచ్చిన ప్రతికొత్త అధికారితోనూ బాధపడేది మనం.”

హఠాత్తుగా మరతుపాకీ ఒకటి ఝణఝణలాడింది. స్టేషనుదగ్గర ఒక ఫిరంగి మోగింది. వెనువెంటనే రైలుకూత. గుంయ్ మంటూ ఫిరంగిగుండొకటి ఫ్యాక్టరీ కంట దూరంలో రోడ్డుమీద పడి థామ్మున పగిలింది. ఇన్ని రాళ్ళూ, ఇంత



దుమ్మా ఎగిరింది. సీలిరంగు పొగచుట్టేసింది. నిశ్శబ్దం గానూ, విచారంగానూ ఒక ఎర్రపై న్యదళం రోడ్డేకదిలి పోయింది. దారిపొడుగునా వాళ్ళు మధ్యమధ్య వెనక్కి తిరిగిచూస్తూ నేవున్నారు.

సెర్జీ కనుగొలుకులనుంచి ఒక చుక్క-బుగ్గ వెంటజారింది. రెండోకింటివా డెవడికి కనబడకుండా అతడు చటుక్కున దానిని ఒత్తేసుకున్నాడు. సెర్జీషక్ర నే పొడుగుపాటి ఆం తెక్ స్లోపోటోవోస్త్రి నడుస్తున్నాడు. అతడో రంపంమిల్లు పనివాడు. అతడు రైఫిల్ గుర్రంమీదనుంచి వేలు తియ్యనేలేదు. ఏదో ఆలోచనలో మగ్నుడైవున్నాడు. సెర్జీముఖం చూడగానే ఇంక షట్టలేకపోయేడు.

“వాళ్లు మనకుటుంబాల్ని నానాబాధలూ పెడతారు. నేనూ పోలిష్ వాడినే గనక నాకుటుంబంమీద మరీ కసిగా వుంటారు. మానాన్నని రంపంమిల్లులోంచి తగిలేసి, చితక కొడతారు. ఆయన్ని మనతో వచ్చేయ్యమన్నా. కాని కుటుంబాన్ని వదిలి రాలేకపోయేడు. ఆ లంజకొడుకుల సంగతి కనుక్కోనేవరకన్నా ఇక్కడ నిలబడలేకున్నా.”

“ఆ ఇరుకురోడ్లూ, బురదా దుమ్మా కొట్లాడేసందులూ కూలిపోతూ అసహ్యంగావున్న చిన్నచిన్నఇళ్ళూ వదిలి పోడానికే వాళ్ళకి మనసు వొప్పడంలేదు. వాల్యా మొదలయినవాళ్ళెందరో రహస్యంగా పనిచేయడానికై వెనక దిగ బడిపోయాను. పోలిష్ ‘వైట్ గార్డు’ దళాలు నగరాన్ని సమీ



పిస్తున్నాయి. వాళ్ళకి దయాదాక్షిణ్యాలు లేవు. క్రూరత్వం మూర్తీ భవించినట్లుంటారు.

ఎర్ర సేనలు వెళ్ళిపోతూంటే రైల్వే కార్మికులు విచార వదనాలతో చూస్తూ నిలబడిపోయేరు.

సైన్యం వెనక్కి తిరిగి కేకేసేడు.

“కామ్రేడ్స్! మళ్ళీ వస్తాం. మరిచిపోకండి.”



## ప్రకరణం 8

మనక వెలుతురులో నదినీరు మిలమిలలాడుతూంది. చిరుగాలికి కెరటాలు గట్టులనున్న గులకరాళ్ళల్లో గలగల మంటున్నాయి. గట్టుల ప్రక్కలనేవున్న మెరకలలో నీరు కదలడంలేదు, కాని నదిమధ్యనమాత్రం ఉరకలేస్తూ పోతూంది. గోగోల్ అమరత్వం ప్రసాదించిన గభీర సుందరతరంగిణి దీపర్ ఇది. నది కుడిగట్టు వరకంగా తెగ్గోసినట్లుంది. ఎడమ గట్టున వేసవికాలంలో ఇసుకతినెలు ఏర్పడతాయి.

కుడిగట్టున అయిదుగురుమనుష్యులు ఒకచిన్న కందకం తవ్వకొని మాక్సిమ్ మరతుపాకీ పెట్టుకుకూర్చున్నారు. ఏదో రైఫిల్ డివిజన్ బాపతు ఎలగోల చొకీఇది. మరతుపాకీ ప్రక్కనే నదివేపు ఎదురుగా సెర్జీబ్రూజ్కో పడుకొనివున్నాడు.

ఎడ తెగని యుద్ధాలలో అలసినాన, పోలిష్ ఫిరంగుల ముందు నిలవలేక ఎర్రసైన్యం రెండురోజులక్రితం కీవ్ నగరాన్ని వదిలిపెట్టి నది ఎడమగట్టుకి తిరోగమించింది. అక్కడ కందకాలు తవ్వకొని నిలదొక్కుకుంది.

తిరోగమనం, విపరీతమైన సైన్యనాశం, కీవ్ ను శత్రువులకు వప్పచెప్పవలసి రావడంతో సైన్యాలన్నీ దిగులుగా



వున్నాయి. శత్రువుల చక్రబంధంలోంచి ఏడోరైఫిల్ డివిజన్ ఎంతో పరాక్రమంచూపి పోరాడి బయటపడింది. అడవుల కడ్డుపడి మాలిన్ స్టేషన్ సమీపంలో రైలుకట్ట ఎక్కింది. ఆవేపునుంచి గట్టిదెబ్బతీసేసరికి పోలిష్ సేనలు విచ్చిపోయాయి. కీవోరోడ్డు నిరాటంకం అయింది.

కాని, కీవ్ నగరం చేతులనుంచి జారిపోయిందే అనే విచారం వారిని వదలలేదు.

దార్నిట్సానుంచి పోలిష్ సేనలు ఎర్ర సేనలను తరిమి వేసి దానిని ఆక్రమించేయి. దార్నిట్సా ప్రక్కనేవున్న రైల్వే బ్రిడ్జిని ఆక్రమించేయి. ఎడమగట్టున కాలూనకొనేపాటి ప్రదేశాన్ని సంపాదించేయి. కాని, వారు అక్కడినుంచి ముందుకు సాగడానికి చేసిన ప్రయత్నం లన్నింటినీ ఎర్ర సైన్యం విఫలపరచింది.

నదివేపుచూస్తూంటే సెర్జీకి గతరోజు ఘటనలన్నీ కళ్ళకు కట్టినట్లు కనిపించేయి.

నిన్న మధ్యాహ్నం ఆతడున్నదశం పోలిష్ సేనల మీద ఎదుర్కోలు జరిపింది. తీవ్రమైన యుద్ధం సాగింది. అదే ఆతడు పాల్గొన్న మొట్టమొదటి బాహుబాహియుద్ధం. ఒక పోలిష్ సైనికుడు సన్నీ అమర్చిన రైఫిల్ తో మీదికొచ్చేడు. ఏమిటో బడబడలాడుతూ, మహావ్రదేశంతో మీదికొచ్చిన వానిని సెర్జీ ఎదుర్కొన్నాడు. రైఫిళ్ళు రాపాడేయి. పోలిష్ వాని సన్నీని షక్కకుతోసేసి సెర్జీ ఒక్క పొడుపుతో వానిని కడతేర్చేడు.



సెర్జీచెయ్యి వణకలేదు. మనుష్యుల్ని యుద్ధంలో చంపక తప్పదని అతనికి తెలుసు. స్నేహాలంటే ఎంత చెవి కోసుకునేవాడైనా, మనసు ఎంత మెత్తనిదయినా అతడా హత్యాకాండ సాగించకతప్పదు. స్వభావికంగా అతడు క్రూరుడుకాదు, కుటిలుడూకాదు. అయినా కొంతమంది పరకష్టోపజీవులు అమాయకులకు విషంనూరిపోసి తమమీదికి ఎగతొనేరు. వాళ్ళతో యుద్ధంతప్పదు. ప్రజలు ఒకరినొకరు చంపుకోన్నక్కరలేని రోజును త్వరగా సన్నిహితం చేయడం కోసం ఈ హత్యాకాండ సాగించకతప్పదు.

పరమానోవ్ నెనుకనుంచి అతని భుజంతట్టేడు.

“లే, ఇక్కడినుంచి కదులుదాం. లేకుంటే వాళ్ళ కళ్ళ పడగలం.”

\*

\*

\*

ఇక్కడికి ఏడాదినుంచి పావెల్కోర్చాగిన్ తనజన్మ భూమి ఆ మూలనుంచి ఈమూలకి ప్రయాణం చేస్తూనే వున్నాడు. మరఫిరంగిబళ్ళమీద, ఫిరంగిబళ్ళమీద, గుర్రాల మీదకూర్చుని ఒకటే తిరుగుడు. మనిషి ఎదిగేడు. కష్టాలు, పరిశ్రమతో గట్టిపడ్డాడు. ప్రపంచజ్ఞానం సంపాదించేడు. మెడలో మోస్తున్న తూటాలబెట్టు బరువుకీ, భుజానవేసు కొన్న రైఫిల్ బరువుకీ చర్మం పుళ్ళుపడి, మాని, కాయలు కాచిపోయింది.

ఆ ఏడాదిలోనూ అతడెన్నో భయంకరదృశ్యాలు చూసేడు. తనలాగే బట్టా పాతా, తిండి తిప్పలూలేకపోయినా



- అచంచలమైన వర్గచైతన్యంతో శత్రువుల్ని ఎదిరిస్తున్న వేలకొలదిమంది సహచరులతో ఆతడు యూక్రెయిన్ అంతా తిరిగేడు. రెండుపర్యాయాలుమాత్రమే ఆతడా యుద్ధాలలో పాల్గొలేదు. మొదటిమాటు తుంటిమీద తుపాకిదెబ్బతగిలి హాస్పిటలుకు చేరినప్పుడు, రెండోమారు 1920 ఫిబ్రవరిలో వచ్చిన టైఫస్ జ్వరంతో పడివున్నప్పుడూను.

పోలిష్ వాళ్ళ మరఫిరంగులకు చనిపోయిన వారికన్న టైఫస్ జ్వరంతో ఎక్కువమంది ఆతడున్న పన్నెండో సైన్యంలో చచ్చిపోయేరు. పోలిష్ సేనలను ఉత్తర యూక్రెయిన్ లోకిరాకుండా ఆ రోజుల్లో పన్నెండో సైన్యం సుదీర్ఘమైన రంగంలో యుద్ధం చేస్తూంది.

పావెల్ జ్వరంనుంచి పూర్తిగా తేరుకోకపూర్వమే తన దళంలోకి వచ్చేసేడు. ఆ దళం కజాటిన్ - ఉమాచ్ బ్రాంచి రైలులైన్ మీదున్న ఫ్రాంటోవ్కా స్టేషనును కాపాడుతూంది. ఆ స్టేషను అడవిమధ్యన వుంది. చిన్న స్టేషను భవనం, చుట్టూరా శిథిలమైన కొద్దిపాటి గుడిసెలూ తప్ప అక్కడేమీ లేవు. మూడేళ్ళుగా నిరంతరం సాగుతూన్న యుద్ధాలమూలంగా అక్కడ మనష్యులు బతకడం అసంభవం అయిపోయింది. ఆ స్టేషను ఎన్నిమార్లు చేతులు మారిందో.

పెద్దమార్పులకు సన్నాహాలు జరుగుతున్నాయి. పన్నెండో సైన్యం వివరీతంగానష్టపడి శిథిలావస్థలో కీవ్ వేపుగా తిరోగమిస్తున్న కాలంలోనే, రెండో వేపున శ్రామిక ప్రభుత్వం శక్తియుక్తులు కూడదీసుకొని పోలిష్ సైన్యాల మీద గట్టిదెబ్బతీయడానికై సన్నాహాలు చేసుకొంటూంది.



యుద్ధాలలో గడితేరిన మొదటి ఆశ్వకపైన్యాన్ని ఉత్తర కాకేషసునుంచి యూక్రేయిన్ కు తరలిస్తున్నారు. నాలుగు, ఆరు, పదకొండు, పద్నాలుగు ఆశ్వకడివిజన్లు ఒకదాని తర్వాత ఒకటిగా ఉమాన్ ప్రాంతానికి చేర్చబడ్డాయి. అవి దారిలో మహాఅల్లరిచేస్తున్న మాఖ్నోబందిపోటుదళాల్ని నిర్మూలించి వెనుకభాగాన్ని గట్టిపరచుకొని సిద్ధంఅయ్యాయి.

పదహారున్నరవేలమంది కత్తులుదూసి ముందు కురకడానికి సిద్ధంగావున్నారు.

సన్నాహాలన్నీ పూర్తిచేసుకొనేలోపున శత్రువు ఆటంకాలు కలిగించకుండా, ముందు జాగ్రత్తపడకుండా చెయ్యడం ఎల్లాగ అనేదే ఎర్రపైన్యం సర్వపైన్యాధ్యక్షులనీ, నైరుతిరంగ అధ్యక్షులనీ వేధిస్తున్న సమస్య. ఆశ్వకపైన్యాలను అక్కడికి తీసుకురావడం నిరాఘాటంగా సాగేటందుకు కావలసిన జాగ్రత్తలన్నీ తీసుకొన్నారు. ఉమాన్ రంగంలో దాడులు తగ్గించేరు. మాస్కో నుంచి ఖార్కోవ్ ప్రధాన కార్యాలయానికి, అక్కడినుంచి పద్నాలుగు, పన్నెండు పైన్యాల ప్రధానకార్యాలయాలకు సరాసరి తంత్రి సాగుతూగది. సంకేతభాషలో వార్తల్ని టెలిగ్రాఫ్ లీగలు మోసుకుపోతున్నాయి.

“ఆశ్వకపైన్యాల కేంద్రీకరణమీద దృష్టిపడకుండా పోలిష్ వాళ్ళదృష్టి మళ్ళించండి.” బుడెన్నీ ఆశ్వకపైన్యాల సమీకరణకు ఆటంకం వచ్చేఘట్టంలోతప్ప పోలిష్ వాళ్ళని యుద్ధానికి కవ్వించడంలేదు.



చౌకీలో నెగడి మండుతూంది. నల్లనిపొగ చుట్టలు చుట్టుకొంటూ పై కెగస్తూంది. ఆ పొగలో దోమలు ఉక్కిరి బిక్కిరియై పారిపోతున్నాయి. మంటలచుట్టూ అర్ధచంద్రాకారంలో సైనికులు పడుకొని వున్నారు. ఎర్రనిముఖాలు మంటవెలుగులో మిలమిలలాడుతున్నాయి కుమ్ముమీద పెట్టిన మెస్టిన్నులలో నీకు పొంగులు వారుతూంది.

హఠాత్తుగా నిప్పులో వేసిన దుంగక్రిందనుంచి మంట భగ్గుమని ప్రక్కనేపడుతున్న ఒక సైనికుడి జుట్టు కూడి సుర సురలాడింది. చటుక్క-న తలతీసుకొని తప్పుకొన్నాడు. చుట్టూ వున్నవారంతా నవ్వేరు.

నడికారుమనిషి ఒకతను మంటవెలుతురులో కూర్చుని రైఫిల్ గొట్టం తుడుచుకొంటున్నాడు.

“కుర్రాడికి పుస్తకాలంటే మహాఇష్టం. మంటలవేడి కూడా తెలియడంలేదు.”

మరొకడు అందుకొన్నాడు.

“కోర్పాగిన్! ఆ చదివే దేదో గట్టిగాచదువు. అందరం వింటాం.”

కోర్పాగిన్ చిరునవ్వుతో తల ఎత్తేడు.

“కామ్రేడ్ ఆండ్రోఘ్చుక్! చాలమంచిపుస్తకం. విడవబుద్ధికావడంలేదు.”

ఆతనిప్రక్కనేవున్న మరోయవకు డదేం పుస్తకం అన్నాడు.

“ప్రేమగాథలయితే నాకు మహాయీష్టం”

నలుగురూ నవ్వేరు. మాత్యచుక్ కన్నెగరేసేడు.



“సెరెదా! ప్రేమ అనేది మహాదౌడ్డిది.”

ఓ నిమిషం పూరుకొని మళ్ళీ అందుకున్నాడు.

“మహాఅందంగా వుంటావేమో. నీవెనకాల పరుగెత్తేసరికి ఆడపిల్లల కాలిజోళ్ళు వారాని కొకటి అరిగిపోతూండి వుంటాయి. ఒక్కలోపం వుందిగాని లేకపోతేనువ్వు అపరమన్నధుడివే. లోపంఅల్లా చప్పిడిముక్కుది. అయినా ఫర్వాలేదు. ఓ రాత్రిముక్కుకి \*నొవిట్ స్క్రెనేడ్ వేలతియ్యి. తెల్లవా రేసరికి చక్కబడుతుంది.”

నలుగురూ ఫక్కున నవ్వేసరికి మరఫిరంగిబళ్ళకి కట్టిన గుర్రాలు ఉలికిపడి తిరిగితిరిగి చూసేయి.

సెరెదా ఆ అపహాస్యాన్ని లెక్కచేయలేదు.

“ముఖం తీరుకాదు చూడవలసింది. బుర్రలోవున్న గుంజుచూడాలిగాని... నీసంగతే చూసుకో. నీ నాలిక మహాచురుకేగాని, వట్టి అడ్డగాడిదకున్న తెలివి.”

ఇద్దరూ కయ్యానికి దూసుకొంటూంటే సెక్స్ న్ నాయకుడు తాతారినోవ్ కోపపడ్డాడు.

“ఎందుకైతరా దెబ్బలాడుకొంటారు? కోర్చాగిన్ ను చదవనీండి, విందాం.”

“అది సరైన పని. పావ్ లూష్కా చదవ్వయ్యా!”— అంటూ చుట్టూరావున్న జనం సమర్థించేరు.

పావెల్ నెగడికి దగ్గరగా జరిగేడు.

\* నొవిట్ స్క్రెనేడ్ రమారమి పదిపాను లుంటుంది. దానిని ముళ్ల తీగ కంచెల్ని ధ్వంసం చేయడానికై ఉపయోగిస్తారు.



“కామ్రేడ్స్! ఈ పుస్తకంపేరు గాట్ ఫ్లే. పటాలం కమిస్సారు ఇచ్చేడు. మంచిబాగుంది. ఓపిగ్గా వింటామంటే చదువుతా.”

“కానీ, ఎవ్వరినీ నోరు విప్పనియ్యంలే.

మరికొంతసేపటికి కమిస్సార్ ను వెంటబెట్టుకొని రెజి మెంటల్ కమాండరు కామ్రేడ్ పుజారేవ్ స్కీవచ్చేసరికి గ్రంథపఠనం మహద్వేగంగా సాగిపోతూంది. పది పద కొండుమంది కళ్ళూ పాఠకుడిమీదనే వున్నాయి.

“రెజిమెంటు తాలూకు స్కాట్లలో సగంమంది ఇక్కడేవున్నారు. వాళ్ళలో నలుగురు మరీ చిన్నవాళ్ళే. అయితేనేం మంచి సైనికులు. అడుగో ఆ చదువుతున్నవాడు కోర్చాగిన్. ఆ తోడేలు కళ్ళల్లా కళ్ళూ అతనూ జారూకా. వాళ్ళిద్దరూ స్నేహితులు. నోటితో పైకి చెప్పకోరుగాని ఒకరితో ఒకరు పోటీపడి పనులుచేస్తారు. మాస్కాట్లలోకల్లా కోర్చాగిన్ గట్టివాడు. ఇప్పు డాతనికి పోటీ మరొకడు వచ్చేడు. వాళ్ళిప్పుడు రాజకీయ ప్రచారంకూడా ప్రారం భించేరు. మంచి పనిచేస్తున్నారు. పడుచుకారంతా వీళ్ళని “యంగ్ గార్డ్” అంటూంటారు. పేరుకి తగినవాళ్ళులే.”—  
యంటూ పుజారేవ్ స్కీ కమిస్సారుకు దూరంనుంచే పరి చయం చేసేడు.

“చదువుతున్నది రాజకీయ బోధకుడా?”

“ఉహూ. ఇక్కడ రాజకీయాలు చెప్పేవాని పేరు క్రామర్.”

పుజారేవ్ స్కీ గుర్రాన్ని ముందుకు నడిపేడు.



“కామ్రేడ్స్ ! అభినందనలు.”

కమాండర్ గుర్రంమీదనుంచి క్రిందికి దిగి, తమవేపు రావడంచూసి అంతా లేచి నిలబడ్డారు.

“చలి కాగుతున్నారా ?” అంటూ కమాండరు చిరు నవ్వు నవ్వేడు. సైనికులంతా కమాండరుకు నమస్కారం చేసేరు. కమిస్సారు ఇంకా ముందుకు వెళ్ళే ప్రయత్నంలో గుర్రం దిగ నేలేదు.

రిపబ్లికన్ హోల్స్టరు పక్కకు తోసుకుంటూ పుజూ రేవ్ స్కీ కోర్చాగిన్ ప్రక్కన చదికిలబడ్డాడు.

“సిగ రెట్ కాలుద్దామా? నావద్ద మంచి పొగాకుంది.”

కమాండరు సిగ రెట్టు చుట్టుకొని ముట్టించేడు. కమిస్సారు ఆయనకోసం కసిపెట్టుకొని గుర్రంమీదనేవున్నాడు.

“దొరోసిన్ ! నువ్వు నడు. ఓక్షణం కూర్చునివస్తా. హెడ్ క్వార్టర్స్ నుంచి కబుర్లొస్తే మనిషిని పంపు.”

కమిస్సారు వెళ్ళిపోయేడు.

“చదువు, నేనూ వింటా.”

పుస్తకం చివరకంటా చదిపి పావెల్ క్రిందపెట్టేడు. ఒక్క-క్షణంవరకూ ఎవ్వరూ మాట్లాడలేదు. గాడ్ ఫ్లే దుఃఖి గాథ అందరి మనస్సుల్నీ కలతపెట్టింది పుజూరేవ్ స్కీ సిగ రెట్టు పీలుస్తూ చర్చకోసం ఎదురుచూస్తున్నాడు.

సెరెదా నిశ్శబ్దాన్ని భంగించేడు.

“విచారకరమైన గాథ. ప్రపంచంలో అల్లాంటి మను



ష్యులున్నారన్నమాట. అన్నికష్టాలెవ్వరూ పడలేరు. కాని, ఒక ఆదర్శంకోసం మనిషి ఎంతైనా త్యాగం చెయ్యగలుగుతాడు.”

ఆ పుస్తకం సెరెదాను బాగా ఆకర్షించింది.

బెలాయాజెర్కోవ్ నుంచి వచ్చిన ఆంధ్రూషాఫోమి చేవ్ ఆవేశం ప్రకటించేడు.

“ఆతని గొంతులో క్రూరకూరిన ఆ మతబోధకుడు దొరికితే పీకి పిసిగేస్తా.”

ఆండ్రోషుక్ కుమ్ముమీదవున్న ఒక పాత్రను నిప్పుల కేసి నెట్టుతూ తన అభిప్రాయం ప్రకటించేడు.

“ప్రాణాధికమైనదానికోసం ప్రాణా లివ్వడానికి మనిషి సందేహించడు. దానిమీదవున్న విశ్వాసమే ఆతనికాబలం ఇస్తుంది. తాను చేస్తున్న పని మంచిదే ననేభావం ఏర్పడితే మనిషి చావుకి భయపడడు. వీరులు పుట్టేది అల్లాగే. నేనో కుర్రాణ్ణి ఎరుగుదును. వాని పేరు పొరై కా. ఒడెస్సాలో తెల్లసేనలు (విప్లవ వ్యతిరేకత తెలుపు, విప్లవం ఎరువుగా గుర్తు.) వానిని చుట్టువారేయి. ఆతడు వాళ్ళందరినీ దగ్గరగా రానిచ్చి చేతిబాంబు నేలకొట్టేడు. దాని అదురులో తాను చచ్చిపోయేడు. ఒక ప్లాటూన్ శత్రువుల్ని ఖతంచేసేడు. చూస్తే వేలెడు కుర్రాడు. మనం పుస్తకాల్లో చదివే మనుష్యుల్లాంటివాడేం కాదు. కాని పుస్తకాల కెక్కించవలసిన మనిషిమాత్రం అవును. మన జనంలో అటువంటివాళ్ళు ఎందరో వున్నారు.”



ఒక చెంచాతో గిన్నెలో వస్తువు కదిలించి, ఇంత తీసి నోట్లో వేసుకొని, కళ్ళు చికిలించేడు :

“కొందరు కుక్క-చావు చచ్చేవాళ్ళూ లేకపోలేదు. చాల అవమానకరమైన చావుచస్తారు. ఇజ్బాస్లావ్ దగ్గర జరిగిన యుద్ధంలో ఒక విషయం నాకళ్ళతో చూసేను. ఇజ్బాస్లావ్ గోరున్ నదిమీ దుంది. ప్రాచీనపు పట్టణం. అక్కడో చర్చివుంది. కోటలాగే కట్టేరుదాన్ని. మేమాపట్టణంలో ప్రవేశించేం. స్తన్నగా మెలికలుతిరిగివున్న గొందుల్లో ఒక్కొక్క శ్మశానం నడవలేరు. అందుచేత బారుతీరి వెడుతున్నాం. మా కుడిపార్శ్వంన లెట్టిష్ కంపెనీ కమ్మకొనివుంది. గొందుల్లోంచి రాజవీధికి వచ్చేసరికి ఒక గుమ్మంలో చెట్టుకి మూడు గుర్రాలు కట్టేసి కనబడ్డాయి. ఇంకేముంది? ఎవళ్ళో పోలిష్ వాళ్ళు దొరికేరులే అనుకొన్నాం. పదిమంది ఆయింటివేపు పురికేం. లెట్టిష్ కంపెనీ కమాండరు రివాల్యూచేత పట్టుకొని మా ముందు పురికేడు.

“వీధిద్వారం తెరిచేవుంది. అందరం లోపలజొరబడ్డాం. కాని, లోపల వున్నది పోలిష్ వాళ్ళుకాదు. మన మనుష్యులే. గస్తీ గుర్రపుదళం వాళ్ళు. వాళ్ళు మాముందు వస్తున్నారు. వచ్చి వెధవపని చేస్తున్నారు. ఆ యింట్లో ఓ పోలిష్ ఆఫీసరు వుండేవాడు. ఈ యోధులు వెళ్ళి వాడి పెళ్ళాన్ని పట్టుకొన్నారు. చెరుస్తున్నారు. లెట్టిష్ ఆఫీసరు ఆ దౌర్జన్యం చూడగానే ఆవేశం పట్టలేకపోయేడు. వాళ్ళభాషలో ఏమేమిటో తిడుతూ గస్తీసైనికుడొకడి రెక్కపట్టుకొన్నాడు. మిగతావాళ్ళ నిద్దరినీ మేముపట్టుకొన్నాం. ముగ్గురినీ బయ



టకు లాకు వచ్చి నిలబెట్టేం. అక్కడున్నదల్లా రష్యన్లం  
 ఇద్దరం. మిగిలినవాళ్ళంతా లెట్టిష్ వాళ్ళే. ఆ కమాండరు  
 పేరు బ్రెదిస్. ఆయన చెప్పేదేమీ నాకర్థం కాకపోయినా  
 ఆ ముగ్గురీని ఖతంచేయమన్నాడనేది అర్థంచేసుకోవడం కష్ట  
 మేంకాదు. లెట్టిష్ను సైనికులు మహాగండలు. నదురూబెదురూ  
 లేదు. మారుమాట్లాడకుండా ఆ ముగ్గురీని పశువులసాలవేపు  
 ఈడ్చుకుపోయేరు. వాళ్ళపని ఆఖరుఅయిందని నాకు తెలుసు.  
 వాళ్ళల్లో ఒకడున్నాడు. చెట్టంతమనిషి. తలుపుచెక్కలా  
 వెనుపట్టే వాడూ దేవరపోతులావున్నాడు. ఆ మొహంచూస్తే  
 క్రింద ఉమ్మివేయబుద్ధిపుట్టదు. ఇంక వాడుచేసిన హంగామా  
 చూసితీరాలి. ఓ ఆడముండకోసం నన్నుచంపుతారట్రా  
 అంటున్నాడు. మిగతాఇద్దరూ బాబ్బాబని బ్రతిమాలు కుం  
 టున్నారు.

“నాకు చాలకష్టం అనిపించింది. కమాండరువద్ద  
 కెళ్ళేను. “కామ్రేడ్ ! వాళ్ళనిచంపి నీచేతులెందుకు ఖరాబు  
 చేసుకొంటావు. విచారణకుపెట్టి శిక్షింపచెయ్యి. ఇంకా పట్ట  
 ణంలో యుద్ధం ముగియలేదాయె. ఈవెధవలకోసం మన పని  
 పాడుచేసుకోవద్దు” — అన్నాను. ఆతడు నాకేసి పెద్దపులిలా  
 చూసేడు. నిజం చెప్పాద్దూ. ఆమాట ఎందుకు అన్నానురా  
 అనిపించింది. తుపాకీ నాకేసి తిప్పేడు. ఏడేళ్ళనుగిచి యుద్ధ  
 రంగాలలోవున్నాను. కాని అంతభయం ఎన్నడూ వేయలేదు.  
 కాల్చేసి, మరీమాట్లాడేలా కనిపించేడు. ఏదో వచ్చీరాని  
 రష్యన్ భాషలో అరిచేడు, నాకేం అర్థంకాలేదు. “మన  
 రక్తంతో మన జెండాకి రంగువేసేం. ఈవెధవలు మన



పైన్యానికి అప్రతిష్ఠ తేస్తున్నారు. ఇల్లాంటి దొంగపనికి మరణమే శిక్ష.” — అల్లాంటిదే ఏదో చెప్తున్నా డని పించింది.

“ఇంక అదిచూడలేక వీధిలోకి పారిపోయేను. నేనూ వీధిలోకి వచ్చేసరికి తుపాకీ కాల్పులు వినిపించేయి. ఆ గస్తీ దళం మాతో మెలిటోపోల్ డగ్గరనుంచి వస్తూంది. ఒకప్పుడు వాళ్ళు మాఖోషతో వుండేవారట. చెత్తమూక.”

ఆర్డ్రోషుక్ నిప్పుల్లోనుంచి పాత్రతీసి తన ఎదుట పెట్టుకొని, రొట్టెకోసం మూటవిప్పేడు.

“అల్లాంటి పాడుచెత్త అప్పుడప్పుడు మనలోనూ కనిపిస్తుంటారు. ఎవడు ఏలాంటివాడో ఎల్లాగచెప్పడం? అందరం విప్లవకారులమే నంటారు. వాళ్ళమూలంగా మనందరికీ బద్ నామ్. అయితేనేం అటువంటి ఘటన చూడలేము. ఆ దృశ్యం ఎన్నటికీ మరవలేను.”

—అంటూ ఆతడు మసలుతున్న టీ చప్పరించి కథ ముగించేడు.

నలుగురూ నిద్రకుపడేసరికి రాత్రిగడిచింది. సెరెడా గుర్రు వినిపిస్తూంది. పుజూ రేవ్ స్కీ గుర్రపుజీను తలక్రింద పెట్టుకొని అక్కడే నిద్రపోయేడు. రాజకీయాలు చెప్పే క్రామర్ ఒక్కడూ తన నోట్ బుక్కులో ఏదో వ్రాసుకుంటూ కూర్చుండిపోయేడు.

మరునాడు గస్తీకిపోయివచ్చి పావెల్ గుర్రాన్ని చెట్టుకు కట్టేసేడు. అప్పుడే టీ తాగి పాత్రక్రిందపెట్టిన క్రామర్ ను పిలిచేడు,



“చూడు, క్రామర్ ! ఒకటో ఆశ్వికపై న్యంలోకి నేను మార్పించుకొంటే ఎల్లాగ వుంటుందంటావు ? నాలుగూ చూస్తూంటే వాళ్ళేదో పెద్దదే తలపెట్టినట్లు కనిపిస్తోంది. పనిలేక అంత పైన్యాన్ని చేరుస్తారంటావా ? ఇక్కడుంటే అవేం కనబడవు.”

క్రామర్ ఆతనివేపు ఆశ్చర్యంతో చూసేడు.

“మార్పించుకొంటావు ? పైన్యాలలో ఒక యూనిట్ నుంచి మరోదానిలోకి మారడంఅంటే సినిమాలో స్టీలు మార్చుకొన్నట్లే ననుకొంటున్నావా ?”

“ఎవళ్ళు ఎక్కడుండి యుద్ధంచేస్తేనేం ? వెనక్కి పారి పోవడం లేదుకదా.”

కాని క్రామరు ఆ అభిప్రాయానికి సుతరాం అంగీకరించలేదు.

“కాని క్రమశిక్షణ ? పావెల్ ! నువ్వు మంచివాడివే గాని బాగా అరాజకంమనిషివి. నీకు తోచినట్లల్లా చేసే యోచ్చుననుకొంటున్నావు. అబ్బాయి! మనపార్టీకీ, కామ్ సోమూల్ కీ క్రమశిక్షణ ప్రాణంలాంటిది. ఏంవచ్చినా ముందు పార్టీ సంగతి ఆలోచించాలి. మనం అందరం అవసరం ఎక్కడుందో అక్కడుండాలిగాని ఇష్టప్రకారం తోచినచోట వుండాలనుకోకూడదు. మార్చుకోసం నువ్వు దరఖాస్తు పెట్టడమూ, పుజారేవ్ స్కీ కాదనడమూ అయిందిగదా ? ఇంకా ఏమిటి ?

క్రామర్ ఆవేశంతో మాట్లాడేడేమో గొంతు పొడివోయి దగ్గువచ్చింది. ఆతడు చాలాకాలం ప్రెస్సుల్లో పని



చేసేడు. సీసపుకిలం రొమ్ములకి పట్టేసి, తరుచుగా బుగ్గలుపొంగ బారుతుంటాయి.

కొంత సేపున్నాక పావెల్ తన అభిప్రాయం ఖచ్చితంగా చెప్పేసేడు.

“నువ్వు చెప్పిందంతా బాగానేవుంది. కాని, ఏది ఏమి అవనీ, నేనుమాత్రం బుడెన్నీ సేనల్లో చేరేదే.”

మధునాడు సాయంకాలం పావెల్ ఆ చౌకీదగ్గర కనబడలేదు.

\* .

\*

\*

ప్రక్కగ్రామంలోని పాతశాల బిల్డింగుముందు బుడెన్నీ ఆశ్వీక సైనికులు పెద్దవలయంగా ఏర్పడి నిలబడ్డారు. మధ్యన మరతుపాకీబండిమీద ఒకడు కూర్చుని అకార్డియన్ వాయిస్తున్నాడు. ఆతనికి దానిని వాయించడం బాగా చేతకాదు. ఆతని ప్రవేశక్రింద నది కుయ్యో, మొర్రో అన్నట్లు మధ్యమధ్య ఒక్కొక్కమారు అరుస్తూంటుంది. ఆ వలయంమధ్యన హోషక్ నాట్యంచేస్తున్న ఒక ఆశ్వీకుడు ఆ సంగీతం విని ఏంచెయ్యడానికి తోచక నిలబడిపోతున్నాడు.

ఆపటాలం అప్పుడే గ్రామంలోకివచ్చిందేమో పూళ్ళో పడుచువాళ్ళంతా చుట్టూచేరి ఆపాటలూ, గంతులూ చూస్తున్నారు.

“తోస్తాలో! ఊ. గెంతు. అదీ. ఏయ్? అకార్డియన్ వాయించవయ్యా! చూస్తావేం!”



ఆ వాద్యగాడి ప్రేళ్ళు ఇనుపపట్టాల్ని కూడ సున్నితంగా  
వంచెయ్యగలవేగాని ఆ సున్నితమైన మెట్లమీద జరగలే  
కుండా వున్నాయి.

“మాళ్ళోగాడికి అఘినాశీకల్యాణా బలైపోయేడు,  
పాపం. లేకపోతే అకార్డియన్ ఎంత బాగావాయించేవాడు.  
ఎప్పుడూ మనస్కేడ్స్ కుడిచేతివేపునే వుండేవాడు. చచ్చి  
పోయేడు. పాపం. మంచి పోటరీ, మంచి వాద్యగాడూ.”—  
అంటూ ఒక ఆశ్వికుడు విచారం తెలిపేడు.

వలయంలో నిల్చున్న పావెల్ ఆ మాటలు విన్నాడు.  
జనాన్ని ఒత్తిగించుకొని బండివద్దకెళ్ళి అకార్డియన్ తిత్తుల  
మీద చెయ్యివేసేడు. గీతం ఆగిపోయింది.

వాద్యగాడు కనుబొమ్మలు ముడేసేడు.

“ఏమిటి?”

తోస్తాలోకూడా నిలబడిపోయేడు. చుట్టూజనం  
కోపంతో గుర్రుమన్నారు.

“ఏమిటది?”

పావెల్ వాద్యాన్ని తీసుకొన్నాడు.

“నేను వాయించిచూస్తా.”

ఆశ్వికపై నికుడు అనుమానం కనబరుస్తూనే వాద్యంతీసి  
ఆతని కందించేడు.

మంచిఅలవాటున్న వాడల్లే పావెల్ పటకామెళ్ళో తగి  
లించుకొని అకార్డియన్ కాళ్ళమీద పెట్టుకు కూర్చున్నాడు.  
విసనకర్ర తెరచినట్లు తిత్తులుసాగదీసి నెమ్మదిగానొక్కుతూ



మెట్లమీద వేళ్ళు పరుగెత్తించేడు. మృదుమధుర సంగీతం ప్రవాహంలా వినిపించింది.

తోప్తాలో చేతులుచాచి పెద్దపక్షిఎగురుతున్నట్లు వలయంమధ్యకు వచ్చేడు. ఆతనిశరీరం వూహించలేనంతగా మెలికలు తిరిగిపోతూంది. గిరున తిరుగుతున్నాడు. పిక్కల మీద, తొడలమీద, మోకాళ్ళమీద, తలమీద, నుదుటి మీద, జోడుమడమలమీద, నోటిమీద సంగీతానికి అనుకూలంగా లయవేస్తున్నాడు.

సంగీతం అంతకంతకు చురుకుఅందుకుంది. వెర్రెత్తిస్తూంది. తోప్తాలో కాళ్ళు ఝాడిస్తూ, బొంగరంలా గిరున తిరిగేడు.

\*

\*

\*

బుడెన్నీ ఒకటో ఆశ్విక సైన్యం కొన్ని గట్టిదెబ్బలు తీసి 1920 జూన్ 5 న పోలిష్ సరిహద్దు సేనలలో గండికొట్టి లోనికిదూరింది. మూడో పోలిష్ సైన్యాన్నీ, నాలుగో సైన్యాన్నీ చీర చెరోవేపుకూ నెట్టేసింది. వారిని అడ్డగించడానికై జనరల్ సావిస్కీ నాయకత్వాన ఒక ఆశ్విక బ్రిగేడ్ వచ్చింది. వారిని ఓడించి రూజునూవేపుగా సాగింది.

పోలిష్ సేనాధిపతి మంచి బలమైన సైన్యాన్ని తెచ్చి యుద్ధరంగాన్ని కమ్ముకొనేటందుకు పయోగించేడు. అయిదు టాంకులు ప్రోగ్రెసివ్ ప్లేషన్ నుంచి యుద్ధరంగంవేపు వెళ్ళేయి. పోలిష్ సేనలు ఆశ్విక సైన్యాన్ని అడ్డుకొట్టడం కోసం జారూద్నిశ్శూన్యవద్ద సమీకరించేయి. కాని బుడెన్నీ



సైన్యం జారూద్దిత్సాను పక్కకు దిగతొక్కి పోలిష్ సైన్యాల వెనకవైపు చేరుకొన్నాయి.

బుడెన్నీ ఒకటో ఆశ్విక సైన్యాన్ని వెంటబడి దెబ్బ తీయడంకోసం జనరల్ కోర్నిస్కో ఆశ్విక డివిజనును పురికించేరు. ఒకటో ఆశ్విక సైన్యం కజాటిన్ వేపు వెడుతుందని పోలిష్ అధికారుల అంచనా. అది పోలిష్ సేనల వెనక భాగంలో మంచి కీలకస్థానంలోవుంది. ఆ పుద్దేశంతో కోర్నిస్కో సేనలు బుడెన్నీ సేనలను వెనక వేపునుంచి గట్టిదెబ్బ తీయాలనే ప్రయత్నంతో బయలుదేరేయి. కాని ఈ ఎత్తు ఫలవంతం కాలేదు. పోలిష్ వాళ్ళు తమ రంగంలో ఏర్పడిన గండిని పూడ్చుకోగలిగేరు. బుడెన్నీ సైన్యాలకు వెనకబలం లేకుండా చేసేరు. కాని ఒక పెద్ద ఆశ్విక సైన్యం తమ పంక్తుల వెనక భాగంలో వుండడం మహాప్రమాదకరంగానేవుండి పోయింది. వారు ఏ మూలనుంచి మీదపడతారో. తమ ప్రయాణాల ఆయువుగట్లన్నీ వాళ్ళ చేతుల్లో వున్నట్లే. పైగా కీవ్ దగ్గరున్న తమ సేనలను వెనక వేపునుంచి ఏ తుణంలో దెబ్బతీసినా తీయవచ్చు.

బుడెన్నీ ఆశ్విక సైన్యం దారిలోవున్న వంతెనలు, రైలు వంతెనలు కూలగొడుతూ ముందుకు సాగింది. రైలు పట్టాలు పీకిపారేసింది. దానితో కీవ్ నుంచి పోలిష్ సేనలు పారిపోవడంకూడా కష్టం అవుతుంది.

ఝిటోమిర్ అనేచోట ఒక పోలిష్ సైన్యం యొక్క ప్రధాన కార్యాలయంవుందని ఖైదీలనుంచి బుడెన్నీకి తెలిసింది. నిజానికి ఆ యుద్ధరంగ ప్రధాన కార్యాలయమే అక్క



డుంది. ఆ వార్తవిసగానే ఒకటో ఆశ్వికపై న్యాధిపతి ఝిటో మిర్నూ, బెర్రిచేవ్నూపూడ ఆక్రమించాలని నిర్ణయించుకొన్నాడు. రెండూ రైల్వేజంక్షనులూ, ప్రభుత్వ కార్యాలయాలున్న జిల్లా కేంద్రాలూను.

జూన్ 7 వ తేదీన తెల్లవారేసరికల్లా ఒకటో ఆశ్వికపై న్యం ఝిటోమిర్ వేపుగా అతివేగంగా కదిలిపోతూంది.

మాఖో బందెపోట్లచేతిలో చచ్చిపోయిన అకార్డియన్ వాద్యగాడు కుల్యాబ్కోస్టానే పావెల్ తన ఆశ్వికదళం కుడివేపున స్వారిచేస్తున్నాడు. ఆ దళంలోనివారంతా పట్టుపట్టి ఆతనిని తమదళంలోకి చేర్పించుకున్నారు. అంత బాగా అకార్డియన్ వాయిస్తున్నవానిని విడవడానికి వాళ్ళు అంగీకరించలేదు.

గుర్రాలు నురుగులుకక్కుతున్నా పై న్యం ఎక్కడా ఆగలేదు. ఝిటోమిర్ సమీపంలో పై న్యం నాలుగువూల లకీ విస్తరించి, కత్తులుదూసి నగరంమీద పడింది.

గుర్రపుగిట్టల తాకిడికి నేల కంపించింది. గుర్రాల సకలింపులకు దిక్కులు ప్రతిధ్వనించేయి. రికాబుల్లో నిలబడి ఆశ్వికులు సింహనాదాలుచేసేరు.

నగరంలో పై న్యం ప్రవేశించింది. తోటలు, వీధులు, రోడ్లు గుర్రపుడెక్కలక్రిందగా వెనక్కిపరుగులు తీస్తున్నాయి.

పోలిష్ సేనలు ఈ ఉత్పాతానికి దిగ్భ్రమచెందేయి. ఎదుర్కోడానికూడా అవి గట్టిగా ప్రయత్నించలేదు. ఒక్క దెబ్బలో నగరంలోని బలగం నాశనం అయిపోయింది.



తా నెక్కిన గుర్రం మెడమీదుగా ముందుకు వంగి, విచ్చు కత్తితో పావెల్ తోప్తాలో ప్రక్కనే ఝిటోమిర్ ప్రవేశించేడు. పోలిష్ సైన్యం తుపాకీ తీసేలోపున తమ కత్తులకెరయై పోవడం తనకళ్ళతో చూసేడు.

గుర్రపుడెక్కలనున్న నాడాలు వీధుల్లో పరచిన రాళ్ళ మీద నిప్పుకణాల్ని చిమ్ముతున్నాయి. ఒక వీధిమలుపులో రోడ్డుమధ్యనున్న మరఫిరంగి వారి నెమకొంది. పోలిష్ టోపీలు, నీలిరంగు యూనిఫా రాలతో ముగ్గురు సైనికులు దాని వెనక వొదిగి కూర్చుని బ్రీచ్ లో తూటాలబెల్టులు మేపుతున్నారు. నాలుగోవాడి చొక్కా-కాలరుమీద బంగారు జలతాట మిలమిలలాడుతూంది. ఆతడు మాజరుతీసుకొని వాళ్ళప్రక్క నిలబడివున్నాడు.

తోప్తాలోగాని, పావెల్ గాని గుర్రాల్ని ఆపలేక పోయేరు. అవి తిన్నగా మరతుపాకీ వేపు పరుగెత్తేయి. మరతుపాకీ మృత్యువు నుముస్తూంది. ఆఫీసరు కోర్పాగిన్ మీదికి మాజర్ కాల్చేడు. కాని గురితప్పింది. గుండు ఆతనిబుగ్గను గీసుకుపోయింది. మరుక్షణంలో గుర్రం ఆఫీసరును తోనేసి తొక్కింది.

మరతుపాకీ టపటపలాడింది. తూట్లుపొడిచేసినట్లు తోప్తాలో గుర్రంతో సహా నేల కొరిగేడు.

భయంతో పావెల్ గుర్రం వెనక కాళ్ళమీద లేచింది. ఆతడు కళ్ళెంబిగపట్టి పడిపోకుండా కాచుకొన్నాడు. మరుక్షణంలో గుర్రం మరతుపాకీమీది కురికింది. పావెల్ కత్తి ఒక్కవిసురులో దగ్గరగావున్న ఒక పోలిష్ సైనికుడి తలను



ఉత్తరించింది. అదే విసురుతోనే కత్తి రెండువేపులనుంచి మరొకని తలమీదపడడానికి సిద్ధంగా పైకివచ్చింది. కాని అంతలో గుర్రంమల్చి పక్కకు తిరిగింది.

కట్టతెగిన ప్రవాహంలా ఎర్ర గుర్రపుపై న్యం వచ్చి పడింది. వీధిమూలలో కత్తులు మిలమిలలాడేయి.

పట్టణంలోవున్న జైలుగదులు కేకలతో ప్రతిధ్వనించిపోయేయి.

జైలుగదు లన్నీ స్త్రీ, పురుషులతో నిండివున్నాయి. సగరంలో యుద్ధం జరుగుతూందని వాళ్ళకి తెలిసింది. తమ విముక్తి సన్నిహితం అయిందనిపిస్తున్నా, ఆ మాటను నమ్మ లేకపోతున్నారు. అంత హఠాత్తుగావచ్చింది, దాడి.

కొద్దిసేపటికి జైలుగుమ్మంలో తుపాకీకాల్పులు వినిపించేయి. మరుక్షణంలో జనం పరుగెత్తుతూనచ్చేరు. ఇంకో నిమిషంలో ఎన్నోరోజులుగా ఆశిస్తూ, నిరాశపడిపోతున్న మాటలు వినిపించేయి.

“కామ్రేడ్స్ ! మీరు విడుదలయ్యేరు.”

పావెల్ ఓగది గుమ్మంవేపు పరుగెత్తేడు. దానికి తాళం వేసివుంది. ద్వారం పక్కనున్న కిటికీలో పదితలలు ఒకదాని నొకటి వొత్తుకొని కనిపించేయి. పావెల్ ఆవేశంతో తుపాకీ మడమతో తాళం కప్పమీద బాదడం ప్రారంభించేడు.

“ఉండు. ఈ బాంబుతో దీన్నిబద్దలుచేద్దాం”— అంటూ మిరోనోవ్ అతనిని పక్కకులాగి జేబులోంచి చేతి బాంబు తీసేడు.



ప్లాటూన్ కమాండరు సిగార్బెంకో ఆ చేతిబాంబు పూడలాక్కున్నాడు.

“మతిలేదా యేం, తెలివితక్కువ పెద్దమ్మా! తాళాలు తెస్తున్నారు. వుండు.”

తుపాకులు వెనకనుంచి పొడిచి నడిపిస్తూంటే తాళం చెవులతో జైలరువచ్చేడు. మరికొద్దిసేపట్లో తలుపులు తెరుచుకొన్నాయి. స్త్రీలూ, పురుషులూ మహానందంతో గంతులు వేస్తూంటే జైలు వాకిళ్ళు నిండిపోయేయి. ఒకరి వోంటినీ సరియైన బట్టలులేవు. ఎన్నాళ్ళయిందో స్నానాలు చేసి.

పావెల్ తలుపు తెరిచి గదిలోకి పరుగెత్తేడు.

“కామ్రేడ్స్! మీరు విడుదలయ్యేరు, బుడెనీ పై న్యం—మేము పట్టణం పట్టుకొన్నాం.”

కళ్ళనీళ్ళు కమ్ముతూంటే ఒకామె పరుగెత్తివచ్చి పావెల్ ను కాగలించుకొంది. ఎంతో ప్రియబంధువు దొరికి నట్లు వెక్కి-వెక్కి ఏడ్చింది.

ఆజైలులోపోలిష్ అధికార్లు అయిదువేల డెబ్బయ్యైక్ల మంది బోల్షివిక్కులీ, రెడార్మీలో పనిచేసే రాజకీయ ప్రచారకులు రెండువేలమందినీ బంధించివుంచేరు. కొద్ది దినాలలో తుపాకుల వాతబడనున్న వీరందరినీ విడుదలచేయడం ఎర్ర సేనలకు చాల గొప్పవిజయం. ఏడువేలమంది వీరులు మళ్ళీ తమపంక్తులలోకి వచ్చిచేరుతున్నారు. వారి జీవితాలు అంధ కారంలోంచి ఒక్కమారు వెలుగులోకి ప్రవేశించేయి.



ఫైదీలలో ఒకడు పావెల్ ను చూడగానే పరుగెత్తివచ్చి  
కొగలించుకొన్నాడు. అతడు షెవెటోవ్స్కాలోని ఒక ప్రెస్సు  
పనివాడు. అతని పేరు శామ్యూల్ లెఫెర్.

\*

\*

\*

షెవెటోవ్స్కాలో పోలిష్ సేనలు చేసిన దారుణాలను  
గురించి శామ్యూల్ లెఫెర్ చెప్తూంటే పావెల్ ఒళ్ళు జలద  
రించింది. •

“ఓ రోజు రాత్రి వాళ్ళు మమ్మల్ని అందరినీ పట్టు  
కొన్నారు. ఎవడో దొంగ వెధవ మిలిటరీ పోలీసుకి మా సం  
గతి చెప్పేడు. అందరం దొరికిపోయేం. ఏంకొట్టేరని చెప్పను.”  
నాకే తక్కువ దెబ్బలు తగిలేయి. మొదట్లోనే నేను వొళ్ళే  
రక్కుండా పడిపోయేను. మిగతా వాళ్ళు నాకంటే బలంగా  
వున్నారు.

“మేము చెప్పవలసిందంటూ మిగలలేదు. దాచవల  
సింది అసలేలేదు. మనకంటే వాళ్ళకే బాగా తెలిసేయి.  
మనంచేసిన ప్రతిపదీ వాళ్లైరుగుదురు. మనలో ఎవడో ద్రోహి  
లేకపోతే వాళ్ళకి అవన్నీ తెలియడం సాధ్యంకాదు. ఆరోజులు  
తలుచుకొంటే కంపరం పుడుతూందనుకో. పట్టుబడ్డ వాళ్ళల్లో  
చాలమంది నీకూ తెలుసు. వాల్యాబ్రూజ్కో, రోజాగ్రిట్ స్మన్.  
రోజా, ఎంతమంచిపిల్ల! పది హేడోయేడు అప్పుడే జొరబడింది.  
ఆ కళ్ళూ అవీ, పాపం... సాషాబన్ షాప్స్ ను నువ్వెరుగుదువు  
కదూ. మాతో పాటే కంపోజిటరుగా పనిచేసేవాడు. మేనే  
జరుగారిని ఎప్పుడూ వెక్కిరించుతూ బొమ్మలేసేవాడు. అత



డినీ, జిమ్నాసియమ్ విద్యార్థులు నొవ్ సెల్ స్కీ, తుజిట్సు లనూ తీసుకుపోయేరు. బహుశా వాళ్ళూ నీకు జ్ఞాపకంవుండే వుంటారు. మిగిలిన వాళ్ళు కూడా అక్కడికి వాళ్ళే. కొద్దిమంది జిల్లా కేంద్రం నుంచి వచ్చిన వాళ్ళున్నారు. మొత్తం 29 మందిని పట్టుకున్నారు. వాళ్ళలో ఆరుగురు ఆడవాళ్ళు. అందరినీ మహాఘోరంగా బాధ పెట్టేరు. మొదటిరోజునే వాల్యానూ, రోజానూ చెరిచేరు. ఆ రాక్షసివెధలు వాళ్ళని తోచినట్లల్లా హింసించి మళ్ళీ గదుల్లో పడేసేరు. అప్పటినుంచే రోజాకు మతిస్థిమితం చెడి, కొద్దిరోజుల్లో వెర్రెత్తి పోయింది.

“ఆమెకు పిచ్చి ఎత్తడం అబద్ధమనీ, అదంతా నటన అనీ వాళ్ళ వూహ. ప్రశ్నలు వేయడం, చావగొట్టడం ఇంకా ఆమెను చూడలేక పోయేమనుకో. ఆఖరుకి తీసుకుపోయి కాల్చే సేరు. ముఖమంతా గాయాలే. వెరిచూపులు పడ్డాయి. పది హేడేళ్ళ పిల్ల తొంభయ్యేళ్ళదిలా అయిపోయింది. కాల్చేసి వాళ్ళామెకు ఉపకారమే చేసేరనాలి.

“ఆఖరువరకూ వాల్యాబ్రూజ్ క్ మహాగట్టిగా నిల బడింది. వాళ్ళంతా వీరులచావుచచ్చేరు. ఆ బాధలన్నీ ఎల్లా పడ్డాగో అనిపిస్తుంది. పావెల్! వాళ్ళచావులు చాల భయం కరం, చెప్పలేను.

“వాల్యా చాలా ప్రమాదకరమైన పనిచేసేది. పోలిష్ హెడ్ క్వార్టర్స్ లోని వైరెస్ ఆపరేటర్లతో కత్తుకలిపింది. ఆ వార్తలన్నీ తెచ్చి మనజిల్లా కేంద్రానికిచ్చేది. దీనికితోడు ఆమె ఇంటివద్ద ఓపిస్తోలు, రెండు చేతిబాంబులూ సోదాలో



బయటపడ్డాయి. ఎవడో బద్మాషు ఆ చేతిబాంబుల్ని ఆమె వద్ద ఇచ్చి, పోయి ఆవార్త అందించేడు. హెడ్ క్వార్టర్స్ ను పేలగొట్టేసేందుకు ప్రయత్నిస్తున్నారని ఆరోపించేటందుకు కావలసిన దొంగసాక్ష్యం అంతా వాళ్ళు తయారుచేసేరు.

“ఆ రోజులుగురించి చెప్తాంటే బాధకలుగుతూంది పావెల్. కాని చెప్పమంటున్నావుగనుక చెప్తున్నా. వాల్యాకూ మరిద్దరికీ సైనికకోర్టు వురిశిక్షవేసింది. మిగిలినవారిని కాలెప్చియాలనివిధించేరు. మాతోకలిసి పనిచేసిన పోలిష్ సైనికుల్ని అంతకు రెండురోజులుముందే విచారించేరు. కార్పొరల్ సెన్నగూర్కో అనే వైల్డెస్ ఆషరేటరుమీద దేశద్రోహ నేరమూ, సైన్యాలలో కమ్యూనిస్టు ప్రచారంచేసేడనీ ఆరోపించేరు. కాలెప్చియమన్నారు. యుద్ధానికిపూర్వం ఆయన లోజ్ లో ఎలక్ట్రిషియన్ గా పనిచేసేవాడు. ఆతడు తనశిక్ష మీద అప్పీల్ చేసుకోలేదు. 24 గంటల తర్వాత అతడిని కాల్చిచంపేసేరు.

“ఆయనకేసులో వాల్యాను సాక్ష్యం ఇమ్మన్నారు. సెన్నగూర్కో తానుసేనలలో కమ్యూనిస్టు ప్రచారంచేసినట్లు వొప్పకొన్నాడనీ, దేశద్రోహనేరాన్ని అంగీకరించలేదనీ వాల్యా తర్వాతచెప్పింది. ‘పోలిష్ సోవియట్ సోషలిస్టు రిపబ్లికు నా మాతృభూమి’—అన్నాడట “నేను పోలిష్ కమ్యూనిస్టుపార్టీసభ్యుడినే. నా ఇష్టానికి వ్యతిరేకంగా నన్ను సైన్యాలలో చేర్చేరు. నన్ను చేర్చేక నాలాగనే యుద్ధరంగాలకు ఈడ్చుకువచ్చినజనం కళ్ళు తెరిచేటందుకు శాయశక్తులా పనిచేసేను. కావాలనుకొంటే వురితీసుకోండి. నేనుమాత్రం



దేశద్రోహినికాను, కాబోను. మీరు పెద్దమన్యులదేశాన్ని మాతృభూమిగాచూస్తారు. కార్మిక కర్షకులదేశం నా మాతృభూమి. నా మాతృభూమి త్వరలోనే ఏర్పడుతుంది. ఆవిషయంలో నాకేమాత్రం సందేహంలేదు. దానిలో నన్నెవ్వరూ దేశద్రోహి అనలేరు.”—అన్నాడట.

“విచారణ తరవాత మమ్మల్నందరికీ కలిపేవుంచేరు. ఇంక కాలెచ్చయ్యడానికి ముందు జైలుకి తెచ్చేరు. రాత్రికి రాత్రి హాస్పిటలు ప్రక్కన జైలుకెదురుగా ఉరి స్తంభాలు పాతేరు. రోడ్డుకి దగ్గరలోనే అడవికి ఆవలగా పెద్దగొయ్యి వున్నచోటు మనుష్యుల్ని కాలెచ్చయ్యడానికి ఏరుకున్నారు. మా అందరికీ ఒకే పెద్దగొయ్యి తవ్వేరు.

“ఘోరందరికీ తెలియాలని మాకు విధించిన శిక్షలు నగరం అంతటా ప్రకటించేరు. ప్రజల్ని భయపెట్టడంకోసం వాళ్ళు ఒహిరంగంగా వురులు తియ్యాలని నిర్ణయించేరు. ఉదయంవేళనుంచి జనాన్ని తోలుకురావడానికి పూనుకొన్నారు. అవి భయంకరంగా వుంటాయని తెలిసినా కొంతమంది అదీచూద్దామన్నట్లు వెళ్ళేరు. కొద్దిసేపట్లోనే జైలు బయట పెద్దగా జనం పోగయ్యేరు. జనంచేసేధ్వని ఝుమ్మని మాగదుల్లోకంటా వినిపిస్తూంది. జనానికి వెనక వేపున వీధిలో మరతుపాకులు నిలిపేరు. నాలుగువేపులనుంచి పోలీసుల్ని, ఆశ్వికపోలీసుల్ని తెచ్చేరు. ఒక బెటాలియన్ సేనని తెచ్చి వీధుల్లోనూ, గొందుల్లోనూ కాపలాపెట్టేరు. ఉరితీసినవాళ్ళని పడెయ్యడంకోసం స్తంభాలకుదగ్గరలోనే ఒక గొయ్యితవ్వేరు.



“ఒకటి అరా మాట మధ్యమధ్య మాట్లాడుతూన్నా అందరం చివరిఘడియలు లెక్కపెడుతూన్నాం. మాట్లాడుకొనేవన్నీ రాత్రే మాట్లాడేశాం. సెలవులు తీసుకొన్నాం. రోజూ ఒక్కరే గదిలో ఓమూలకూర్చుని ఏమేమో గొణుక్కుంటూంది. ఆదెబ్బలు తీసి బాధలుపడి, దౌర్జన్యాలకు గురి అయి వాల్యా లేవలేనిస్థితిలో పడివుంది. మాతోపాటు, ఆవూరివాళ్ళే ఇద్దరు కిమ్యూనిస్టు పడుచులున్నారు. వారిద్దరూ అక్కచెల్లెళ్ళు. ఒకరినొకరు కాగలించుకొని ఏడుస్తున్నారు. పల్లెప్రాంతాలవాడు సైపానోవ్ అనే అతడు మాతో వుండేవాడు తన్ను పట్టుకోవచ్చిన ఇద్దరు పోలీసువాళ్ళని కొట్టేడని ఆతణ్ణి లాక్కొచ్చేరు. ఆ పడుచుల ఏడుపుచూసి ఆతడు కోపంచేసేడు. “కామ్రేడ్స్! ఏడవద్దు. ఇక్కడేమిస్తే ఏడ్చేరు. అక్కడమాత్రం ఏడవకండి. ఆ దొంగవెధవలు మనల్నిచూసి నవ్వేపరిస్థితి కలిగించకూడదు. వాళ్ళు మన మీద ఎల్లాగూ దయచూపరు. మనం చావకతప్పదు. తప్ప నప్పుడు దౌర్జన్యంగా చద్దాం. వాళ్ళని ప్రాధేయపడబోము. తెలిసిందా. కామ్రేడ్స్! చచ్చేటప్పుడు వీరుల్లా చద్దాం.

“తర్వాత వాళ్లు మమ్మల్ని తీసుకెళ్ళడానికి వచ్చేరు. వాళ్ళముందు జ్వార్కోవ్స్కీ వచ్చేడు. వాడెవరో తెలుసా? గూఢచారిదళం ప్రధాని. మహాకూరుడు. హింసించి ఆనందించే రకం. పిచ్చికుక్క. ఆడపిల్లల్ని వాడే చెరిచేవాడు. వాడి కోపికలేకపోతే పోలీసువాళ్ళకి వప్పచెప్పిచూస్తూ ఆనందించేవాడు. పోలీసులు విచ్చుకత్తులతో రోడ్డుపొడుగునా



రెండు బారులుగా నిలబడివున్నారు. ఆ పంక్తులమధ్యనుంచి మమ్మల్ని ఉరి స్తంభాల దగ్గరకు తీసుకెళ్ళేరు.

“తుపాకీ మడమలతో పొడిచి కొట్టి వరసకు నలుగురేసి చొప్పున నిలబెట్టి జైలులోంచి బయటకు తెచ్చేరు. తిన్నగా ఉరి స్తంభాలకెదురుగా మమ్మల్ని నిల్చోబెట్టేరు. ఉరి తియ్య బడేవాళ్ళు చచ్చిపోతూంటే చూస్తూ మావంతుకోసం కని పెట్టుకొని వుండేటట్లు చేయడం వాళ్ళవుద్దేశం. ఉరి స్తంభం బాగా ఎత్తుగా బలమైనదూలాలతో కట్టేరు. పైన వేసిన అడ్డ దూలంనుంచి బలమైన పగ్గంతో వేసిన మూడు ఉచ్చులు వేళ్ళాడుతున్నాయి. వానిక్రింద ఒక బల్ల వుంది. దానిమీది కెక్కడానికి మెట్లు. బల్ల చివరభాగం ఒక కర్రమీద ఆనించి వుంచేరు. ఆ కర్ర కావలసినప్పుడు తీసెయ్యొచ్చు. దానిని తీసేస్తే బల్ల పడిపోతుంది. మమ్మల్ని చూడగానే జనంలో గొణుగుడు ప్రారంభమయింది. అందరి కళ్ళూ మా మీదనే వున్నాయి. మా బంధువులుకూడా ఆ జనంమధ్యవున్నారు. వాళ్ళని గుర్తుపట్టేముకూడా.

“కొంచెందూరంలో ఒకభవనం అరుగుమీద పోలిష్ పెద్దలూ, ఆఫీసర్లూ దూరదర్శి నీలతో వినోదంచూస్తున్నారు. బోల్లి విక్కుల్ని పురితియ్యడం వాళ్ళకి సరదాగావుంది.

“కాళ్ళకింద మంచు మెత్తమెత్తగా వుంది. మంచు ముక్కలతో అడవంతా తెల్లగా కనిపిస్తోంది. చెట్లమీద దూదిపింజెల్లాగ మంచు దట్టంగా కప్పకొని వుంది. మంచు పింజెలు ఎగిరివచ్చి మా ముఖాలమీద పడుతున్నాయి. పడి



క్రమంగా కరిగి ముఖాలమీద జాలువారుతున్నాయి. ఉరి స్తంభం వరకూ బాట తివాసీపరిచినట్లు కాళ్ళక్రింద మంచు మెత్తగావుంది. మా శరీరాలమీద గట్టిబట్టలుకూడా లేవు. అయినా ఎవళ్ళకీ చలి అనిపించడంలేదు. స్టాకింగులతో నడుస్తున్నాననే జ్ఞాపకమేలేదు సైపానోవ్ కు.

“ఉరి స్తంభాలప్రక్కన మిలిటరీప్రాసిక్యూటరూ, పెద్ద ఆఫీసర్లుకొందరూ నిలబడివున్నారు. చిట్టచివరకు పురితీయ వలసిన వాల్కానూ, మరోఇద్దరినీ జైలునుంచి బయటికి తేచ్చేరు. ముగ్గురూ ఒకరిభుజాలమీదఒకరు చేతులువేసుకొని ఆనుకొనివస్తున్నారు. వాల్కా ఆ ముగ్గురిలో మధ్యన వుంది. ఆమెకు నడిచే శక్తికూడాలేదు. మిగతాఇద్దరూ పట్టుకొని, సాయంఇచ్చి నడిపించుకొనివస్తూన్నారు. అయినా ఆమె ఓపికవున్నంతలో తలఎత్తుకొని గంభీరంగా అడుగువెయ్యడానికే ప్రయత్నిస్తూంది, సైపానోవ్ మాటల్నామె మరిచిపోలేదు. “కామ్రేడ్స్! మనం వీరుల్లా చావాలి.”— అన్నమాట అందరిమనస్సుల్లో మెదులుతూనేవుంది. ఆమె పూలు జాకెట్టు తొడిగింది. కోటూ ఏమీలేదు.

“జ్వారోవ్ స్కీకి వాళ్ళు అల్లా ఒకరిచేతులొకరు పట్టుకొని నడవడం ఇష్టంకాలేదుకాబోలు. వెనకనుంచి గెంటేడు. వాల్కా ఏదోఅంది. ఓ ఆశ్చికపోలిసువాడు కంచీతో మొగంమీదకొట్టేడు. చూడవచ్చినవాళ్ళల్లో ఒకస్త్రీ వెరికేకపెట్టింది. జనాన్ని, పోలీసుల్ని తోసుకొని వచ్చిపడడానికి ప్రయత్నించింది. కాని, ఆమెనుపట్టుకుని లాక్కుపోయేరు.



బహుశా వాల్యాతల్లి అయివుంటుంది. ఉరి స్తంభాలదగ్గరకు రాగానే వాల్యా పాటప్రారంభించింది. అటువంటి స్వరం ఎప్పుడూ వినలేదు. మరణయాత్రలో మాత్రమే బహుశా మానవుడు అంత ఆవేశంతో పాడుతాడో ఏమో. “వార్జా వియాంకా” అని అందుకుంది. మిగిలినవాళ్ళిద్దరూ గొంతు కలిపేరు. కోపంపట్టలేక ఆశ్చర్యపోలిసులు కొరడాలతో వాళ్ళని బాదడం ప్రారంభించేరు. వాళ్ళు క్రిందపడిపోయేరు. మూటల్ని మోసుకెళ్ళినట్లు మోసుకువెళ్ళి బల్ల ఎక్కించేరు. వారికి విధించిన శిక్షను గబగబ చదివేసేరు. అది ఇంకా పూర్తి కాకుండానే ఉరితాడు మెడకు తగిలించేరు. తగిలిస్తూంటే మేము ప్రారంభించేం.

“ఆకలిమంటల మలమలమాడే—అనాధులందరు లేవం డోయ్.”

“సిపాయిాలు నాలుగుమూలలనుంచి మామీద విరు చుకుపడ్డారు. ఆ దెబ్బలమధ్యనే ఉరిబల్లక్రిందవున్న కమ్మిని తుపాకీ మడమలతో కొట్టి తోసెయ్యడం, మగ్గురూ వేళ్ళాడి పోవడమూ చూసేను.

“మిగతా మమ్మల్నందరీనీ ఆ ప్రక్కనేవున్న గోడకి జేరబెట్టి నిలబెట్టేరు. అక్కడ చెప్పేరు. మాలో పదిమంది శిక్షలు 20 ఏళ్ళ ఖైదుశిక్షలుగా మార్చేరట. మిగిలిన పద హారుగురినే అక్కడే కాల్చిచంపేసేరు.

గొంతు బిగిసిపోతున్నట్లు శామ్యూల్ చొక్కా మెడ పట్టి పీక్కున్నాడు. ఆతనివేళ్ళు వొణికిపోతున్నాయి.



“మూడురోజులదాకా ఆ శవాలల్లాగే ఉరితాళ్యకి వేలాడుతూన్నాయి. వాటివద్ద రాత్రీపగలూ కాపలాపెట్టరు. తర్వాతవాళ్ళు మరికొందరు ఖైదీల్ని తెచ్చి మూలోపెట్టరు. వాళ్ళు చెప్పేరు. ఆ ముగ్గిరిలోనూ మంచి బలమైన తోబాల్డిన్ శరీరం వేళ్ళాడుతున్న తాడు నాలుగోరోజున తెగిపోయిందట. అప్పుడు మిగతా ఇద్దరికూడా తీసిపాతేసేరట.

“కాని, ఉరిస్తంభాలు తియ్యలేదు. మమ్మల్నిక్కడికి తెచ్చేనాటి కవి ఇంకా అక్కడున్నాయి. కొత్తవాళ్ళకోసం వాటి నక్కడే వుంచేరు.”

శామ్యూల్ నీరవదృష్టితో ఎదుటచూస్తూ ఆలాగే వుండిపోయేడు. కథనం ముగిసిందని పావెల్ కుకూడా అని పించలేదు. మెలితిరిగిపోయిన తలలతో ఆమూడు శరీరాలూ అతనికళ్ళముందు ఆడుతున్నాయి.

బయట సైనికులను సమీకరించడానికై ఊడుతున్న బాకా వినబడింది. పావెల్ ఉలికిపడ్డాడు. క్షీణస్వరంతో శామ్యూల్ ను పిలిచేడు.

“నడు పోదాం.”

ఇరుప్రక్కలా గుర్రపు సైనికులు కాపలాకాస్తూంటే వీధివెంట పోలిష్ సైనిక ఖైదీలు వెళ్ళిపోతున్నారు. జైలు గుమ్మంలో రెజిమెంటల్ కమిస్సార్ ఒకనోట్ పుస్తకం కాగితంమీద ఏదో ఆజ్ఞగిలిగేడు. దానిని స్కాప్ట్రడన్ కమాండరు చేతికిచ్చేడు.

“కామ్రేడ్ ? అంతిపోవ్ ! ఇది తీసుకో. ఖైదీలందరినీ నొద్దోరోద్ — వోలిన్ స్కీకి ఆశ్వికదళాన్ని తోడిచ్చిపంపు.



గాయపడ్డవాళ్ళకి వైద్యసహాయం ఇవ్వు. వాళ్ళని బళ్ళ  
కెక్కించు. పట్టణానికి ఇరవై మైళ్ళు తీసుకుపోయి వదిలెయ్యి.  
వాళ్ళ ఇష్టంవచ్చిన చోటికి పొమ్మను. వాళ్ళతో పెట్టు  
క్యూర్చోలేము. కాని ఒక్కటి, ఖైదీల్ని మాత్రం బాధించడం  
కూడదు. జాగ్రత్త.”

పావెల్ గుర్రంఎక్కుతూ శామ్యూల్ కు అదిచూపేడు.

“విన్నావా? వాళ్ళు మనవాళ్ళని ఉరితీస్తున్నారు  
మనం వాళ్ళని తోడిచ్చి మరీపంపుతున్నాం. ఎల్లాచెయ్య  
గలుగుతున్నామంటావు?”

రెజిమెంటల్ కమాండర్ ఆతనివేపుచూసి గుర్రు  
మన్నాడు,

“ఖైదీల విషయంలో క్రూరంగా వ్యవహరిస్తే మర  
ణమే శిక్ష. మనం వాళ్ళవంటి వాళ్ళంకాము.”

పావెల్ తిరిగివెడుతూ రివెల్యూషనరీ మిలిటరీ  
కౌన్సిల్ ప్రకటనను జ్ఞాపకం చేసుకొన్నాడు. దానిని రెజి  
మెంటులో చదివి వినిపించేడు.

“కార్మిక - కర్షకుల దేశం తన ఎర్రసైన్యాన్ని అభి  
మానిస్తుంది. దానిని చూసుకొని గర్వపడుతుంది. ఆ సైన్యాలు  
తమ కేతనాలకు ఒక్కమచ్చకూడా తగలనివ్వవు”

“ఒక్క మచ్చకూడా తగలనివ్వవు” — అనేమాట  
పావెల్ నోట అప్రయత్నంగా వచ్చేసింది.

\*

\*

\*



నాలుగో డివిజను డిటాచ్మెంట్ ను పట్టుకొన్నప్పుడే, ఏడో రైఫిల్ డివిజనుకు చెందిన 20 వ బ్రిగేడు ఓకనినోవో గ్రామం సమీపంలో కామ్రేడ్ గోలికోవ్ నాయకత్వాన దీపర్ నదిని దాటింది.

25వ రైఫిల్ డివిజనూ, బష్కిర్ ఆశ్విక బ్రిగేడూ కలిసి వున్న సేనాభాగం దీపరునదిదాటి కీవ్-కోరోస్టెన్ రైలు మార్గములోని ఇర్జాస్టేషనును పట్టుకొని రైలుదారిని అడ్డం కొట్టేటందుకై ఆజ్ఞలు జారీఅయినాయి. దీనితో పోలిష్ సేనలు కీవ్ నుంచి వారిపోయేటందుకున్న ఒక్క అవకాశమూ చెయ్యిజారిపోతుంది.

షెవెటోవ్ కామోస్నూల్ సంస్థకు చెందిన మిషా లెవ్-చుకోవ్ ఈనదిని దాటుతూ మరణించేడు. అల్లల్లాడు తున్న పాన్ టూన్ బ్రిడ్జిమీదుగా సైన్యం తూర్పుగట్టు నందు కోడానికి పరుగెత్తుతూంది. ఎక్కడినుంచో యుమ్మంటూ ఫిరంగి గుండాకటి పడి వంతెనలో కొంతభాగం ముక్కలై పోయింది. మిషా తూలిపోయి ఒక పడవక్రింద పడిపోయేడు. మరిపైకి తేలలేదు. ఆతడానదికి బలియైపోయేడు. వెనకాలే వస్తున్న యెకిమెంకో అనే పడుచువాడు కేకపెట్టేడు.

“మిషా ! మిషా యే. పాపం !”

ఒక నిమిషం దీపరునది సిరారంగు నీటివంక అతి భయంతో చూస్తూ నిలబడిపోయేడు. కాని వెనకవస్తున్న వాళ్ళు తోసేస్తున్నారు.

“చవటా ! ఏమిటి చూస్తున్నావు ? నడు.”



ఇంక అయ్యో అనడానికికూడా వ్యవధిలేదు. వాళ్ళున్న బ్రిగేడ్ను దిగతొక్కి అప్పుడే చాలమంది తూర్పుగట్టును ఆక్రమించేసేరు.

తర్వాత నాలుగురోజులకిగాని మిషా మరణవార్త సెర్జీకి తెలియలేదు. అప్పటికప్పుడే బ్రిగేడ్ బూకాస్టేషను పట్టుకొని కీవ్కు అభిమాఖంగా తిరిగింది. ఏలాగైనా చక్ర బంధంనుంచి బయటపడి కోరోస్టెన్ చేరాలని పోలిష్ సేనలు అతితీవ్రంగా తిరుగుదాడులు చేస్తున్నాయి.

యెకిమెంకో సెర్జీప్రక్కనే నేలపడుకొని అవిరామంగా కాలుస్తున్నాడు. రైఫిల్ గొట్టం చురుమని కాలిపోతూంది. బోల్టుతియ్యడం, వెయ్యడంకూడా వీలుకాలేదు. నిరాశ పడ్డాడు. తల పైకెత్తుకుండా తగుజాగ్ర తీసుకొనే సెర్జీవంక తిరిగేడు.

“కాలిపోతూంది. పక్కన పెట్టవలసిందే కొంత సేపు.”

తుపాకుల చప్పుళ్ళలో ఆ మాటలు సరిగ్గా సెర్జీకి విని పించనేలేదు.

చప్పుళ్ళు కొంతతగ్గేక యెకిమెంకో యాధాలాపంగా మిషా మరణవార్త చెప్పేడు.

“నీమిత్రుడు దీనిపర్లో మునిగిపోయేడు. ఏ చెయ్యేనా అందించేలోపుగా కొట్టుకుపోయేడు.”

చెప్తూనే మళ్ళీ రైఫిల్ అందుకొని, బోల్టుబిగించి కాల్చడం ప్రారంభించేడు.

\*

\*

\*



బెర్రిచేవ్ స్టేషనుపట్టుకోడానికి వెళ్ళిన పడకొండో డివి  
జనును పోలిషు సేనలు చాలతీవ్రంగా ఎదిరించేయి. నగరవీధు  
లలో రక్తమే ప్రవహించింది. మరతుపాకుల జల్లులో ఎర్ర  
ఆశ్వికపై న్యం వీధులలో విరుచుకుపడింది. నగరం పట్టు  
కొంది. చావగా మిగిలిన పోలిష్ పైనికులు పారిపోయేరు.  
రైల్వేయూర్డులలోవున్న రైలుబళ్ళు యధాతథంగా ఎర్ర  
పై న్యంచేత చిక్కేయి. పోలిష్ పై న్యాలకు అన్నింటికన్నా  
పెద్దనష్టం మరొకటి కలిగింది.

యుద్ధరంగానికంతకూ మంసుగుండు సరఫరాచేస్తున్న  
గిడ్డంగి పేలిపోయి వాళ్ళు చాలా నష్టపడ్డారు. రమారమి పది  
లక్షలగుళ్ళు ధ్వంసమైనాయి. ఆ చప్పుడుకు నగరంలోని  
ఇళ్ళన్నీ పూగిపోయేయి.

ఝిటోమిర్, బెర్రిచేవ్ లు ఎర్రపై న్యంచేతుల్లో పడ  
డంతో పోలిష్ సేనల వెనకభాగం రక్షణలేకుండా అయింది.  
దానితో వారు తన్నుచుట్టుకొంటున్న ఉక్కువలయంనుంచి  
బయటపడడానికై కీవ్ నగరంవదిలి బయటకువచ్చేసేరు.

యుద్ధరంగాల సుడిగుండంలోపడి కొట్టుకుపోతూంటే  
పావెల్ కు కాలజ్ఞానమే లేకుండపోయింది. తానొకడున్నాడనే  
వ్యక్తిత్వంకూడా మరిచిపోయేడు. యుద్ధంచేసేవాళ్ళు 'నేను'  
అనేది మరిచిపోయి, చుట్టుప్రక్కలవాళ్ళలో లీనమైపోవాలి.  
మేము, మా రెజిమెంటు, మా స్క్వేడను మాబ్రగేడు-అనేదే  
వాళ్ళ ఆలోచన.

పరిస్థితులు అతివేగంగా మారిపోతున్నాయి. ప్రతి  
రోజూ ఏదో కొత్తసంఘటన తటస్థపడుతూంది.



బుడెన్నీ ఆశ్వికపై న్యం కొండవిరిగిపడ్డట్లు మీద పడింది. దెబ్బమీద దెబ్బతీసింది. పోలిష్ సేనల వెనుక భాగంలో రక్షణలన్నీ శిథిలం అయిపోయేయి. విజయోన్నాదంలో బుడెన్నీపై న్యం నోవోగ్రాడ్—వోల్యాస్కిమీద విరుచుకు పడింది. అది పోలిష్ రక్షణలకు గుండెకాయ లాంటిది. వారు చాల గట్టి ప్రతిఘటనలు నెదుర్కోవలసి వచ్చింది. కొండ నెదుర్కొన్న అలలలా వెనక్కి విరిగిపడు తున్నారు. మళ్ళీ మళ్ళీ ముందుకొస్తున్నారు.

పోలిష్ సేనలు మహాప్రమాదంలో పడ్డాయి. ముళ్ళ తీగల కంచెలు, నగరంలోని పైన్యాలు ఇస్తున్న ప్రతిఘటన ఇవేవీ వారిని కాపాడలేవు. జూన్ 27 న వుదయమే బుడెన్నీ సేనలు గుర్రాలు దిగకుండానే స్లక్ నదిని దాటేసేయి. నోవోగ్రాడ్—వోల్యాస్కి ప్రవేశించేయి. పోలిష్ సేనలు కోరెట్స్ వేపు పారిపోయేయి. రెండోవేపున అదేరోజున 45 వ డివిజన్ నోవో—మిరోపాట్ వద్ద స్లక్ నదినిదాటేయి. కోటోవ్ స్కి ఆశ్వికబ్రిగేడ్ ల్యూబార్ స్కంధావారంమీద పడింది.

ఒకటో ఆశ్వికపై న్యానికి రేడియోస్టేషనుద్వారా సర్వ సేనాధిపతినుంచి ఆజ్ఞలుఅందేయి. ఆశ్వికబలాన్నంతనూ కేంద్రీకరించి రోవోను పట్టుకోమని ఆజ్ఞ. ఎర్ర ఆశ్విక పై న్యాలదాడిని తట్టుకోలేక పోలిష్ సేన నాలుగువేపులకీ పారి పోయింది.

మహోద్ధృతంగా యుద్ధాలు సాగిపోతున్న ఈ రోజుల్లోనే పావెల్ ఇలవనితలంపుగా అన్న గారినికలుసుకొన్నాడు.



ప్లేషన్ లోనున్న సాయుధరైలువద్ద ఏదో పనివుండి బ్రిగేడ్ కమాండరు పావెల్ ను పంపించేడు. ఆతడు గుర్రంమీద, రైలుకట్టవెంబడేషడి సాయుధరైలు మొదటిపెట్టె దగ్గరకు వెళ్ళేడు. కవచం సందులలోంచి నల్లని ఫిరంగిగొట్టాలు పైకి కనిపిస్తూంటే ఆరైలు దుర్భేద్యం అనిపించింది. చక్రాలకు కాపుదలగా బిగించిన ఇనపరేకుల్ని తప్పించి చాలమంది పనివాళ్లు ఆయిల్ కేన్ లతో ఇరుసుల్లో నూనె పోస్తున్నారు.

ఒకం ఎర్రసైనికుడు బకెట్ తో నీళ్లు తెస్తూ ఎదురైతే పావెల్ ఆతణ్ణి ఆపేడు.

“కమాండరు ఎక్కడున్నాడు ”

ఆ సైనికుడు ఇంజనుచూపేడు.

“అక్కడ.”

పావెల్ ఇంజనులోకి ఎక్కేడు.

“కమాండరును చూడాలి.”

ముఖంనిండా స్ఫోటకం మచ్చలున్న ఒకవ్యక్తి ఆతని వద్దకు వచ్చేడు.

“నేనే కమాండరును.”

పావెల్ జేబులోంచి ఉత్తరం తీసిఇచ్చేడు.

“బ్రిగేడ్ కమాండరు ఇచ్చేరు. ముట్టినట్లు కవరు మీద సంతకంచేయండి.”

కమాండరు మోకాలిమీద కవరు వొత్తుపెట్టుకొని సంతకం గిలికేడు. దిగువన ఒకపనివాడు ఆయిల్ కేన్ తో మధ్యచక్రానికి వొంగి నూనెపోస్తున్నాడు. ఆతని వీపు,



ట్రాజర్ జేబులో దోపిన రివాల్వరుమడమా మాత్రం కనిపిస్తున్నాయి.

కమాండరు ఇచ్చిన కవరుతీసుకొని పావెల్ ఇంజను దిగేడు. గుర్రంకళ్ళేలు సవరించేడు. ఎక్క-బోతున్నాడు. ఇంతలో ఆ పనివాడులేచి వెనక్కితిరిగేడు. పావెల్ గుర్తు పట్టేడు. ఒక్క పురుషులో వెళ్ళి కౌగలించుకొన్నాడు.

“ఆర్టెమ్,”

ఆర్టెమ్ చేతిలోని నూనెడబ్బా క్రిందపడిపోయింది. ఇద్దరూ గాఢంగా కౌగలించుకొన్నారు. ఆర్టెమ్ తన కళ్ళను తానే నమ్మలేకపోతున్నాడు.

“పావ్కా ! నువ్వేనుట్రా ?”

సాయుధరైలు కమాండరూ, తదితరులూ చిరునవ్వులతో చూస్తూ నిలబడ్డారు.

“అన్నదమ్ములు అనుకోకుండా కలుసుకొన్నారు.”— అని చెప్పకొన్నారు.

\*

\*

\*

ఆగస్టు 19 న ల్యోవ్ ప్రాంతంలో ఒక దుర్ఘటన జరిగింది. యుద్ధమధ్యంలో పావెల్ టోపీ క్రిందపడింది. దానిని తీసుకోడానికై గుర్రాన్ని ఆపేడు. ఆతని ముందున్న స్ట్రాడన్లు పోలిష్ సేనల స్థానాలను గండికొట్టి లోపల ప్రవేశించేయి. ఆ క్షణంలోనే నదివేపు గుర్రాన్ని దాడుతీయిస్తూ పొదల మధ్యనుంచి దెమిదోవ్ పావెల్ ను సమీపించేడు. ప్రక్కనుంచి వెళ్ళిపోతూ వార్త చెప్పేడు.



“డివిజన్ కమాండరు చచ్చిపోయేడు.”

పావెల్ తెల్లపోయేడు. కమాండరు లెటనోవ్ మంచి ధైర్యసాహసాలున్నవాడు. రన్నంలాంటి మనిషి. అతడు చచ్చిపోయేడనేసరికి పావెల్ కు ఎంతో కోపం వచ్చింది.

ఇంక ఆ ఆవేశంలో గుర్రం అలసిపోయివున్నా పరుగెత్తించి యుద్ధంలో తలపడ్డాడు.

“చంపండి ! పురుగుల్ని చంపినట్లు చంపండి ! పోలిష్ ‘బ్లాక్స్’ (పిశాచాల్ని) ను నాశనంచేయండి! మనలెటనోవ్ ను చంపేసేడు.” అనే కేకలతో యుద్ధరంగం ప్రతిధ్వనించి పోతూంది. పావెల్ తన ఎదుటనున్న ఒక ఆకుపచ్చయూని ఫారాన్ని రెండు తుండేలుగా సరికేసి ముందుకు గుర్రాన్ని వురికించేడు. తమ డివిజనల్ కమాండరు మరణంతో ఆవేశపరులైన ఆశ్వికసైన్యం ఒక పోలిష్ పటాలాన్ని పూర్తిగా సంహరించేసింది.

అటుతర్వాత పారిపోతూన్న పోలుల వెంటబడ్డారు. ఆ దశలో పోలిష్ ఫిరంగులు కాల్పులకు అందుకున్నాయి. ప్రాప్నెల్ మృత్యువును చిమ్ముతూ గాలిలో ఎగురుతూ వస్తూంది.

హఠాత్తుగా పావెల్ ఎదురుగా పెద్దమంట కనబడింది. చెవులు ఘుఘ్మపడేటట్లు చప్పుడు. తలకు తపీమని ఏదో తగిలింది. కళ్ళుతిరిగి నేలపడ్డాడు. పడడంలో గుర్రం మెడమీదుగా ముందుకు విసిరేసినట్లు పడిపోయేడు.

కళ్ళు చీకట్లు కమ్మాయి.



## ప్రకరణం 9

ఆక్టోపసుకు పిల్లి తలకాయంత కన్ను. కన్ను నడిమిని ఎరుపుజీర వున్న ఆకుపచ్చని వెలుగు. దానికి ఆసహ్యకర మైన, పొడుగుపాటి చేతులు. అవి పాముల్లా చుట్టుకొంటూ, మెలికలుపడుతూ మీదికి వస్తున్నాయి. అవి కదులుతూంటే బెరడులా బీటలువారి గట్టిపడిపోయిన చర్మం గరగరమని ధ్వనిచేస్తూంది. ఆక్టోపస్ కదిలింది. తనముఖంలోకి చూసింది. దాని చేతులు మీద పాకుతున్నాయి. అవి చల్లగా, సూదులతో గుచ్చుతున్నట్లనిపించేయి. అది ముక్కుతో ముఖం మీద పొడిచింది. మెలికలు తిరుగుతూ తన రక్తం తాగేస్తూంది. తన వొంట్లోంచి రక్తం బయటికి పోతూంది. ఆక్టోపసు వొట్లు బరువెక్కిపోతూంది. ఆ ముక్కు ఇంకా రక్తం పీల్చేస్తూనేవుంది. పీల్చినకొద్దీశాధ భరింప శక్యంగాకుండా వుంది.

ఎక్కడో దూరాన మచుష్యుల కంఠం వినిపించింది.

“నాడి ఏలావుంది?”

ఎవరో ఆడగొంతు సమాధానం ఇచ్చింది.

“నాడి 138. జ్వరం 103.1. పొడుగునా సంధిలోనే వున్నాడు.”



ఆక్టోపస్ అదృశ్యమైపోయింది. కాని బాధ అదృశ్యం కాలేదు. ఎవరో తన నాడిచూస్తున్నట్లు పావెల్ కు అనిపించింది. కళ్లు తెరుద్దామనుకొన్నాడు. కనురెప్పలు తెరవలేనంతబరువుగా కనిపించేయి. ఏమిటింత వేడిగావుంది. అమ్మ పొయ్యి మంట వెయ్యడంలేదుగద. మళ్ళీమాటలువినబడ్డాయి.

“నాడి ఇప్పుడు 122.”

మళ్ళీ కళ్లు తెరవా లనుకొన్నాడు. కాని లోపల ఏదో మంటలు మండుతూంది. ఉక్కిరిబిక్కిరిగావుంది.

ఎంతో దాహంగావుంది. లేచి వెంటనే ఏదో తాగాలి. కాని ఎందుచేతనో లేవలేకుండావున్నాడు. కాలుచేతులు కదిలించాలనుకొన్నా కదలడంలేదు. శరీరం చెప్పినమాట వినడంలేదు. అమ్మ మంచిసీళ్లు తెస్తుంది. ఆవిడతో చెప్పాలి. తనప్రక్క నేదో కదులుతూంది. మళ్ళీ ఆక్టోపసుగాని వచ్చిందా? అదిగో... చింతనిప్పల్లా కళ్ళూ, అదీ...

దూరంనుంచి ఇందాకటి మృదుస్వరం మళ్ళీ వినిపించింది.

“ప్రోశ్యా! కొంచెం నీళ్లు తే.”

ప్రోశ్యా ఎవరబ్బా! జ్ఞాపకంచేసుకొనేటందుకు చేసిన ప్రయత్నం ఆతనిశక్తికి మించిపోయింది. మళ్ళీ స్మృతితప్పింది. అంతలో మళ్ళీ తెలివివచ్చి నీళ్ళు అడిగేడు.

“దాహం.”

ప్రక్కనే మాట వినిపించింది.

“తెలివి వస్తుంది.”



ఈమారు మరీదగ్గరలో అతిమృదువుగా మాటలు వినిపించేయి.

“మంచిసీళ్లు కావాలా కామ్రేడ్”

“వాళ్ళు నన్నే అడుగుతున్నారా? అయితే జబ్బుగా వున్నానా ఏమిటిఖర్చు. ఆ. టైఫస్ కాదూ. అదే.”—మళ్ళీ ఇంకోమారు కళ్ళు తెరవడానికి ప్రయత్నించేడు. ఎల్లాఅయితే నేం తెరిచాడు. అర తెరిచిన కళ్ళకి మొట్టమొదట తన తల మీద ఏదోఎర్రటి బంతిలాంటివస్తువు కనిపించింది. ఇంతలో నల్లటి మరొక టేదో తనమీదికి వంగడంమూలంగా ఆ ఎర్ర టిది కనిపించడంలేదు. పెదవులకేదో సీసామూత తగిలింది. నోట్లో తడితగిలింది. లోపల మంటలుచల్లారేయి. తృప్తితో సన్నగా అన్నాడు.

“చాలు.”

“నే కనబడుతున్నానా, కామ్రేడ్.”

తనమీదికి వంగిన నల్లనిఆకారం ఏమిటో తెలియలేదు. మళ్ళీ మగత కమ్ముతూంది. ఆలోచనగానే రెండుమాటలు చెప్పేడు..

“చూడలేను. కాని వినబడుతున్నాయి...”

“ఈవిధంగా ఈడ్చుకు రాగలడని ఎవ్వరం అనుకో లేదు. ఇంచుమించు ప్రాణం పోసుకున్నాడు. గట్టిశరీరం. నినాల్లాడిమిరోవా నీదే ఈచలవ. నువ్వు నిజంగా ఇతనికి ప్రాణంపోసేవు.”

ఒక స్త్రీకంఠం వినిపించింది.

‘సంతోషం.’



పదమూడు రోజులు స్మృతిలేకుండా పడివున్నాక  
ఆతనికి క్రమంగా తెలివి వచ్చింది. నెమ్మదిగా కోల్కా  
న్నాడు. ఇంచుమించు చచ్చిబతికేడు. పునర్జన్మ. కనిపించే  
వన్నీ కొత్తగా వున్నాయి. ఒక్క-తలకాయే కదలదు. పట్టిల  
మూలంగా కదలేనంత బరువు. కదల్చలేకున్నాడు. కాని  
మిగిలిన ఒళ్ళంతా స్వాధీనంలోకి వచ్చింది. చేతివేళ్ళు కద  
లించగలుగుతున్నాడు.

\*  
\*

\*

\*  
\*

మిలిటరీ హాస్పిటలులో జూనియర్ డాక్టరుగా పని  
చేస్తున్న నినాన్లాడిమిరోవా తన గదిలో టేబిల్ ప్రక్క  
కూర్చుని చిన్న నోట్ బుక్ తిరగేస్తూంది. దానిలో సన్నని  
అక్షరాలలో సుందరంగా వ్రాత కనబడుతుంది.

ఆగస్టు 26, 1920.

అంబ్యులెన్సు రైలులో అతిప్రమాద దశలోవున్న  
పైనికుల్ని తీసుకొచ్చేరు. వారిలో ఒకనికి నెత్తిమీద చాల  
పెద్దగాయం తగిలింది. గదిలో మూలకిటికీ పక్కగా ఆతనికి  
మంచంవేశాం, పదిహేడేళ్ళవాడు. ఆతని జేబులో దొరికిన  
కాగితాలూ, కేసువివరాలూ వుంచిన కవరుఒకటి నాకిచ్చేరు.  
ఆతనిపేరు పావెల్ ఆండ్రెయేవిచ్ కోర్పాగిను. ఆ కాగితాలతో  
బాగా నలిగిపోయిన యూ కెయిన్ కామ్ సోమాల్ సభ్యత్వపు  
కార్డు ఒకటుంది. (967) చిరిగిన ఎర్రపై న్యపు గుర్తుకార్డు  
ఒకటి, రికనైజాన్సు పనిలో అసాధారణ సాహసం చూపి  
నందుకు అభినందిస్తూ రెజిమెంటల్ ఆర్డరుపత్రం ఒకటి



వున్నాయి. బహుశా ఆతడే వ్రాసుకొని వుంటాడు. ఓచీటీ కూడా వుంది. దానిలో—“నేను మరణిస్తే నా బంధువులకు తెలియచేయండి. వారి అడ్రసు—మెకానిక్, ఆర్టెమెకోర్చాగిన్, రైల్వేడిపో, షెపెటోవ్కా.

ఆగస్టు 19 న తలపై ఈ గాయం తగిలినప్పటినుంచీ ఆతడు ఒళ్లు ఎరగడు. రేపు అనాటోలీపైపానోవిచ్ పరీక్షిస్తారు. ఆగస్టు 27.

ఈ వేళ కోర్చాగిన్ గాయం పరిశీలించేం. చాలా లోతయిన గాయం. తల ఎముక చిట్టింది. తల కుడిపార్శ్వం అంతా పడిపోయింది. కుడికంటిలో రక్తనాళం తెగి, వాచి పోయింది.

చీము, వాపు వ్యాపించకుండాటందుకు అనాటోలీపై పానోవిచ్ ఆ కన్ను తీసెయ్యాలన్నారు. వాపుతగ్గుతుందేమో చూద్దామని నేను నివారించేను. కుర్రాడు అందవికారంగా తయారవుతాడేమోననే నా బాధ. కుర్రవాడు కోల్పోవచ్చు. అంగవికలుణ్ణి చెయ్యడం అన్యాయం.

అస్తమానం సంధిమాటలు. తెగ ఆరాటపడుతున్నాడు. మాలో ఎవరో ఒకరం నిరంతరం ఆతనిక్కనే కాచుకు వుంటున్నాం. నేను ఇంచుమించు ఆతని మంచం వదలడమే లేదు. వయస్సు ఎంతోలేదు. అప్పుడే చావడం ఏమిటి? ఎల్లా గయినా బ్రతికించాలని నా పట్టుదల. సాధించితిరాలి.

నావంతు అయిపోయేకకూడా నిన్న ఆతడి వార్డులోనే చాలా గంటలు గడిపేను. అక్క-దున్న వాటిలో మరీ గడ్డు కేసు



అతనిదే. ఆతని సంధివింటూ కూర్చున్నాడు. ఏదో కథ చెప్తున్నట్లు చెప్పేస్తున్నాడు. ఆతడినిగురించి చాలాకబుర్లు తెలిసేయి. ఉన్నట్లుండి బండబూతులు మాట్లాడుతున్నాడు. ఆతడినోట ఆబూతులువినడం నాకు చాల బాధకలిగించింది. ఆతడు బ్రతుకు తాడనే నమకం అనాటాలీపైపానోవిచ్ కి లేదు. “ఇల్లాంటి పిల్ల కాయల్ని పై న్యాయ్లో ఎందుకు చేర్చుకుంటారో అర్థంకాదు.” అని ఆయన గొణుగుతున్నాడు.

ఆగస్టు, 30

కోర్చాగిన్ కి ఇంకా తెలివిరా లేదు. అసాధ్యరోగాల వార్డుకి ఆతనిని మార్చేరు. ఫోశ్యా ఆతని మంచం పదలడం లేదు. ఆమె ఆతడిని ఎరుగుననితోస్తుంది ఎప్పుడో ఇద్దరూ ఒకచోట పనిచేసేవారట. వాని విషయంలో ఆమె ఎంత దయ చూపుతూంది ! ఇంక లాభంలేదనే అనిపిస్తుంది.

సెప్టెంబరు, 2

రాత్రి 11 గం.

ఈవేళ సుదినం. కోర్చాగిన్ కు తెలివివచ్చింది. ప్రమాదదశ దాటింది. నిన్నా, మొన్నా అసలింటికే పోలేదు నేను.

ఒకమనిషిని బ్రతికించగలిగేమన్న సంతోషం పట్టలేకపోతున్నాను. మా వార్డులో ఒకడు బ్రతికేడు. ప్రాణాలు తినేసే ఈ పనిలో ఒకప్రాణిని బ్రతికించేమన్నదొకటే సంతోషం. రోగులు పిల్లలా అనిపిస్తారు. ఎంతో ఆప్యాయం చూపిస్తారు. నాకూ వాళ్ళంటే ఇంతో ఇదిగావుంటుంది. వాళ్ళు



వెళ్ళిపోతూంటే ఏడుపొస్తుంది అది తెలిపితక్కువ అని నాకు తెలుసు. అయినా ఆఫ్ కోలేసు.

సెప్టెంబరు, 10

ఈ వేళ కోర్చాగిన్ పేర ఆతని బంధువులకు మొట్టమొదటిసారి జాబు వ్రాసేడు. తన గాయం అంత పెద్దదేం కాదనీ, త్వరలోనే విడుదలయి ఇంటికివస్తాననీ వ్రాసేడు. మనిషికి బాగా రక్తనష్టం అయింది. పాలిపోయి చూస్తే భయం వేసేలా వున్నాడు.

సెప్టెంబరు, 14

కోర్చాగిన్ ఇన్నిరోజుల కీ వేళ నవ్వేడు. ఆతడు నవ్వితే చాలా బాగుంటుంది. వయస్సుకు తగని గాంభీర్యం వుంది. త్వరగా తేరుకొంటున్నాడు. ఫ్రోశ్యాతో ఆతనికి చాలా స్నేహం వుంది. ఆమె ఎప్పుడూ ఆతని మంచందగ్గరే వుంటుంది. నన్ను గురించి ఆతనివద్ద పొగిడింది కాబోలు. ఆతడు నన్ను చూడగానే చిరునవ్వుతో పలకరిస్తున్నాడు. నిన్ననో ప్రశ్న వేసేడు.

“డాక్టర్ ! నీచేతిమీద ఆ నల్లటి మచ్చలేమిటి, డాక్టర్ !”

సంధిలోవున్నప్పుడు ఆతడే నా జబ్బలుపట్టుకొని పీకేసేడని చెప్పలేను.

సెప్టెంబరు, 17

కోర్చాగిన్ నుదుటిమీది గాయం వేగంగా మానుతూంది. గాయం కట్టుకట్టేటప్పుడు బాధను ఓర్చుకోవడంలో



ఆతడు చూపుతున్న శక్తిచూస్తే మా అందరికీ ఆశ్చర్యంగావుంది.

అటువంటి కేసుల్లో సాధారణంగా రోగి తెగ మూలుగుతాడు. పట్టుకోలేము. కాని, ఈతడు మాట్లాడడు. కట్టువిప్పి ఐడిన్ పూసేటప్పుడు నరాలన్నీ బిగపట్టేస్తాడు. ఒక్కొక్కప్పుడు స్పృశి తప్పుతుంది. కాని మూలగడం మాత్రం మూలగడు.

కోర్చాగిన్ మూలిగేడంటే ఆతనికి స్పృశి తప్పిందన్న మాట. అంత ఓర్పు ఎక్కడిదో. ఆశ్చర్యం!

సెప్టెంబరు, 21

ఈ వేళ మొట్టమొదటిమారు చక్రకాలకుర్చీలో కూర్చో బెట్టి కోర్చాగిన్ ను బాల్కనీలోకి తోసుకెళ్ళేం. మొక్కలూ అవీచూచి ఎంత ఆనందపడ్డాడు? పరిశుభ్రమైన గాలి తాగి నట్లు పీల్చుకొన్నాడు. తలఅంతా కట్లతోవుంది. ఒక్క కన్నుమాత్రమే బయటకు వుంది. ఈ ప్రపంచాన్ని మొట్టమొదటిమారు చూస్తున్నట్లు ఆ వొంటికంటిలో ఎంతో ఆశ్చర్యం, ఆనందం దీపించేయి.

సెప్టెంబరు, 26

ఈ వేళ ఇద్దరు పడుచులు కోర్చాగిన్ కోసం హాస్పిటలుకు వచ్చేరు. వాళ్ళతో మాట్లాడానికి నేను క్రిందికి వెళ్ళేను. వాళ్ళలో ఒకామె చాల అందంగావుంది. తోన్యా తుమానోవా ఒకామె పేరు. రెండో ఆమె పేరు తాతియానా



బురానోవ్ స్కాయా. కోర్చాగిన్ స్మృతిలో లేనప్పుడు తరుచుగా తోన్యాపేరు వుచ్చరించేడు. వాళ్ళను చూడనిచ్చేను.

అక్టోబరు, 8

కోర్చాగిన్ తోటలో ఒక్కడూ తిరగగలుగుతున్నాడు. హాస్పిటలునుంచి ఎప్పుడు వదులుతారని అడుగుతున్నాడు. త్వరలోనే—అన్నాను. ఆ పడుచులిద్దరూ ఆతనిని చూడడానికై తరుచుగా ఆసుపత్రికి వస్తున్నారు. ఆతడెప్పుడూ మూలగకపోవడం ఎందుకో ఇప్పుడు తెలిసింది. ఆతనినే అడిగేను. “గాడ్ ప్లే చదువు. ఎందుకో అర్థం అవుతుంది”—అన్నాడు.

అక్టోబరు, 14

కోర్చాగిన్ ఆసుపత్రినుంచి విడుదలయ్యేడు. కంటి కట్టు విప్పేసేరు. తలకిమాత్రం ఇంకావుంది. కన్ను గుడ్డిదయింది. కాని, అలా కనిపించదు. ఈ కుర్రవాడిని పంపేయ్యడం విచారకరంగానేవుంది. కాని తప్పదు. జబ్బు తగ్గేక వెడతారు. బహుశా మళ్ళీచూడం.

వెళ్ళిపోతూ నావద్దకు వచ్చేడు—“ఎడంకన్నుపోతే ఒకలావుండేది. ఇప్పుడు తుపాకీకాల్చడం ఎల్లాగ?”

ఇంకా యుద్ధం తాపత్రయమే.

\*

\*

\*

హాస్పిటలునుంచి వెళ్ళేక ఆతడు తోన్యా బసచేసిన బురానోవ్ స్కీల యింటివద్దనే కొన్నాళ్ళున్నాడు.



ఆతడు తోన్యాను కామ్సోమాల్ కార్యకలాపాలలోకి తీసుకురావడానికి పూనుకొన్నాడు. పట్టణంలోని కామ్సోమాల్ సమావేశానికిరమ్మని తీసుకెళ్ళేడు. తోన్యా ఒప్పుకుంది. బట్టలువేసుకొని పీఠిలోకివచ్చేసరికి ఆమెవేషంచూసి ఆతడు జొడుకరచేడు. మంచి అందమైన దుస్తులూ అవీ వేసింది. కాని ఆ అలంకారాలు కామ్సోమాల్ మీటింగ్లో ఎబ్బెట్టుగా కనిపిస్తాయుకొన్నాడు.

దానిమీదనే ఇద్దరూ మొట్టమొదటిమారుగా జగడం ఆడుకున్నారు. “ఏమిటీవేషం?”—అని ఆత డడిగినప్పుడు ఆమెకు కోపంవచ్చింది.

అందరిలాగే నేనూ ఎందుకువుండాలి? నావేషం నీకు నచ్చకపోతే నేనూ రాను. నువ్వే వెళ్ళు.”

మీటింగులో రంగుమాసిన చొక్కాలూ, జ్ఞాజుల మధ్య తోన్యాదుస్తులు కొట్టవచ్చినట్లు కనబడ్డాయి. పావెల్ చిక్కుల్లోపడ్డాడు. పడుచువాళ్ళంతా ఆమెను పరాయిదానిగానే చూసేరు. అదికనిపెట్టి తోన్యా నిర్లక్ష్యంగా వ్యవహరించడం ప్రారంభించింది.

వార్షులవద్దనున్న కామ్సోమాల్ సంఘ కార్యదర్శి పాన్క్రాటోవ్ పావెల్ను చాటుకుపిలిచి, తోన్యావేపు కన్ను గిలిపి చూపుతూ అడిగేడు.

“ఈ బామ్మని నువ్వేనా తీసుకొస్తా?”

పావెల్ కలుపుగా “ఔను,” అన్నాడు.



“ఉమ్, చూస్తే ఆమె ఇందులో ఇముడుతుందను కోను. మరీ బూర్జువాతత్వం గల దల్లేవుంది. ఇక్కడికెళ్లా వచ్చింది?”

పావెల్ కణతలు కొట్టుకొన్నాయి.

“ఆమె నా స్నేహితురాలు. నేనే తీసుకువచ్చేను. తెలిసిందా? బట్టలమీదమోజు ఎంతవున్నా మనకి శత్రు కోటిలోనిది కాదు. బట్టల్నిపట్టి మనుష్యుల విలువకట్టడం మంచిపద్ధతి కాదు. ఎవరినీ తీసుకురావాలో, ఎవరినీ తీసుకురా కూడదో నాకూ తెలుసు. పెద్దరికం వెలిగించకు, కామ్రేడ్.”

ఇంకా ధూర్తుగా సమాధానం ఇచ్చేవాడే. కాని, మిగిలినవాళ్ళందరిలోనూ ఆ భావాల్లేవున్నాయని గ్రహించడంచేత తగ్గేడు. ఆకోపంఅంతా తోన్యామీద చూపించేడు.

“చెప్పేను. ఎందుకీ వెధవ్వేషాలు.”—అని మనసులోనే బాధపడ్డాడు.

ఆరోజు మొదలుకొని వారి స్నేహం విడిపోయింది. జీవితాంతం వుంటుందనుకొన్న స్నేహబంధం చల్లబడిపోతూంటే పావెల్ మనస్సు ఎంతో దుఃఖపడింది.

చాలరోజులు గడిచేయి. కలుసుకొన్నప్పుడూ, మాట్లాడుకొన్నప్పుడూ అల్లా వారు అంతకంతకు దూరం అయిపోతున్నారు. తోన్యా చూపించే చవకబారు అహంకారం పావెల్ కు దుస్సహం అయింది.

ఇంక స్నేహం లాభంలేదని ఇద్దరూ గ్రహించేరు.

ఆఖరుపర్యాయం కుపెచెస్కీ బాగ్ లో మాట్లాడుకొన్నారు. బాగ్ లో బాటలన్నీ రాలిన ఆకులతో నిండి



వున్నాయి. నదిపక్కనేవున్న మిట్టపై చిన్నమండపంవుంది. అక్కడనిలబడి క్రిందపారుతున్న దీపమువైపు చూస్తూన్నాడు. రైలుబ్రిడ్జి క్రిందనుంచి ఓ తొట్టిపడవ నిండుచూలాలులావచ్చి వారిని దాటిపోయింది. అస్తమిస్తున్నసూర్యుడు త్రుఖానోవ్ దీవికి బంగారు మలామా చేస్తున్నాడు.

తోన్యా దృక్కులలో విచారం దీపించింది.

“మనస్సేహం ఆఖరుకావలసిందేనా?”

అంతవరకూ ఆమె ముఖంవంక నేచూస్తున్న పావెల్ కనుబొమ్మలు ముడేసి చిన్నగా సమాధానం ఇచ్చేడు.

“తోన్యా! ఈ సంగతి ఇదివరకే ఆలోచించేం. నీమీద నాకు ప్రేమవుండేది. ఇప్పుడుకూడా మళ్ళీ ప్రేమించ గలననే నా వూహ. కాని, నేనల్లాచెయ్యగలగాలంటే నువ్వు మా మనిషివికావాలి. నేనిప్పుడు వెనకటి పావ్లూషాను కాను. పార్టీకన్న నీన్నే ఎక్కువగా చూసుకొనేమాటంటే నీకు తగినభర్తను కాలేను. ఏమంటావా నాకుపార్టీ తర్వాతనే ప్రేయబంధువు లంతాను.”

దిగువన దొర్లిపోతున్న నీలి నీటివంక చూస్తూంటే తోన్యాకళ్ళు నీళ్ళుకమ్మాయి.

తనకు చిరపరిచితమైన ఆముఖాన్ని చూస్తూంటే పావెల్ కు ఎంతోజాలి కలిగింది.

ఆతడామె భుజంమీద చెయ్యివేసేడు.

“తోన్యా! మాతోవచ్చేయ్యి. పెత్తందార్లని తుద ముట్టించేటందుకు ఇద్దరంకలిసి పనిచేద్దాం. ఎంతోమంది పడు



చులు మాతోపాటు కష్టాలూ, బాధలూ పడుతున్నారు. వాళ్లు నీలాగ చదువుకొనివుండకపోవచ్చు. అయితేమాత్రం- నువ్వెందుకు మాతో చేరకూడదు? చుజానిన్ నిన్ను తప్పు దార్లుపట్టించడానికి ప్రయత్నించే డన్నావు. వాడోవ్యర్థం. కామ్రేడ్స్ నీతో స్నేహంగా వుండడంలేదంటావు. ఏదో నాట్యపువిందుకు వెడుతున్నట్లు ఆ వేషం ఎందుకువేసేవు? నీ తెలివితక్కువగర్వమే ఇంతచేసింది. మిగిలినవాళ్ళంతా వేసుకుంటున్నారుగదాయని నేనీ రంగుమాసిన పాతమిలిటరీ కోటు తొడుగుతున్నానంటావా? కూలిపని చేసుకొనేవాడిని ప్రేమించగలదైర్యం నీకుంది. కాని, ఒక ఆదర్శాన్ని నువ్వు ప్రేమించలేకున్నావు. నిన్నువిడిచిపెట్టడం నాకు విచారం గానే వుంది. నిన్నెప్పటికీ మరిచిపోలేను.”

ఆత డింకేమీ అనలేదు.

మరునాడు జకరయ్ సంతకంతో నగరంలో ఒక పోస్టరుచూసేడు. ఆతడు ప్రాంతీయగూఢచారి శాఖఅధిపతి. పావెల్ మనస్సు పురకలువేసింది. అతికష్టంమీద జకరయ్ ఆఫీసు ప్రవేశించేడు. సెంట్రీలు ఆతనిని లోనికి పోనివ్వ మన్నారు. వాళ్ళతో తగాదాపెట్టుకొంటే అరెస్టుచేయడం దాకావచ్చింది. కాని మొత్తంమీద సాధించేడు.

జకరయ్ ఆతనిని ఘనంగా ఆహ్వానించేడు. యుద్ధంలో అతనిచెయ్యిపోయింది. ఓ ఫిరంగిగుండుతగిలి చెయ్యి ఎగిరి పోయింది.

సంభాషణ వెంటనే పనిమీదికి మళ్ళింది.



“యుద్ధానికి పనికివచ్చే దశవచ్చేవరకూ విప్లవ ద్రోహుల్ని అణిచేయ్యడంలో నాకు సాయం చెయ్యి. రేపురా” అన్నాడు జకరయ్.

\*

\*

\*

పోలిష్ తెల్ల సేనలతో యుద్ధంముగిసింది. వారిని ఎర్ర సేనలు వార్సాకంటా తరిమికొట్టేయి. అలసిపోయి, తగినంత వస్తుసామగ్రిలేక, సరఫరాలు దూరంకావడంతో శత్రువులను నిశ్శేషం చేయకుండానే వెనుతిరిగేయి. తర్వాత తర్వాత పోలులు సగర్వంగా చెప్పుకొన్న “విస్తులా\*విజయం” ఇదే. పోలిష్ సోవియట్ సోషలిస్టురిపబ్లిక్ నుగురించి కన్నకలలు నెరవేరలేదు.

రక్తంలోతడిసిన దేశం తాత్కాలికంగానైనా యుద్ధ విరామాన్ని అభిలషిస్తూంది.

పావెల్ ఇంటికి వెళ్ళలేకపోయేడు. షెపెటోవ్కా పోలిష్వాళ్ళచేతుల్లో మిగిలిపోయింది. తాత్కాలిక సరిహద్దు లోకి వచ్చింది.

పావెల్ రాత్రింబగళ్ళుచెకా (గూఢచారిశాఖ)కార్యాలయంలోనే ఏదోఒక పనిచేస్తూవుండిపోతున్నాడు. తనపట్టణం పోలిష్వాళ్ళ చేతుల్లో వుండిపోయిందన్నవార్త ఆతనిని కంగారుపెట్టింది.

“యుద్ధవిరమణ సంధిమీద సంతకాలు జరిగేయంటే మాలమ్మ అవతలిసరిహద్దులో వుండిపోతుందేమిటి?”

\* వార్సామందు ప్రవహిస్తున్న నది.



జకరయ్ ఆతనికి ధైర్యంచెప్పేడు.

“బహుశా సరిహద్దు నదివెంబడే గోరున్మీదుగా పోవచ్చు. అల్లాజరిగితే మీవూరు మనకేవస్తుంది. ఏదే మయ్యేదీ తెలుస్తుందిగా.”

సైన్యాలను పోలిష్ యుద్ధరంగంనుంచి దక్షిణానికి తరలిస్తున్నారు. ఏమంటే సోవియట్లు పశ్చిమాన పోలిష్ రంగంలో యావచ్చుక్కి వినియోగిస్తున్న అదను చూసుకుని లాంగెల్ క్రిమియానుంచి దీపరునది వెంబడే యెకటారినో స్లావ్ రాష్ట్రంవేపు ఉత్తరదిశగా దాడిప్రారంభించేడు.

పోలిష్ రంగంలో యుద్ధాలు ముగిసేయికనుక సోవియట్ ప్రభుత్వం క్రిమియానుంచి విప్లవవ్యతిరేకుల్ని తుడిచిపెట్టాలని ఆవైపుగా సేనలను పంపింది.

సైన్యాలు, సామగ్రిలతో కీవ్ మీదుగా ఎన్నో రైలు బళ్ళు దక్షిణంవేపు కదిలేయి. రాకపోకలు చిక్కులో పడకుండా కాచుకొనేటందుకై ఛెకాశాఖ విధివిరామా లెరక్కుండా పనిచేసింది. స్టేషన్లనిండుగా రైళ్ళే. రైళ్ళను నిలిపి వుంచేటందుకు సైడింగులులేక ఎన్నోమార్లు రైళ్ళు ఎక్కడి వక్కడ నిలబడిపోవలసివస్తూంది. ఏదో డివిజనును వెంటనే పంపాలంటూ ఆజ్ఞలను టెలిగ్రాఫ్ గుమాస్తాలు అనుక్షణం పంపుతున్నారు. అందుకొంటున్నారు. దేనికదే అత్యవసరం, ప్రధానమూను.

“అన్నిటికన్నా ప్రధానం...మిలిటరీఆజ్ఞ...లైన్ ఖాళీ చెయ్యలి.”



ఈ ఆజ్ఞను వెంటనే అమలుజరపకపోతే మిలిటరీకోర్టు ముందు పెడతాము సుమాయని ప్రతి ఆజ్ఞాప్రతానికీ వెనకాల ఒకతోకకూడా వుంటుంది.

నిరాటంకంగా బళ్ళు నడిచేటట్లు చూసేబాధ్యత స్థానిక రహదారి ఛెకాది.

సేనాధిపతి ఇచ్చిన ఫలానా సంఖ్యగల ఆజ్ఞప్రకారం వెంటనే తమ పైన్యాలున్న రైలు కదిలేటట్లు చేయమంటూ పైన్యదళాల కమాండర్లు ఛెకా కార్యాలయంలోకి విరుచుకు పడుతున్నారు. రివాల్వర్లు ఝళిపిస్తున్నారు. అసాధ్యమని ఎన్ని చెప్పినా ఒక్కరూ వినిపించుకోరు. “చచ్చి అయినా సరే బండిని వెళ్ళేటట్లు చేయాలి” అంటారు. నానాతిట్లూ తిడతారు. మరీపేచీ పరిస్థితులలో జకరయ్ కి కబురుపంపుతారు. అంతవరకూ ఒకరినొకరు చంపుకుంటారేమోనన్నట్లు అరుచుకొంటున్నవాళ్ళు ఆయనరాకతో చల్లబడతారు. ఉక్కులాంటి ఆ మనిషినీ, సమాధానం సహించని ఆ కంఠాన్నీ చూసేక రివాల్వర్లు హూల్స్టర్లలోకి చేసుకొనేవి.

ఒక్కొక్కప్పుడు తలపోటు ఎత్తిపోతూంటే పావెల్ రైలుస్టేషనుకు వెళ్ళవలసివచ్చేది. ఛెకాలోపని ఆతని సరాలి తోడేస్తుంది.

ఒకరోజున మందుగుండుపెట్టెలు పేర్చివున్న ఒక ‘ప్లాట్ కార్’మీద సెర్జీబ్రూజ్ క్ కనిపించేడు. ఆతనిని చూడగానే సెర్జీ ఒక్కవురుకున బండిదిగివచ్చి మీదపడి కౌగలించుకొన్నాడు.

“పావ్లా ! నిన్ను చూడ్డంతోనే గుర్తుపట్టేసేను.”



ఇద్దరూ ఒకరికొకరు చెప్పకోవలసినవి బోలెడన్ని కభు  
ర్లున్నాయి. వాళ్ళు క్రితం షర్యాదుం కలుసుకొన్న తర్వాత  
ఎన్నెన్నో ఘటనలు జరిగేయి. ఒకరినొకరు ప్రశ్నలతో ముంచే  
తేరు. సమాధానాలకోసం ఆగకుండానే కభుర్లు చెప్పేసేరు.  
ఆకభుర్ల హడావిడిలో ఇంజనుపూతకూడా వినబడలేదు. రైలు  
బయలుదేరేకగాని సెర్జీ మిత్రుణ్ణివదలి బండి ఎక్కలేదు.

ఇంకా చెప్పకోవలసినవి ఎన్నో మిగిలిపోయేయి.  
సెర్జీ బండితోపాటు ప్లాట్ ఫారమ్మీద పరుగెత్తుతూ వెనక్కి  
తిరిగి ఏదో కేకవేసేడు. అప్పటికే రైలు వేగం అందుకుం  
టూంది. ఇంక ఆగడానికిలేదు. చలుక్కన ఎగిరి ఒక పెట్టెలో  
ప్రవేశించేడు.

సెర్జీ వెళ్ళేకకాని ఆతనికి వాల్యా మరణవార్త తెలిసి  
వుండదనే సంగతి పావెల్ కు తోచలేదు. షెపెటోవ్కానుంచి  
వచ్చేసేక ఆతడక్కడికి మళ్ళీ వెళ్ళనేలేదు. మిత్రుణ్ణిచూసిన  
సంతోషంలో పావెల్ ఆ సంగతి చెప్పడమే మరిచేడు.

“తెలియకపోవడమే మంచిది. మనస్సుకి బెంగ  
వుండదు.” అని సంతృప్తిపడ్డాడు పావెల్. మళ్ళీ తనమిత్రుడు  
కనబడడనే సంగతి ఆతనికికేం తెలుసు. సెర్జీకి తెలియదు, తన  
మరణం సమీపిస్తుందని. బోగీపైన కప్పుమీద, చల్లటి  
గాలిలో నిబడి మిత్రుని ఆకారంకోసం వెతుకుతూ దిగం  
తాలకుచూస్తున్న సెర్జీని దోరోషెంకో అనే ఎర్రసైనికుడు  
దిగిరమ్మని పిలిచేడు.

సెర్జీ నవ్వేడు.

“భయంలేదు. గాలి నేనూ నేస్తాలం.”



1920 డిసెంబరులో ఓరోజున వుదయంవేళకు పావెల్ తన నగరంచేరేడు. మంచుపింజలుపడి మెత్త మెత్తగావున్న ప్లాట్ ఫారమ్మీద అడుగు పెట్టేడు. - “షె పెటోవ్కా!” అనే స్టేషనుపేరు వ్రాసినబోర్డు వంకచూసేడు. ఎడమవేపుతిరిగి తిన్నగా డిపోనువెళ్ళి ఆర్టెమ్మకోసం వాకబుచేసేడు. కాని, ఆతడు అక్కడలేడు. పావెల్ అడవికి అడ్డుపడి తిన్నగా నగరంవేపు నడిచేడు.

వీధి• తలుపు చప్పుడైతే మేరియాయూకోవ్ లేవ్వా పలికింది.

“రాండి. ఎవరో.”

మంచుపడి లెల్లగా కనిపిస్తున్నవా రెవరో ఇంట్లోకి వస్తున్నారని తేరిపారిచూసింది. రెండో కొడుకు. ఆనందం పట్టలేకపోయింది. నోటమాట రాలేదు.

ఒక్కక్షణానికి తేరుకొని కొడుకును కాగలించుకొని బావురుమంది. ముద్దులతో నలిపేసింది. కన్నీటితో తడిపేసింది. కష్టాలూ, దుఃఖాలతో అవిసి, ముడతలు పడిపోయిన ఆమె ముఖంవంకచూస్తూ పావెల్ కూర్చున్నాడు. క్రమంగా ఆమె సర్దుకుంది.

అన్ని బాధలూ పడ్డాక మరల ఆమెకళ్ళల్లో సుఖం దీపించింది. చూడగలననుకోని కొడుకు కనిపించినాక ఆతని నెంతచూసినా తనివి పొందలేకపోతూంది. మూడురోజుల తర్వాత ఆర్టెమ్ అర్ధరాత్రివేళ ఇంటికి వచ్చేడు. ‘కిట్ బేగ్’ మూలపడేసేడు.



కోర్చాగిన్న కుటుంబంతంతా మళ్ళీ ఒకచోట చేరింది.  
ఇద్దరు అన్నదమ్ములూ మృత్యువు నోట్లోంచి బయటపడ్డారు.  
ఎన్నో కష్టాలుపడి మరల కలిసేరు.

ఇప్పుడేం చేద్దామనుకొంటున్నారు.”—అని నాలుగో  
రోజున తల్లి ప్రశ్నించింది.

మళ్ళీ వర్క్-షాప్ కే పోతానమ్మా!” — అన్నాడు  
ఆర్టెమ్ సుత్సాహంతో.

పాపెల్ రెండు వారాలు ఇంటివద్దగడిపి మళ్ళీ కీవ్  
వెళ్ళిపోయేడు.





829



# ఉత్తమ నవలలు

నేరము - శిక్ష	డోస్టోవ్స్కీ	6.0
పేదల బ్రతుకులు	,,	3.0
పునరాగమనం	బోరిస్ పోలెవ్కాయ్	1.5
ప్రతిష్ఠ	లై. వి. రావు	2.0
ఋణానుబంధం	మంజుశ్రీ	1.5
సుఖ దుఃఖాలు	యన్. శ్రీకృష్ణారావు	3.7
పేను పెసరచేను	నార్ల చిరంజీవి	1.5
మట్టి మనుషులు	కాళిందీ చరణ పాణిగ్రాహి	2.2

(పోస్టేజి అదనం)

ప్రతులకు :

విశాలాంధ్ర ప్రచురణాలయం

బకింగ్ హాంపేట : : విజయవాడ



# Check List

Book Number	NPROIB214		Date	28/03/22
Front Cover	yes		Back Cover	yes
Blank Pages	CI, 329, 331			
Missing Pages	i, ii 323to326			
Prepared By	Chauy		Cutting By	Chauy
Scanned By	prath yee		Pages	341